



جيگل منهنجي ماءُ

امر جليل



ڪاچو پبليڪيشن
ڪراچي، سنڌ

ڊجيٽل ايڊيشن:

سنڌ سلامت ڪتاب گهر

سند سلامت پاران :

سند سلامت **ڊجيٽل بوڪ ايڊيشن** سلسلي جو ڪتاب نمبر (272) اوهان اڳيان پيش ڪجي ٿو. هي ڪتاب **”جيگل منهنجي ماءُ“** نامياري ليکڪ، ڪهاڻيڪار ۽ دانشور **امر جليل** صاحب جو لکيل آهي. امر جليل صاحب سند کي پنهنجي امڙ ڪوٺي، ان سان سلهاڙيل پنهنجن جذبن جو اظهار پنهنجي منفرد ۽ يگاني انداز ۾ ڪري ٿو.

امر جليل لکي ٿو :

”منهنجي امان،

مان زندگيءَ جي رڻ ۾ رڃ پٺيان ڊوڙندي جڏهن ٿڪجي پوندو آهيان، تڏهن توکي ياد ڪندو آهيان، توکي خط لکي، اندر جو حال اوريندو آهيان. مڃان ٿو، منهنجي اها روش خود غرضيءَ تي ٻڌل آهي. پر تون منهنجي ماءُ آهين. تو منهنجون خطائون هميشه بخشي ڇڏيون آهن. پڪ اٿم، منهنجي ارڏائيءَ کي تون درگذر ڪري ڇڏيندين. مان تنهنجين دعائن جو طلبگار آهيان.“

هن ڪتاب جو ٽيون ايڊيشن ڪاچو پبليڪيشن پاران 2012ع ۾ ڇپايو ويو. اسان ٿورائتا آهيون فيسبوڪ جي پيج ”فينس آف امر جليل“ جي ايڊمن سارنگ امداد ۽ ٻين دوستن جا جن هي ڪتاب ڪمپوز ڪري سند سلامت ڪتاب گهر ۾ پيش ڪرڻ لاءِ موڪليو. ٿورا سائين امر جليل صاحب جا جنهن نوجوانن لاءِ اتساهه ۽ اميدن پريل پيغام سان گڏ هي ڪتاب سند سلامت ڪتاب گهر ۾ پيش ڪرڻ جي اجازت ڏني ۽ ڏنو.

محمد سليحان وساڻ

مينيجنگ ايڊيٽر (اعزازي)

سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

6	جيگل منهنجي ماءُ
9	حالتن جو جمود
19	سفر جو سانگو
20	مان ڪنهن کي ڳوليان ٿو
21	مان تون سان ملڻ ايندس
23	ڪوتاهيءَ جو اعتراف
25	چينو ڇا ٿو چاهي
27	سامونڊين جي سار
29	وييل آگر
31	امر مان ٽڪجي پيو آهيان
32	دودو سومرو يا دودا سومرا
34	ڪيڪٽس
36	دل جا وهم وسار
38	مان تو وٽ هليو ايندس
39	سوداءُ
41	سندو
43	ماتيلي ماءُ جي دعا
45	گم ٿي ويل امانت
47	نوحو
50	رهجي ويل خط
52	زمان حال جو عيني گواهه
54	مون کي دعا نه ڏيو
56	فيصلي جو طلسم
58	ريڊ آڏو رباب
60	وجينتي مالا ۽ مان
62	گفتگو
64	رمضان سڳور آيو آهي
66	رتائر ٿيڻ کان اڳ
68	مونا ليزا ڏوٻياڻي
70	ڄمندي ڄام
72	سچو آهي سببان
75	ٻڪر
77	گلدستو ڏيندڙ ٻار
79	رهبر سان گفتگو
81	مسئلو
83	نڙيءَ ۾ اٽڪي پيل ڪُنڍي
84	رڪ ۾ چٽنگ ڳوليان ٿو
86	ڪارو الله جو پيارو
88	روڊ رولر
90	ڦوڏني جو سوال
91	پليءَ سان عشق

- 93 گوتہ، چیتو ۽ مان
95 ازل جو عشق
97 مرڻ به مشڪل آهي
99 ماريندو ته الله آهي نه؟
101 هاڻي ۽ مان
103 مان وسارڻ چاهيان ٿو
105 مرڻ مهڻو نه آهي
106 رحيم هنگوري جهڙو ڏوهاري
107 ڪميونسٽ شاعر
108 پهڪن جي پڄاڻي
110 بڪر ۽ چيلو
112 سائين چور کي سڱ ٿيندا آهن؟
113 قد وڌائڻ جي اٽڪل
115 ڪارتون سوچيندا آهن
117 لڌم ۽ وڃايم
119 ڊچوان ڏينهن کان
121 ڪافراڻو سوال
123 ڳجهه جي ڳالهه
125 روانگي
126 فائيل، جيڪي بند نه ٿيندا آهن
128 خوفناڪ بيماري
129 اڄ جا افلاطون، سقراط ۽ ارسطو
131 مالڪ تون درد ڪٿيندين
132 ميڊم جي ٻلي
134 فيلسوف ۽ گڏهه
136 ڦٽندڙ جو پرابلم

جيگل منهنجي ماءُ

امان مون کان تڏهن موڪلايو هو جڏهن مان ڏندين ڏاند هوس. سخت جنوني، اڌ چريو، ڪلڻ تي اچان ته ڪلندو رهان - روئڻ ويهان ته روئيندو رهان. چوڪرات هوس جواها ڪيفيت مون تي طاري ٿي هئي. هيٺر، ٿيهتر ورهين واري عمر ۾ اها ڪيفيت لوهه ٿي ويئي آهي. نه جنون کان دامن ڇڏائي سگهيو آهيان ۽ نه سڄو ٿي سگهيو آهيان، چرڪيل ٻار وانگر دنيا کي شڪ جي نگاهه سان ڏسندو آهيان.

امان جي اسهڻ کان اڳ، انيڪ ناڪامين جي باوجود مان ڪنهن به ڪم کي امڪان کان ٻاهر نه سمجهندو هوس. مون کي سڀ ڪجهه ممڪن لڳندو هو. منهنجي مٿي ۾ اها ڳالهه ويهي وئي هئي ته مان پنهنجيءَ مرضيءَ مطابق جيئندس. ۽ مرضيءَ مطابق مرنديس. ويهين آڪٽوبر 1960ع اُسر ويل امان جڏهن منهنجين ٻانهن مان اڏامي ويئي، تڏهن منهنجو پير ڀري پيو هو. امڪان اندر ۽ امڪان کان ٻاهر مون کي سڀ ڪجهه ناممڪن محسوس ٿيو هو. مون شدت سان محسوس ڪيو ته ڪجهه به منهنجي وس ۾ ناهي. مان بيوس آهيان. اڳتي هلي، زندگيءَ ۾ مليل تجربن ان ڳالهه جي تصديق ڪئي، ته انسان جي هٿ وس ڪجهه به ڪونهي. هو فقط ارادو ڪري سگهي ٿو. ارادي کي عملي جامو پهراڻڻ لاءِ هو فقط ڪوشش ڪري سگهي ٿو. محنت ڪري سگهي ٿو. جدوجهد ڪري سگهي ٿو. پر نتيجن تي اثر انداز ٿيڻ هن جي وس ۾ ناهي.

ڊگهي عرصي تائين، بلڪ ائين چوان ته اڄ تائين مان امان جي اسهڻ واري گهڙيءَ جي دهشت مان نڪري نه سگهيو آهيان. هڪ ڊگهو عرصو مون اهڙو به گذاريو هو. جڏهن منهنجو ذهن امان جي اسهڻ واري حقيقت کان نابري واري بيٺو هو.

امان ڄاڻي پوني ۾ هئي، ۽ نپي بمبئي ۾ هئي. ڏاڍي ٻاجهاري ۽ درويش صفت عورت هئي. ڪڏهن به ڪنهن کي ڏک نه ڏنائين. تڪليف نه ڏنائين، ويٺي سيني کي ڪلائيندي هئي. سعيد منزل پرسان ڊنشا آغا بلڊنگ ۾ اسان جو اٺو نمبر فليٽ اوڙي پاڙي جي عورتن لاءِ واندي وقت ۾ ويهي ڪچهريون ڪرڻ جو مرڪز هو. ڪي عورتون پنهنجا ڏک سور ڪٽي اينديون هيون. آخر ۾ امان هنن کي ڪلائي ڪيرو ڪري روانو ڪندي هئي.

1947ع جي خونريزيءَ کان پوءِ ڪراچيءَ ۾ مهاجرن جا انبوهه اچي لٿا. روزانو هزارن جي تعداد ۾ سندن آمد جو سلسلو سالن جا سال جاري رهيو. سواءِ سينٽ پيٽرڪس، گرامر، ماما پارسي گرلس اسڪول، ۽ بي وي ايس پارسي اسڪول جي سمورن اسڪولن ۾ مهاجر ڪيمپون قائم ڪيون ويون. ائين جي وي هاءِ اسڪول اسان جي فليٽ سامهون هوندو هو. اسان واري اسڪول ۾ تمام وڏي مهاجر ڪيمپ قائم ڪئي هئائون. امان پنهنجي وس آهر مانيون پچائي، ۽ مون کان ڊيگڙو ٻوڙ جو ڪٽائي ذري گهٽ روزانو ائين جي وي هاءِ اسڪول ۽ پرياسي گجراتي اسڪولن ۾ قائم ڪيل مهاجر ڪيمپن ۾ ويندي هئي. سندن تباهي ۽ برباديءَ تي روئيندي هئي، ۽ نامور سياستدانن کي پتون پاراتا ڏيندي هئي. ڪا عورت وڌيڪ زخمي يا بيمار ڏسندي هئي ته هن کي ڊاڪٽر سعيد، ۽

سندس پٽ ڊاڪٽر خورشيد، ۽ پاسي کان نئين کليل ڪلينڪ ۾ ڊاڪٽر ياور عباس ۽ ڊاڪٽر دلاور عباس وٽ وٺي وڃي علاج ڪرائيندي هئي.

امان جو ذڪر مان آتم ڪٿا جي مختلف بابن ۾ ڪندو رهيو آهيان. اڄ وري هن باب ۾ ڪري رهيو آهيان. امان سچل سرمست جي معتقد ۽ مريد يا ٿي هئي. سچل سرمست جي فلسفي مطابق، هوءَ جا به هئي، جيئن به هئي، تيئن ئي هئي. ڪو ڪيئن چوي، ڪو ڪيئن چوي، ان ڳالهه جي کيس قطعي پرواهه نه هئي. نه رکندي هئي روزا، نه پڙهندي هئي نمازون. رڳو سچل سرمست جي رسالي جو ورد ڪندي هئي. سچل سرمست جي درگاهه ۽ سخي قبول محمد جي قديم تصويرن کي روزانو گلن جا هار پارائيندي هئي، ۽ تصويرن آڏو اگر بتيون ٻاريندي هئي. ڪجهه ماڻهو خاص طرح سان بابا جو سئوٽ ۽ هم عمر، ان لحاظ سان منهنجو چاچو مولوي عبدالرزاق قاضي امان کي واڻياڻي يعني هندو سمجهندو هو. اسان جي فليٽ تي ايندو هو ته اُن طرف اصل نه ويندو هو جتي امان سچل سرمست جي درگاهه ۽ سخي قبول محمد جون تصويرون ڏاڍي ادب ۽ احترام سان سينگاري رکيون هيون. چاچا وڏو عالم دين هو. پر، هوان معاملي تي بابا سان ڪڏهن به بحث نه ڪندو هو.

امان مون سان ڏاڍو پيار ڪندي هئي. اصل ساهه هوندو هوس مون ۾. مڇ ڪيڏڻ وڃان ته لڪي لڪي گرائونڊ تي پهچي ويندي هئي. انهن ڏينهن ۾ ڪرڪيٽ ميچن لاءِ ڪراچي ۾ ڏاڍا سٺا ميدان هوندا هئا - ڪراچي جيمن خان، مسلم جيمن خان، هندو جيمن خان، آغا خان جيمن خان ۽ ڪراچي پارسي انسٽيٽيوٽ. سڀني گرائونڊن کان پري هوندو هو. آغا خان جيمن خان. امان اُتي به پهچي ويندي هئي. ان ڳالهه تان امان سان هميشه منهنجو جهيڙو هلندو هو. پر، هوءَ ويچاري دل هٿان مجبور هئي ۽ اها ڳالهه مون کي سمجهه ۾ نه ايندي هئي. هڪ دفعي مڇ ۾ وڪيٽ ڪيپنگ ڪندي بال، بيٽس مين جي بيٽ تان ٿڙي سڌو اچي منهنجي ٻوٽ تي لڳو. هيٺيون چپ ڦاٽي پيو ۽ ڪجهه ڏند لڏي ويا. منهنجي وات ۽ چپن تي پٽيون، ۽ ڪپڙن تي رت ڏسي امان ذري گهٽ بيهوش ٿي ويئي هئي.

وڪيٽ ڪيپنگ ڪندي آڱريون پڇڻ وڪيٽ ڪيپرن لاءِ معمولي ڳالهه يا دستوري ڳالهه هوندي آهي. پر، امان لاءِ وڏي ڳالهه هوندي هئي. ويني رب کان دعا گهرندي هئي ته منهنجي پٽ کي ڪرڪيٽ جي جنون کان آجو ڪر. پر، منهنجي جنون آڏو امان جون دعائون بي اثر هونديون هيون. جڏهن امان اُسهي هئي، مان ڪراچي يونيورسٽي فيڪلٽيز جو ڪرڪيٽ ڪپٽن هوس.

جيستائين امان حيات هئي مون کي پنهنجي زندگيءَ ۾ سندس اهميت جي قطعي خبر نه پيئي. روزانو ساڻس وڙهڻ، جهيڙو ڪرڻ ۽ ٻوٽ سڄائي گهر مان رُسي هلي وڃڻ کي مان پنهنجو حق سمجهندو هوس. پوءِ امان جڏهن هميشه لاءِ هلي ويئي، تڏهن اوچتو مان پولار ۾ وڃي پيس. وسوسا ورائي ويا: هاڻي مان ڪنهن سان وڙهندس؟ ڪنهن سان جهيڙا ڪندس؟ ڪنهن کان رُسي ويندس؟ پوءِ شروع ڪيم پاڻ سان جهيڙو. جيڪو هن عمر تائين هلندو اچي. جو تيم پاڻ سان جنگ، جيڪا اڄ تائين هلندي اچي! پاڻ سان ٺاهه کي امڪان جي سرحدن مان ڪڍي ڇڏيو اٿم.

امان جي اسهڻ کان پوءِ، امان جي جاءِ والاري اديءَ - منهنجي اڪيلي پيٽ، مون کان ڏهه - ٻارهن سال کن وڏي اديءَ جي نصيب ۾ اڪيلائي شايد ان ڪري لڪجي ويئي هئي ته اڳتي هلي زندگيءَ ۾

کيس مون کي سنڀالڻو هو. اڄ تائين منهنجا جنم ۽ جنون سنڀاليندي اچي. امان جي ابتڙ روزي نماز جي پابند آهي. پر، مون کي صوفي مٽ تان موتائي اچڻ جي ڪوشش نه ڪندي آهي. مون کي جنت جا جنت ۽ دوزخ جا دڙڪا ڏيئي ڊيچارڻ جي ڪوشش نه ڪندي آهي. کيس خبر آهي ته امان ننڍي وهيءَ ۾ مون کي صوفي مٽ جي سٽي پيئاري ڇڏي هئي – سچل سائينءَ جو دڳ ڏيکاري ڇڏيو هو. ”دوزخ دڙڪو بهشت دلاسو ڏاهو ويا سڀ ڏهي ڏهي.“ الف اسان لاءِ ڪافي آهي. ب جي پول پليان ۾ پل وڃي بيا پون. هو هڪ، انيڪ آهي. ڪي هن لاءِ نمازون نوڙي پڙهن، ته ڪي وڃي مندر وسائن.

امان سان مون زندگيءَ جا ٽيويهه سال گذاريا هئا. اديءَ جي پاڇي ۾ مون زندگيءَ جا پنجاهه سال گذاري ڇڏيا آهن. سنڀالي رکيل شين ۾ اديءَ وٽ چٽيءَ تي پاتل منهنجو چولو ۽ 1957ع ۾ وڪيٽ ڪيپنگ رڪارڊ ٺاهيندي جيڪا توپي پاتي هيم. حفاظت سان سانڍيل آهن. انيڪ اخبارون، رسالا، ڪتاب، فائيل ۽ فولڊر، جيتري تعداد ۾ ادي سنڀالي سگهي، سي سنڀاليل آهن، باقي سعيد منزل واري فليٽ مان ڪوچ ڪري ڪلفٽن واري فليٽ ڏانهن ايندي ضايع ٿي ويا.

هيءُ ڪتاب فقط ان ڪري اوهان جي هٿن تائين پهتو آهي، جو به ٽي سئو اخبارون ۽ رسالا اديءَ سنڀالي رکيا هئا. مختلف عنوانن هيٺ لکيل ننڍڙين ڪهاڻين مان مون ”امڙ“ جي موضوع تي لکيل ڪهاڻيون چونڊي ڌار ڪيون، ۽ اوهان کي پڙهڻ لاءِ ڏنيون. ان ڪم ۾ روزانو ڪلاڪن جا ڪلاڪ مون وٽ ويهي، اخبارن جي چنڊ چاڻ ۾ محمد علي ماجد منهنجي ڏاڍي مدد ڪئي. مان سندس ٿورائتو آهيان.

”جيگل منهنجي ماءُ“، جو ٻيو ڇاپو (سيڪنڊ ايڊيشن) ان ڳالهه جي تصديق آهي ته ”ماءُ“ جو موضوع زمان ۽ مڪان جي پابندين کان آزاد آهي.

امر جليل

12 فيبروري، 2009

B_702, Sand View Homes,

Frere Town,

Clifton–Karachi, Sindh.

E_mail: amarjaleel@cyber.net.pk

amarjaleel136@gmail.com

پهرئين ايڊيشن جي آتم ڪٿا

حالتن جو جمود

مون کي نڪ سان ياد ناهي ته اپريل 1972 جي اها ڪهڙي تاريخ هئي. سراج مون کي چوائي موڪليو هو ته سڀاڻي شام جو ستين لڳي شيزان ۾ اچ - چانهه پيئنداسين ۽ لڪڻ پڙهڻ بابت پاڻ ۾ ڪجهه ڳالهائينداسين.

مون کي اچرج ٿيو هو. اچرج ان ڪري ٿيو هو جو دوستن هلائي ڇڏيو هو ته سراج مخصوص دوستن جي دائري کان ٻاهر نه ڪنهن سان ملندو آهي، ۽ نه ڳالهائيندو آهي. ڪنهن سان به ڊيگهه نه رکندو آهي. سندن دوستيءَ جي دائري ۾ شامل هوندا هئا گڙنگ ليڪڪ ۽ شاعر - رشيد پٽي، جمال ابڙو، شيخ اياز، غلام رباني آگرو، رشيد آخوند، ابراهيم جويو، غلام محمد گرامي، سوپوگيانچنداڻي، تنوير عباسي، نياز همايوني، اياز قادري، ۽ نورالدين سرڪي وغيره. تنهنڪري منهنجو اچرج اجايو نه هو. ادب ۾ منهنجو نالو معتبر نه هو. يارن، دوستن مشهور ڪري ڇڏيو هو ته مان ملحد هوس - منڪر هوس - نظريه پاڪستان جي بنياد ۾ - قومي ٿيڪريءَ جو مخالف هوس - دين ڌرم کان آجوهوس. سندن رايي ۾ ڪنهن قسم جو وڌاءُ نه هو. ان وقت تائين مون نج تصوف جي تڏي تي هميشه لاءِ سر جهڪائي ڇڏيو هو.

سچل سرمست جي مريدي مون کي ماءُ جي هنج ۾ ملي هئي. هوءَ سچل سائينءَ جي وڏي معتقد ۽ مريدپاڻي هئي. مون کي اهڙي ڪا رات ياد ناهي جنهن ۾ مون امان کي سچل سائينءَ جو رسالو پڙهندي ۽ روئيندي نه ڏٺو هو. آخري رات پيري به مون امان کي سچل سائينءَ جو رسالو پڙهندي ڏٺو هو. گهر ۾ امان ۽ مون کان سواءِ ٻيو ڪو پاڻي نه هو. امان پنهنجي ڪمري ۾ رسالو پڙهڻ ۾ محو هئي. مان پنهنجي ڪمري ۾ ايم اي پريوس جي امتحان لاءِ تياري ڪري رهيو هوس. سال هو 1960، ۽ تاريخ هئي آڪٽوبر جي 20 (ويهن). رات جي ٻي - اڍائي لڳي مون جڏهن بتي بند ڪئي، امان پنهنجي ڪمري ۾ سچل سائينءَ جو رسالو پڙهي رهي هئي. هوءَ مون کي ڏاڍي ٻاجهاري لڳي هئي. مون کي خبر ناهي ته ڪهڙي وقت منهنجي اک لڳي ويئي هئي. جوانيءَ جي ننڊ موت مثل هوندي آهي. اُپ پڄي، پُري، پورا ٿي مٿان اچي ڪري تڏهن به اک نه کلندي آهي. پر، منهنجي اک کلي پيئي هئي. روح کانڊاريندڙ رڙ منهنجي وجود مان آر پار هلي ويئي. اها رڙ امان جو آخري سڏ هو جيڪو هن ادا ڪيو هو. منهنجو جوڌو بلوان پاءُ - ”بچو.“

مان اڏامي وڃي امان وٽ پهتس. پير لتڪائي پلنگ تي ويٺي هئي. آخري اُپا ساھ پي کنيائين. مون کيس پاڪر ۾ پري ورتو. کيس مٺيون ڏنم - ڏاڍو پيار ڪيم. کيس پلنگ تي ليٽائي، ڊڪ پائي پاڻيءَ جو گلاس پري آيس. بدن ۾ پيريل هوندي هئي. مون کيس هنج ۾ کڻي ورتو. هڪ ٻانهن ڪنڌ ۽ ڪلهي هيٺان ڏيئي مون کيس ٻئي هٿ سان پاڻي پيئارڻ جي ڪوشش ڪئي. پاڻي وات ۾ وڃڻ بدران امان جي واچن مان

وهي ويو. اڪيون کليل هئس، مون تي ڪتل هئس، پر ڏنائين ٻيو ڪجهه پئي. نڙيءَ مان ڪونگهري جهڙا آواز آيا. امان ٻه چار وڏا ساهه ڪنيا. سندس اڪيون آهستي آهستي بند ٿي ويون. منهنجي پاڪر ۾ سندس بدن ڍرو ٿي ويو. اُن وقت صبح جا ساڍا چار ٿيا هئا.

سڀ ڪجهه سمجهي وڃڻ جي باوجود مون ڪجهه به سمجهڻ کان انڪار ڪري ڇڏيو - نه، نه، مان جيڪي ڏسي رهيو آهيان، جيڪي محسوس ڪري رهيو آهيان، سو ممڪن ئي ناهي. ائين ٿي نه ٿو سگهي. ائين مان ٿيڻ نه ڏيندس.

امان کي هنج مان لاهي پلنگ تي لٽايم. در کولي پنهنجن جهڙن پاڙيسرين جو در کڙڪايم. رت جي رشتي وانگر لڳندا هئا. عورتين مردن منهنجي ڪڍ هليا آيا. مون چاچيءَ کي چيو ”توهين امان وٽ ويهو. مان ڊاڪٽر کي وٺي ٿو اچان.“

”ابا ترس. ڳالهه ٻڌ - ترس ته سهي.“ چاچي مون کي سڏيندي رهي. مان پيرين اگهاڙو ڏاڪڻ لهي پاسي کان سعيد منزل جو وڃي بيل وڄايم - بيل جي بٽڻ تان آڱر نه ڪنيم. پهرين ماڙ جي دريءَ مان ڊاڪٽر خورشيد ليئو پاتو. ورهين کان گڏ پي رهياسين. چڱي طرح سڃاڻيندو هو. امان جو علاج به ڪندو هو. نه مون ڪجهه چيو ۽ نه هن ڪجهه ٻڌو. دريءَ مان ليئو پائي رُڪي نموني چيائين، ”صبح جو اچجان.“

ڪهڙو صبح؟ ڇا جو صبح؟ جيڪي ٿيڻو آهي، هينئر ٿيڻو آهي! ۽ جيڪڏهن ائين نه ٿيو ته پوءِ منهنجي لاءِ وري ڪڏهن به صبح نه ايندو! وري ڪڏهن به اُسر نه ايندو! مان امان کي اوچتو ئي اوچتو اُسهڙ نه ڏيندس. مان کيس وڃڻ نه ڏيندس. مان کيس آڏو پنڌ تان موٽائي ايندس. منهنجي لاءِ ڪجهه به امڪان کان ٻاهر ناهي. مان ڪجهه به ممڪن ڪري سگهان ٿو!

لاڏ پيار منهنجو دماغ خراب ڪري ڇڏيو هو. بابا اهڙو جوانيڪ آوڳڻ اصل نه ڏسي. رڳو منهنجا ٻه چار گڻ ڏسي. امان منهنجي لاءِ متوالي. مان ڪارو ڪوجهو ڏاڍو وٽانس. پيٽ اهڙي جو امان کان وڌيڪ چاهي. ۽ منهنجو شينهن جهڙو جوڌو پاءُ، مون کان پنڌرهن سال وڏو منهنجي ڀال هو. انهن سڀني جي موجودگيءَ ۾ ڪجهه ناممڪن نه لڳندو هو. مٿي ۾ پٺو وٺي ويندو هئي، ته مان جيڪي ڪرڻ چاهيان، ڪري سگهان ٿو. ۽ جيڪڏهن نه ڪرڻ چاهيان، ته ڪوبه مون کان ڊپڙ ڏونس سان ڪجهه ڪرائڻ جو خواب به ڏسي نه ٿو سگهي. مان خود مختيار آهيان. مان ڪجهه به ڪري سگهان ٿو. ڪنهن ۾ به مون کان، منهنجيءَ مرضيءَ خلاف ڪجهه ڪرائڻ جي سگهه ناهي.

ڊاڪٽر خورشيد دري بند ڪري هليو ويو. اُسر ويل پٿڻ جي چڪاس ڪرڻ واري پهرين ٿرام گوديءَ مان نه نڪتي هئي. تنهن سمي اهو دستور هوندو هو جو گوديءَ مان ٿرامن جي ٻاهر اچڻ کان اڳ، چار پنج ٿرامون ٻاهر اينديون هيون ۽ چڪاس ڪرڻ لاءِ سولجر بازار، صدر، ڪينٽ، گانڌي گارڊن، صدر ۽ بولٽن مارڪيٽ طرف نڪري وينديون هيون. سروي ڪري ٿرامن جي موٽي اچڻ ۽ آل ڪليئر جي تصديق کان پوءِ ٿرامن جون قطارون ڪراچيءَ جي مختلف علائقن جو رخ ڪنديون هيون. ان سمي نه هونديون هيون ڪاريون پيليون ٽيڪسيون ۽ آٽو رکشا عام. پاڙي ته چئن ڦيٿن واريون بگيون شهر ۾ هلنديون هيون.

سعيد منزل باهران فتپاڻ تي بيٺي مون زندگيءَ ۾ پهريون دفعو هڪ ٻيهر جي پڄاڻي ۽ ٻئي ٻيهر جي شروعات جي هيبتناڪ محسوس ڪئي. اها مهل ڏاڍي وحشتناڪ هئي. نه اوندهه هئي، نه روشني هئي. نه رات هئي. نه ڏينهن هو. اُسر کان اڳ واري ٻيهر تي سانجهيءَ کان پوءِ واري ٻيهر جو گمان پئي ٿيو.

مون ميونسپل ڪارپوريشن طرف ڊوٽڻ شروع ڪيو. جيڪي ٿي رهيو هو تنهن کي ٿيڻ کان روڪڻ لاءِ مان ڊوٽندو ويس. جيڪي منهنجي امڪان ۾ نه هو تنهن کي امڪان اندر آڻڻ لاءِ مان ديوانگيءَ ۾ ڊوٽندو رهيس. ميونسپل جي سامهون سوامي نارائڻ مندر ڪامپليڪس ۾ ڊاڪٽر چوٿرام جيساڻي رهندو هو. بابا جو دوستن کان وڌيڪ دوست، ۽ ڀائرن کان وڌيڪ ڀاءُ هو. ڪراچيءَ ۾ گڏ ٺپيا، پليا ۽ پڙهيا هئا. هڪٻئي ۾ ساهه هوندو هون. 1947 ۾ خوني ورهاڱو ٿو. بابا ڊاڪٽر چوٿرام کي هندستان لڏي وڃڻ نه ڏنو هو. چيو هئائينس، ”مان توکي هندستان وڃڻ نه ڏيندس، ڊاڪٽر.“

ڊاڪٽر چوٿرام جيساڻي هندستان نه ويو هو. هن پنهنجا ٻه وڏا پٽ وسط ۽ وڏو پٽ ڇڏي پڙهڻ لاءِ آمريڪا موڪلي ڇڏيو ۽ ٽئين پٽ گل جيساڻيءَ کي پاڻ وٽ رکيو هئائين. اهو ئي سندس پريوار هو. ڪٽنب هو. سندس گهر واري گهڻو اڳ ديهانت ڪري ويئي هئي. گذاري ويئي هئي. سال 1971 جي پوئين ڪجهه مهينن ۾ بابا بيمار ٿي پيو هو. ڊاڪٽر جيساڻي انهي ٻيهر بابا جي پرگهور لهندو هو. 16 ڊسمبر 1971 تي پاڪستان ٽٽي پيو. بابا چيو هو ”ڪمزور بنيادن تي بيٺل عمارت جٽاءُ ڪري نه سگهندي آهي.“

ڊسمبر 1971 جي 25 تاريخ اُسر ويل بابا گذاري ويو هو. ڊاڪٽر جيساڻي هنجون هاري رنو هو. ان کان ستت پوءِ ڊاڪٽر جيساڻي به سرڳ واسي ٿيو. گذاري ويو. گل ۽ مون تمام ويجهو بيهي چٽا کي پنيٽ ٿي ٻرڻ کان پوءِ ٽرندي ڏٺو هو. ان کان پوءِ گل پنهنجي گهر واري ۽ ٻن ٻارن سان هندستان هليو ويو. مون ۾ بابا جهڙي سگهه نه هئي جو گل کي هندستان لڏي وڃڻ کان روڪي وٺان ها. اهي ڳالهون امان جي اُسهڻ کان يارهن ٻارهن سال پوءِ جون آهن. ان وقت تائين زندگيءَ ۾ آيل زلزلن منهنجي مٿي مان ناممڪن کي ممڪن ڪري ڏيکارڻ وارو اُٺ ڪڍي ڇڏيو آهي. پنهنجي وجود جون سموريون جسماني ۽ ذهني قوتون ناممڪن کي ممڪن ۽ امڪان کان ٻاهر ڳالهين کي امڪان اندر آڻڻ واري روح فنا ڪندڙ چڪتاڻ ۽ ڪشمڪش مون کي وڌيا، سمجهه ۽ سمجهائي ڏيئي ڇڏي هئي ته هڪ انسان فقط وڙهي سگهي ٿو. جنگ جوئي سگهي ٿو، سڙ تريءَ تي رکي حالتن جي رڻ ۾ ڪاهي سگهي ٿو، پر نتيجو سندس وس ۾ ناهي. فقط وڙهڻ سندس وس ۾ آهي. پاڻ سان، ۽ معاشري ۽ مملڪتن جي زور آورين سان، پل ته اُن يڌ ۾ فنا چونه ٿي وڃي. نتيجي جو اوڻو اڃايو آهي.

پر، رات مان اُسر ٿيڻ واري ڪيفيت ۾ ميونسپل طرف ڊوٽندي منهنجي لاءِ جڻ سڀ ڪجهه ممڪن هو. ڊاڪٽر جيساڻيءَ کي وٺي آڻي امان کي موٽائي اچڻ امڪان کان ٻاهر نه هو. ڊوٽندي، اُڀا ساهه کڻندي، دل جي ڌڙڪڻ مان هڪ ئي آواز ايندو رهيو. ڪجهه به ناممڪن ناهي. ڪجهه به امڪان کان ٻاهر ناهي. مان امان کي وڃڻ نه ڏيندس. سنڌ صوبي جي ڪرڪيٽ ٽيم جو وڪيٽ ڪيپر، پاڪستان يونيورسٽين جو وڪيٽ ڪيپنگ رڪارڊ هولڊر فيڪلٽيز ڪراچي يونيورسٽيءَ جو ڪرڪيٽ ڪيپٽن، ايس ايم لا ڪاليج ڪراچيءَ جو اسپورٽس سيڪريٽري، ۽ لا ڪاليج مئگزين جي سنڌي

سيڪشن جو ايڊيٽر، ۽ انگريزي رسالي دي اسٽوڊنٽ جو جوائنٽ ايڊيٽر، مان ناممڪن ڪي ممڪن ڪرڻ لاءِ ڊوڙندو پي ويس.

جامعہ ڪلاٽ مارڪيٽ وٽ هڪ سائيڪل سوار تيزيءَ سان اڳتي نڪري ويو. اڳتي نڪري وڃڻ کان پوءِ بيهي رهيو. ويجهو لنگهيو مانس ته چيائين، ”پنيان ويهه.“
مان هن جي پنيان سائيڪل تي ويهي رهيس. پڇيائين، ”ڪٿي پهچڻو اٿئي؟“
چيم، ”سوامي نارائڻ مندر.“

ان کان پوءِ هن ڪجهه نه ڳالهايو. ڄڻ ته هن کي به ڪٿي پهچڻ جي تڪڙ هئي. هو سموري سگه سان سائيڪل ڊوڙائڻ لڳو. اُسر جا آسار نمايان ٿيڻ لڳا. کير وارا، ڊبل روٽيون بيڊا وڪڻڻ وارا، اخبارون ورهائڻ وارا بندر روڊ تي نڪري پيا. هوا وانگر سائيڪل هلائيندي سائيڪل سوار مون کي ميونسپل ڪارپوريشن جي سامهون سوامي نارائڻ مندر ڪامپليس جي گيت ٻاهران آڻي بيهاريو. هو ٻاجهارو شخص هو. منهنجي پني ٺٻي هليو ويو. موسيقي ۽ خوشبوءِ منهنجي لاءِ ياد جا محور ٿي پوندا آهن. سوامي نارائڻ مندر جي گيت ڀرسان جهانگير ايراني ريسٽورنٽ ۾ وڏي آواز سان ريڊيو سيلان * تان محمد رفيع جي فلم ميلا ۾ ڳايل ٽائيل گيت هلي رهيو هو.

”يہ زندگی کی کے مرگے دن کی ا مرڻ ڪم ن ۵۵ وڻ گ ۽، افسوس ۵۵ مرن ۵۵ وڻ گ ۽.“

هينئر جڏهن به اهو گيت ٻڌندو آهيان، وحشتناڪ اُسر اکين آڏو اچي بيهندو آهي. مان ڊاڪٽر جيساڻيءَ کي وٺي گهر آيس. ان وچ ۾ پاڙي جون ٻيون عورتون به اچي اسان جي فليٽ ۾ گڏ ٿيون هيون. خاموش ماتم جو منظر هو. هنن امان تي اچي چادر وجهي ڇڏي هئي، پر سندس منهن نه ڏيکيو هئائون. امان کي ڏسڻ شرط ڊاڪٽر جو منهن لهي ويو. هن ڪنڌ ورائي مون ڏانهن ڏٺو. پوءِ، منهنجي دل رکڻ لاءِ امان جي ٻانهن ڪٽي نبض ڏنائين. اسٽيٽس ڪوپ سان امان جو سينو چڪاسيائين. چپر مٿي ڪري، تارچ هڻي امان جي اکين ۾ پٽليون ڏنائين. پوءِ، بنا ڪجهه چوڻ جي، ٻانهن ورائي، مون کي پاڪر ۾ پري ورتائين.

مان سمجهي ويس. اعتبارن ۽ اعتقادن جي پهاڙ ۾ ڌار پئجي ويو هو. مان بيوس هيس. منهنجي وس ۾ ڪجهه به نه هو. مان ممڪن ڪي ناممڪن ۽ ناممڪن ڪي ممڪن ڪري نه سگهيو هوس. اُن ڏينهن کان پوءِ منهنجي لاءِ سڀ ڪجهه بدلجي ويو. ڪجهه به ساڳيو نه رهيو. اُسر منهنجي لاءِ اوڀرو منهنجو دشمن ٿي پيو. اڄ تائين صبح جو سوڀر، اُسر ويل اٿي نه سگهندو آهيان. ڪنهن سبب ڪري جاڳي پوان ته ٻاهر نه نڪرندو آهيان. ان ڏينهن کان پوءِ نه سج چڙهندي ڏسي سگهندو آهيان، ۽ نه لهندي. امان کي اُسهِي هينئر (2008) ذري گهٽ اڌ صدي ٿيڻ تي آئي آهي. تصوف جي سُتي هُن مون کي ڄاڻي ڄم کان ڏني هئي. راتين ۾ جاڳڻ، پڙهڻ، لکڻ ۽ اوندهه جي اسرارن کي محسوس ڪرڻ به مون کي ورثي ۾ ماءُ وٽان مليو آهي.

امان جي اسهڻ کان ٻه سال پوءِ مون وڪيٽ ڪيپنگ گِلُووز ۽ بيٽ کان هميشه لاءِ موڪلايو ۽ سمورو وقت ڪراچيءَ جي گهٽيءَ گهٽيءَ ۾ پيو ڌڪا کائيندو هوس. رلندو هوس. پٽڪندو هوس. ڄڻ ڪجهه وڃايم

هيم، پيو ڳوليندو هوس. سمجھان ٿو لاڳيتو ڇهه مهينا کن يونيورسٽي وڃڻ چڙي ڏنو هيم. يونيورسٽيءَ جا دوست مون کي ڳوليندا هئا، ۽ مان پاڻ کي ڳوليندو هوس.

مون پهرين ڪهاڻي 1956 ۾ لکي هئي. ۽ ان کان پوءِ لاڳيتو چار پنج سال وساري ڇڏيو هيم ته ڪڏهن ڪا ڪهاڻي به لکي هيم. اندر ۾ ڏاڍي اُتڻ هئي. بيچيني هئي. زندگي، موت، مجبوري، بيوسي، بغاوت، ويڙهه، ۽ حالتن سان ٺاهه نه ڪرڻ جهڙا انيڪ ويچار ۽ روبا مون کي اڪيلو ڪري ڇڏڻ لاءِ ڪافي هئا.

ورهين جا ورهه اڪيلائين ۾ پتڪندي هڪ انوکي دڳ جا در منهنجي لاءِ کلندا ويا. هڪ راه مان هزارين نڪرندڙ راهن مون کي نه منجهايو. هڪ راه تي اڳتي نڪري وڃڻ کان پوءِ موٽڻ ممڪن لڳندو آهي. پر راهن مان نڪرندڙ انيڪ راهن جو راهي ٿيڻ کان پوءِ موٽڻ امڪان کان ٻاهر هوندو آهي. انهن راهن تي هلندي مون موتي وڃڻ جي امڪان بابت ڪڏهن ڪونه سوچيو، ۽ نه اڄ تائين سوچيو آهي. مون کي موتي اچڻو ناهي. مان موتي نه ايندس.

راهن مان ڦٽي نڪرندڙ راهن تي هلندي مان لاڳيتو لکندو رهيس. مسلسل لکندو رهيس. جيڪي وڻيو جيئن وڻيو تيئن لکندو رهيس. اندر جي اظهار لاءِ اهڙي قسم جو رويو مون کي راهن مان ڦٽي نڪرندڙ راهن ۾ هلندي مليو آهي. امان جي اُسهڻ کان پوءِ مان لاڳيتو لکندو رهيس. ڪنهن کي وڻيس. ڪنهن کي نه وڻيس. ڪنهن دعا ڏني. ڪنهن بد دعا ڏني. ڪنهن گاريون ڏنيون. ڪنهن گل ڏنا. ڪنهن کڏ ڪوتي. ڪنهن مان ڏنو. ڪنهن ڀر ۾ ويهاريو. ڪنهن ڀر مان اُٿاري ڇڏيو. اهڙي نيم پاڳل ليکڪ کي سراج چوائي موڪليو فلاڻي تاريخ شام جو صدر واري شيزان ۾ ملنداسين. لکڻ پڙهڻ بابت ڪجهه ڳالهائينداسين.

تاريخ مون کي ياد ناهي. مهينو اپريل جو هو، ۽ سال هو 1972. ان دؤر ۾ سنڌي ادب تي اياز جمال، سراج، رباني ۽ رشيد جي هيبت وٺل هوندي هئي. انهن مان ڪنهن سان به منهنجي ڪا خاص ڏيڻ ويٺ نه هوندي هئي. بس، اوچتو ڪٿي ڪٿي عليڪ سليڪ ٿي ويندي هئي. سراج جي باري ۾ مشهور هو، ۽ اڃا به ساڳيو تاثر برقرار آهي ته تمام سختگير طبيعت جو مالڪ آهي. کلندو ته اصل ڪونهي. مرڪي پوي ته وڏي ڳالهه. سپيرير سروسز جي چٽا پيٽيءَ ۾ اڳ نڪري ويو هو، ۽ وڃي انڪم ٽيڪس کاتي ۾ آفيسر ٿيو هو. ٻڌائيندا آهن ته آفيسريءَ دوران منسٽرن ۽ اسيمبلي ميمبرن کي ڪٿ ۾ نه آڻيندو هو. سندس رعب تعاب اهڙو جو ڪوبه اهڙو تهڙو اثر رسوخ وارو شخص ساڻس ڪشت ڪري نه سگهندو هو.

ملڪ ۾ سياسي ڏڦير پيو. اهڙا ته لاها چاڙها آيا جو لکپتي پنوانتيون کائي ڪپتي ٿي ويا، ۽ ڪپتي ڦري گهري لکپتي ٿي پيا. سرڪاري ڪامورن لاءِ رڻ ڀري پيو. وٺ پڪڙ ٿي. چنڊ چاڻ ٿي. سراج واندو ٿي وڃي وڪالت سان لڳو. انڪم ٽيڪس جي ڪيسن ۾ اسپيشلائيز ڪيائين. ذهين بي انتها هو. وڃي سپريم ڪورٽ جي ايوانن تائين پهتو.

الاءِ ڪٿي ۽ ڪيئن ذوالفقار علي ڀٽي جي دوربين نگاهن ۾ اچي ويو. دؤر هو پيپلز پارٽيءَ جو. سن هو 1972. مولانا ابوالڪلام آزاد جي پيشنگوئيءَ مطابق وجود ۾ اچڻ کان چوويهين سال پاڪستان 1971 ۾ ٻه آڏ تي چڪو هو. اڌ پاڪستان ٿي پيو هو بنگلاديش ۽ رهيل اڌ حصي کي ذوالفقار علي ڀٽي مغربي پاڪستان مان ڦيرائي پاڪستان ڪيو. هن وقت اوهين جنهن پاڪستان ۾ ساهه کڻي رهيا آهيو

سو پاڪستان 1971 کان اڳ مغربي پاڪستان هو. موجوده پاڪستان جو ڪو وجود نه هيو. موجوده پاڪستان 1971 ۾ ٺاهيو ويو. اصل ۾ پاڪستان نالو هو پنجن صوبن جي فيڊريشن جو. سنڌ، پنجاب، سرحد، بلوچستان ۽ مشرقي پاڪستان 1971 ۾ مشرقي پاڪستان عليحدگي اختيار ڪئي، ۽ مشرقي پاڪستان مان ڦري بنگلاديش ٿي پيو. مشرقي پاڪستانين وانگر مغربي پاڪستان کي نئون نالو ڏيڻ بدران ذوالفقار علي ڀٽي 1947 ۾ پنجن صوبن جي فيڊريشن واري پاڪستان جو نالو ڏنو. اصل ۾ چئن صوبن واري موجوده پاڪستان جي عمر 37 سال آهي. 61 سال ناهي. ها، پنجن صوبن واري پاڪستان وجود ۾ هجي ها ته 61 ورهيه جو هجي ها.

1971 ۾ وجود ۾ آيل چئن صوبن واري پاڪستان کي شاڪ مان ڪڍڻ لاءِ ۽ وري پيرن تي بيهارڻ لاءِ ذوالفقار علي ڀٽو ويو فيصلن مٿان انقلابي فيصلو ڪندو. انهن فيصلن جو وڏي ۾ وڏو مقصد هيو ماڻهن ۾ سجاڳي آڻڻ، آگاهي آڻڻ ۽ پاڻ سڃاڻڻ جو جذبو پيدا ڪرڻ. ملڪ فقط تڏهن ابتر حالتن مان اڀري سگهندو آهي جڏهن ماڻهن ۾ خودداريءَ جو احساس پيدا ٿي پوندو آهي.

ذوالفقار علي ڀٽي جي انيڪ فيصلن مان هڪ فيصلو هو سنڌيءَ ۾ انگريزي اخبار ڊان جهڙي اخبار ڪڍڻ. مقصد ساڳيو هو. سنڌ جي ماڻهن ۾ آگاهي آڻي، چٽا پيڻيءَ واري دؤر ۾ اڳتي وڌي اچڻ جو جذبو جاڳائڻ، ترست ٺاهيائين. پاڻ سربراھ ٿيو. اخبار جو نالو هلال پاڪستان رکيائين. تجربيڪار ۽ پراڻا ايڊيٽر چڙهي سراج کي اخبار جو ايڊيٽر مقرر ڪيائين. سراج سنڌي ٻوليءَ جو ماهر، ڪهاڻيڪار ۽ ناولسٽ هو. هڪدم ها ڪرڻ بدران هن ڪجهه شرط ترست آڏو رکيا. انهن شرطن ۾ هڪ شرط هو اخبار هلائڻ ۾ سندس مڪمل آزادي ۽ وزيرن، ميمبرن، ڪارڪنن ۽ ڪامورن طرفان اخبار هلائڻ ۾ ڪنهن به قسم جي دخل اندازي نه ڪرڻ جي ضمانت. سراج جا سمورا شرط مڃيا ويا.

سراج اخبار لاءِ تيمر گڏ ڪرڻ شروع ڪئي. ويو ماڻهن سان ملندو. چونڊي چونڊي ماڻهو ڪٽندو - اسسٽنٽ ايڊيٽر، سب ايڊيٽر، رپورٽر، نمائندا ڪٽندو. جڏهن مون کي ملڻ جو سڏ موڪليائين تڏهن ڳالهه مون کي بنهه سمجهه ۾ نه آئي هئي. هڪ ته صحافي ٿيڻ جو مون ۾ ڏانءُ نه هو ۽ نه اڄ تائين پيدا ٿيو آهي. ٻيو ته پبلڪ سروس ڪميشن جي چٽا پيڻيءَ ۾ چونڊجي مان ريڊيو پاڪستان ۾ نوڪري ڪري رهيو هوس. بهرحال، منهنجي لاءِ وڏو اعزاز هو جو سراج مون کي چانهن جي دعوت ڏيئي لکڻ پڙهڻ جهڙي موضوع تي ڳالهائڻ لاءِ گهرايو هو.

صدر ۾ شيزان ريسٽورنٽ عبدالله هارون روڊ تي بي وي ايس پارسي اسڪول جي سامهون هوندي هئي. هينئر اُتي اليڪٽرانڪ سامان ۽ موبائيل فونن جا دڪان آهن. پيهه ايڏي ڄڻ مفت ۾ پيو وراهجي. پاڪستان ٺهڻ کان پوءِ، پوءِ اهو پاڪستان 1947 وارو هجي يا 1971 وارو سنڌ پنهنجي سڃاڻپ کان، شناخت کان محروم ٿي ويئي آهي. ڪاڏي ويئي ٻولي! ڪاڏي ويئي تهذيب! ڪاڏي ويو تمدن! آئيني ۾ ڏسون، ته ڪنهن اوڀري، اجنبيءَ جي بگڙيل شڪل ٿي نظر اچي. علم ۽ آگاهيءَ جا پندار هوندا آهن ڪتاب. يارن ڪتابن جي جنس مٽائي، ڪتابن کي مذڪر مان ڦيرائي مونث ڪري ڇڏيو آهي. اڳ ڪتاب منهنجو هوندو هو. هينئر منهنجو ڪتاب، منهنجي ڪتاب ٿي پيو آهي. بدنيتيءَ واري سياسي، سماجي ۽ ثقافتي ڦير گهير ۾ ائين ٿيندو آهي. وڏيون مڇيون ننڍين مڇين کي

ڪاٿي ڇڏينديون آهن.

مان شيزان ريسٽورنٽ ۾ داخل ٿيس. ايڪٽر پيڪٽر ماڻهو هيڏانهن هوڏانهن وينا هئا. آخري دريءَ وٽ سراج ويٺو هو. هميشه وانگر وهنٽل سهنٽل ۽ هيٺسمر. هڪ ته شخصيت ۾ نمايان، مٿان جوڻيڪندڙ ڪپڙا پائيندو هو ته هزارن ۾ هڪ لڳندو هو. جيتوڻيڪ هن ڳالهه کي چاليهارو ورهيه گذري ويا آهن، پر سراج سان پهرين ملاقات، پهرين تجربي ۽ پهرين آزمائش وانگر مون کي اڄ به ياد آهي. سراج ريسٽورنٽ جي سڀ کان پهرين دريءَ وٽ ويٺو هو. تنگ تنگ تي رکي ويٺو هو. هڪ هٿ ۾ ڪو انگريزي ڪتاب ۽ ٻئي ۾ پائپ هوس. ڪتاب پڙهندي پائپ مان سوتو هڻي پي ورتائين.

مان وڃي سامهون بيٺو مانس. ڪنڌ مٿي ڪري مون ڏانهن ڏٺائين. منهن تي مرڪ تري آيس. ڪتاب رکي، اُٿي مون کي هڪ ٻانهن سان پاڪر پاتائين. ٻئي هٿ ۾ پائپ هوس. کلي چيائين، ”وقت جو ڏاڍو پابند ٿو لڳين.“

چيم، ”ريڊيو پاڪستان ۾ نوڪري جو ڪريان ٿو.“

”ويه،“ مون کي پنهنجي سامهون صوفي تي ويهڻ لاءِ چيائين.

اڳوڻي وڪٽوريا روڊ ۽ هاڻوڪي عبدالله هارون روڊ طرف ڪلندڙ شيزان ريسٽورنٽ جي درين ڀرسان صوفا رکيل هوندا هئا. مان ويهي رهيس.

پڇيائين، ”ڇا پيئندي؟“

چيم، ”چانهن.“

منهنجي لاءِ چانهن ۽ پنهنجي لاءِ ڪافي گهرايائين. ان وچ ۾ ويٺر پيٽس، پيسٽريز ۽ سينڊوچز جي تري رکي هليو ويو. پڇيائين، ”ڇا پيو پڙهين اڄ ڪلهه؟“

ٻڌائيندي هڪ ٿي، پر ٻڌائي ڇڏيو مانس، ”پنج ڇهه ڪتاب پيو پڙهان.“

”پنج ڇهه ڪتاب!“ منهن تي مرڪ اچي ويس.

الاءِ ڪيئن، ۽ ڪڏهن کان مون کي هڪ مهل چار پنج ڪتاب پڙهڻ جي عادت پئجي ويئي هئي ۽

هن عمر تائين هلندي اچي. ٻڌائيندي مون کي پشيماني محسوس ٿيندي آهي.

چانهن آئي. ڪافي آئي. سراج کي مون اجائي سجائي ڳالهه ڪندي ڪڏهن ڪونه ڏٺو. سپيرير

سروسز جي آفيسر ۽ وڏي وڪيل وانگر ٿودي پوائنٽ **To the point** سڌي سنئي ڳالهه ڪندو آهي.

مقصد جي ڳالهه ڦيرائي گهيرائي نه ڪندو آهي.

”اخبار پيا ڪيون.“ پڇيائين، ”خبر اٿئي؟“

چيم، ”ها.“

هڪدم چيائين، ”تون اخبار لاءِ ڪالم لک.“

”ڪالم!“ مان هٻڪيس.

چيائين، ”ڊيلي ڪالم – روزانو هڪ – هفتي ۾ ڇهه دفعا – هڪ ڏينهن موڪل.“

مون کي تعجب ٿيو. ڪالم لکڻ منهنجي وس جي ڳالهه نه هئي. ۽ سو به روزانو – هفتي ۾ ڇهه دفعا!

ان کان اڳ جو مان ڪجهه چوان، چيائين، ”ته پوءِ فيصلو ٿيو ته هفتي ۾ ڇهه ڪالم لکيندين –

ائين؟“

هپڪندي، منجهندي، ”پر“ مس چيم جو فيصلو ڪندڙ لهجي ۾ چيائين، ”ڪهاڻيون لکجانءِ، گشا لکجانءِ، جيڪي وڻيئي لکجانءِ. توتي ڪا پابندي ڪونهي.“

پهرين مئي 1972 تي اخبار جو افتتاحي اجراءُ ٿيو. ۽ منهنجي لکڻ لاءِ هڪ بلڪل نئين تجربي جو. سراج پنهنجي واعدن کي توڙ تائين نپايو. مون طارق اشرف وٽ به مڪمل آزاديءَ ۽ بنا ڪنهن جهل پل جي لکيو هو. پر هيءَ آزادي اُن کان به ڪجهه سرس هئي. سرس ان ڪري هئي جو هلال پاڪستان پيپلز پارٽيءَ جي اخبار هئي. ۽ پيپلز پارٽيءَ تي ميمبرن جي روپ ۾ وڏيرن، جاگيردارن، پيرن، ميرن، سيدن ۽ سردارن جي يلغار هئي. اسيمبلي جا ميمبر هئا. وزير هئا. صلاحڪار هئا. اتحاد ٺاهڻ ۽ ڊاهڻ وارا هئا.

مان وڏيرن، پيرن، ميرن، سردارن، جاگيردارن کي سنڌ جو ويري سمجهندو آهيان. هو علم، آگاهي، سائنس، سجاڳي، اسڪولن، ڪاليجن جا دشمن آهن. اڻڙهيل ۽ نادان هاري ناري، ۽ ڳوٺاڻن جي رعيت سندن مضبوط ووٽ بينڪ آهي جيڪا کين اسيمبلي تائين پهچائيندي آهي، ۽ اسيمبلي ۾ پهچڻ کان پوءِ اقتدار جي ايوان ۾ حاڪمن آڏو هٿ ٻڌي بيهي رهندا آهن. هلال پاڪستان لاءِ ڪالمن ۾ لکيل ڪهاڻيون اهڙن ڪردارن کي واڙي ڪڍي اينديون هيون، ۽ سندن روپن ۽ نيتن جو ايڪس ري ۽ الترا سائونڊ ڪنديون هيون. سندن ڪاوڙ ۽ ڪروڙ وڃي ذوالفقار علي ڀٽي تائين پهچندو هو.

ٻاهرين ملڪن جي دوري لاءِ ذوالفقار علي ڀٽو پاڻ سان چونڊ ايڊيٽرن جو جٿو کڻي نڪرندو هو. ان ڊيليگيشن ۾ سراج ضرور شامل هوندو هو. سفر دوران هوائي جهاز ۾ ذوالفقار علي ڀٽو کيس سڏائي پاڻ وٽ ويهاري ڏيندو هو ۽ اخبار جي باري ۾ حال احوال وٺندو هو. کيس خبر هئي ته هلال پاڪستان سنڌ ۾ هڻي وڃي هنڌ ڪيو هو. ڳالهين ٻولهين دوران ڀٽو صاحب سراج سان پيرن ميرن، ۽ سردارن جي شڪايتن ۽ احتجاجن جو ذڪر ڪندي منهنجي باري ۾ پڇندو هو: ڪير آهي جنهن کي توڻو چوڻ ڇڏي ڏنو آهي؟

سراج کيس سمجهائيندو هو: قبل پهرين اکر کان آخري اکر تائين اخبار پارٽي ۽ پارٽي ميمبرن جي خبرن ۽ ڪارنامن سان ڀريل هوندي آهي. ان ۾ جيڪڏهن هڪ شخص کي اختلافِ راءِ جو حق ڏجي ته اخبار جا جمهوري حق پورا ٿيندا. سراج جا اهڙا وضاحتي جواب ٻڌي ذوالفقار علي ڀٽو کلي چپ ٿي ويندو هو.

هلال پاڪستان لاءِ لکندي منهنجو سڌو سنئون رابطو سراج سان هوندو هو. پهرين شماري کان ضياءُ الحق جي مارشل لا ۽ ذوالفقار علي ڀٽي جي گرفتاريءَ تائين سراج مون سان توڙ نپايو. اهڙي ڏکئي وقت ۾ منهنجو ساٿ ڏنو هئائين جنهن جو فقط تصور ڪري سگهجي ٿو. منهنجي خلاف اسلام آباد ۾ ملڪ ڊوهي ۽ بلاسفيميءَ جون انگوائريون هليون، تڏهن به سراج مون کي اخبار مان نه ڪڍيو. بلڪ اڃا به وڌيڪ پذيرائيءَ سان منهنجيون ڪهاڻيون شايع ڪندو رهيو. ۽ پارٽيءَ جو ڏم سهندو رهيو.

صلاحون ملنديون آهن. ٻڌندو آهيان پر عمل ڪري نه سگهندو آهيان. چيائون ته هلال پاڪستان ۾ آيل ڪهاڻيون ۽ ڪالم ڪتابي صورت ۾ شايع ڪراءِ. چوڻ سولو - عمل ڪرڻ امڪان کان ٻاهر.

اول ته هلال پاڪستان جو سمورو رڪارڊ مون وٽ ڪونهي. ۽ جيڪڏهن ڪٿي هجي به ها ته سوين ڪالمن ۽ ڪهاڻين جي مختلف موضوعن مطابق ڇنڊ ڇاڻ ڪير ڪري ها؟ اصل ۾ ان قسم جا ڪم سڌريل ملڪن ۾ پبلشر ڪندا آهن. ليڪڪ جي هڪ هڪ تحرير سنڀالي رکندا آهن. ليڪڪ سان هر وقت رابطي ۾ رهندا آهن. پر پاڪستان جهڙي ڌرتيل ملڪ ۾ ڳالهه ايترو آهي.

مون کي هڪئي ڀيڻ آهي، مون کان ڪجهه سال وڌي. آهي ته ڀيڻ، پر منهنجي لاءِ امڙ آهي. منهنجي ماءُ آهي. مان ڪلان ته هوءَ ڪلي. مان رٿان ته هوءَ روئي. مون کي ڏاڍي وڻندي آهي. مان ايڏو وڻندو آهيانس جو منهنجو چٽيءَ وارو چولو به سنڀالي رکيو اٿائين. اڌيءَ کان جيترو ٿي سگهيو هن منهنجا ڪالم ۽ ڪهاڻيون سنڀالي رکيون. هڪ دفعي منهن ڪوڙو ڪري سنڌوءَ جي حوالي سان لکيل ڪهاڻيون ڪڍي، ڪتابي صورت ۾، ”سنڌو منهنجي ساهه ۾“، عنوان سان اوهان کي ڏيئي چڪو آهيان. موجوده ڪتاب، سمجهو ته اتفاق سان اوهان تائين پهتو آهي.

هيءَ 2007 جي ڳالهه آهي. ڪاڇو پبليڪيشن جو نوجوان پبلشر محمد علي ماجد مون وٽ آيو. ڪراچيءَ تي گل حسن ڪلمتيءَ جو تحقيقي ڪتاب، ”ڪراچي: سنڌ جي مارئي“ ڇپائڻ جي تياري ۾ هو. مون کي ڪتاب جو مهاڳ لکڻ لاءِ چيائين. مهلت ورتي مانس. ڪجهه ڏينهن کان پوءِ ڪتاب لاءِ مهاڳ لکي ڏنو مانس. ستت ئي ڪتاب ڇپائي پڌرو ڪيائين. ڪاپي ڏيڻ آيو. ڪتاب ضخيم، سهڻو ۽ وڻندڙ ڪري ڇاپيو هئائين. پڇيو مانس، ”منهنجو ڪتاب ڇاپيندو؟“

چيائين، ”ڏيو.“

چوڻ خاطر چئي ته وينس، پر ڪتاب جو مسودو ڪير تيار ڪندو؟ مان منجهي پيس.

پڇيو مانس، ”مسودو تيار ڪرڻ ۾ منهنجي مدد ڪندو؟“

پڇيائين، ”ڪيئن؟“

کيس ٻڌايم ته مون وٽ هلال پاڪستان اخبار جو ڊهه ڀيو آهي. جيڪڏهن ڪالمن جي موضوع مطابق ڇنڊ ڇاڻ ۾ منهنجي مدد ڪريو ته ٻن ٽن ڪتابن جا مسودا تيار ٿي پوندا. حامي پريائين. ان سلسلي جو هيءُ پهريون ڪتاب آهي.

هن ڪتاب ۾ شامل قصا ۽ ڪهاڻيون 1972 کان 1977 واري دور جون آهن. سمجهو ڪٿي ته پنجڻيهه سال پراڻا قصا ۽ پنجڻيهه سال پراڻيون ڪهاڻيون آهن. پر، پروف پڙهندي مون محسوس ڪيو ته جڻ اڄ جون ڪهاڻيون آهن – سواءِ قيمتن جي. توهان کي ڪهاڻي اوڀري اُتي محسوس ٿيندي جڏهن ڏهين رپئي واري سني قميص ۽ پنجويهين رپئي واري عاليشان بوت جو ذڪر ايندو. سني هوٽل ۾ ماني ڪاٺڻ کان پوءِ ويهه رپيا بل ۽ بيري کي هڪ رپيو ٽپ ڏيئي جڻ حاتم جي قبر کي لت هڻبي هئي. باقي معاشري جي زوال پذيريءَ ۾ ڪو فرق نه آيو آهي. سياسي پيداگيري اڳ وانگر عام آهي. راج ۾ ۽ ڪاڇ ۾ داداگيري اڳ وانگر جام آهي. قدر اڳ وانگر بيقدردن جي ور چڙهي ويا آهن. اڳ وانگر چور ڀاڳيا ۽ ڀاڳيا چور ٿي پيا آهن. نه ڪوئي جي خبر، نه ڪري جي خبر! اڳ وانگر سڪي جا پئي پاسا هڪجهڙا ٿي پيا آهن. پاڪستان ۾ انڊر ورلڊ ان لاءِ ڪونهي جو انڊر ورلڊ جا ڊان آپر ورلڊ تي حاوي ٿي ويا آهن، ۽ ملڪ جو وهنوار ۽ ڪاروبار بندوق جي زور تي يتيم حڪمرانن جي سامهون، روبرو هلائي رهيا آهن. سموري ملڪ جو اقتصادي ڍانچو هٿيار، هير وٺڻ ۽ قيمتي

گاڏين جا سمگلر ٿوڻيون ٽنڀا ڏيئي سنڀالي بيٺا آهن. هنن جي ڪاروبار ۾ شامل آهن بينڪر ۽ غير ملڪي ناٽي جا واپاري.

اهڙي ملڪ ۽ معاشري کان علم، آگاهي، ۽ روحانيت رُسي ويندي آهي. اهڙي ملڪ ۽ معاشري ۾ ذلت جهڙي زندگي گذارڻ اسان جي مقدر ۾ لکجي ويئي آهي. اهڙي ملڪ ۽ معاشري ۾ مون فقط توائي ڪهاڻيون لکيون آهن - گذريل پنجاه سالن کان.

امر جليل

26 مارچ، 2008

B_702, Sand View Homes,

Frere Town,

Clifton-Karachi, Sindh.

E_mail: amarjaleel@cyber.net.pk

amarjaleel136@gmail.com

سفر جو سانگو

ڪجهه ڏينهن کان پوءِ مان سفر تي روانو ٿيندس. منهنجو سفر، فقط جسم جو سفر هوندو. روح جو سفر نه هوندو. مان پنهنجو روح پنهنجي ملڪ جي مٽيءَ ۾ ڇڏي ويندس. مان اڪيلو هليو ويندس. مون جهڙا وياڪل انسان جڏهن به سفر تي روانا ٿيندا آهن، تڏهن، پنهنجو روح پنهنجي ڌرتيءَ کي پنهنجي مٽيءَ کي ڏيئي ويندا آهن. تنهنڪري، منهنجي جيبل ماءُ، منهنجو سفر، منهنجي روح جو سفر نه آهي. مان ان قسم جي تجريبي مان اڳ پڻ لنگهيو آهيان، منهنجو سفر جسم جو سفر آهي.

مان هليو ويندس. پنهنجو روح تو وٽ ڇڏي ويندس، منهنجو روح موهن ۽ ڪاهوءَ جي ڌڻن مان مٽيءَ جو واس وٺندو ۽ منهنجي موٽڻ جو انتظار ڪندو.

مون شيخ اياز جي هڪ ست جي پڇاڙيءَ تي پهرن جا پهر غور ڪيو آهي. ان ست جي پڇاڙيءَ ۾ مون کي ايڏي وڏي معنيٰ نظر آئي، جنهن جي وسعت، هر دفعي سوچڻ مان وڌندي رهي ٿي. اُن يادگار ست جي پڇاڙي آهي. ”مٽي ماڻي لايان.“ ”مٽي ماڻي لايان.“ جو اظهار ڪري، اسان پنهنجا صليب پنهنجي ڪلهن تي کڻي ورتا آهن. مٽيءَ خاطر صليب جو بار اسان لاءِ رحمت آهي. اسين اهو بار کڻي، تاريخ جي هڪ دؤر مان هلندا، ٻئي دؤر ۾ پهچندا رهيا آهيون. تاريخ جا باب بدلجندا رهيا آهن، پر صليب اسان جي ڪلهن تان نه لٿا آهن. نه صليب اسان لاءِ اجنبِي آهي ۽ نه اسين صليب لاءِ! ڏوهي فقط اسين آهيون!

دنيا جون قومون ۽ قبيلو ڪنهن نه ڪنهن طريقي، ڪنهن نه ڪنهن صورت ۾ مٽي ماڻي لائيندا رهيا آهن. هو مٽيءَ جي عظمت جو اظهار زبان سان نه، پر پنهنجي عمل سان ڪندا رهيا آهن. ڪي مٽيءَ جو تلڪ ڏين، ته ڪي مٽيءَ کي خاڪ شفا سڏي آخري سفر تي کڻن! ڪي مٽيءَ جي ٽڪين تي نمازون پڙهن ۽ ڪي مندر وسائين!

مٽيءَ جو مان مٿاهون آهي. مٽي، انسان ذات جي آخري سفر لاءِ اجهو آهي.

مون هميشه کان پنهنجي روح کي ويرانين جو واسي محسوس ڪيو آهي. مان جڏهن هتان هليو ويندس، تڏهن پنهنجو روح ويرانين ۾ ڇڏي ويندس. مان اروڙ جي ڪريل پٽ هيٺيان پوريل آهيان، مان موهن جي دڙي ۾ دفن آهيان. مان وسندي ۾ فقط سيلاني آهيان. شهر مون کي پاڻ نه آيا آهن. مان ڪجهه ڏينهن ۾ سفر تي روانو ٿيندس، پر منهنجو سفر، منهنجي روح جو سفر نه هوندو. في الحال موڪلايون ٿا. منهنجي ماءُ.

تنهنجو اٿڻائينڪو پٽ.

مان ڪنهن کي ڳوليان ٿو

جيگل منهنجي ماءُ،

پاڻيان ٿو ورهيه وهامي ويا آهن جو توکي خط نه لکيو اٿم. مون کي خبر آهي منهنجي ماءُ، ته مون گنهگار ٿي تون مهربان آهي. منهنجين ڪوتاهين کي درگذر ڪندي آهي. منهنجين خطائن کي بخشي ڇڏيندي آهي. مان اوڻائين سان ڀرپور آهيان، زندگيءَ جي رڻ ۾ رلندي مون سڀ ڪجهه وساري ڇڏيو آهي. مون سمورا رشتا نانا ٽوڙي ڇڏيا آهن. سڄي ڏينهن کان غافل ٿي ويو آهيان. فقط تنهنجي پيار جي احساس کان غافل نه ٿيو آهيان.

سوچيو هيم، هن سال سمورا ٻنڌڻ ٽوڙي، پابندين ۽ مجبورين جون سرحدون اورانگهي، ڏورانهين ڏيهه جو سفر ڪندس ۽ عيد جي ڏينهن تنهنجن مقدس قدامن تي اچي سيٺ نوائيندس. ڀلا سوچڻ سان به ڪڏهن ڏورانهين ڏيهه جا سفر طئي ٿيا آهن! مون کي سفر جي اجازت نه ملي آهي. مان توکان پري رهجي ويو آهيان. دل اداس آهي. ايندڙ عيد تي مان تنهنجن مقدس قدامن تي سيٺ نوائڻ جي سعادت حاصل ڪري نه سگهندس. حياتي بي مقصد ۽ بي معنيٰ ٿي پئي آهي.

ورهين کان دل ويران آهي. ڄڻ موهن جو دڙو آهي. وحشتن ۾ وڪوڙيل آهي، پر تنهن هوندي به سياحن لاءِ دلچسپيءَ جو مرڪز آهي. مون کان اڪثر پڇيو ويو آهي ته تون ڇا ٿو چاهين. توکي ڪنهن جي تلاش آهي. توکي ڪنهن جي جستجو آهي! مون وٽ انهن سوالن جو جواب نه آهي. انهن سوالن جو جواب تو وٽ آهي. تون ڄاڻين ٿي ته مان ڇا ٿو چاهيان. مون کي ڪنهن جي تلاش آهي. مون کي ڪنهن جي جستجو آهي. ياد ٿو پويم، هڪ دفعي منهنجي موجودگيءَ ۾ ڪنهن توکان پڇيو هو ته تنهنجو هيءُ پٽ ويڳاڻو وياڪل ۽ وڃايل وڃايل ڇو لڳندو آهي؟ تڏهن تو ورائيو هو ”هن کي ڪجهه گهرجي، هن کي ڪنهن جي ڳولا آهي. ڪنهن جي تلاش آهي!“

پڇيو هئائون. ”هن کي ڪنهن جي ڳولا آهي؟“

تو ورائيو هو ”منهنجي پٽ ازل کان اڳ ڪنهن کي چاهيو هو. کيس ان جي تلاش آهي.“

پوءِ، ڪنهن پڇيو هو ”ته پوءِ مٿس آوارگيءَ جو الزام ڇو آهي؟“

تو ورائيو هو ”خوابن کي عارضي تعبيرون ڏيڻ وارا آوارگيءَ جي الزام کان آجاتي نه سگهندا آهن. پر،

مون کي خبر آهي. مان هن جي ماءُ آهيان. منهنجو پٽ آواره نه آهي.“

مان پنهنجي بچاءَ ۾ ڪجهه نه چوندو آهيان، منهنجي ماءُ، ان باري ۾ مان فقط تو سان ڳالهائي سگهندو

آهيان. ٻيو ڪنهن سان نه ڳالهائيندو آهيان. اڄ اعتراف ٿو ڪريان ته مسلسل سفر جي باوجود مان پنهنجي

منزل کان پري آهيان. زندگيءَ جو قافلو جڏهن حياتيءَ جي سانجهيءَ ۾ داخل ٿي رهيو آهي، تڏهن محسوس

ڪريان ٿو ته تمنائن ۽ چاهتن جو خال اڄ به مفلس جي جهوليءَ وانگر خالي آهي. مون هڪ دفعي سنڌوءَ کي

چيو هو ته ازل جي چاهتن جو شجر وڇوڙن ۾ وڌندو آهي ۽ وفائن جي مسافر لاءِ چانو ڏيندو آهي.

مون کي زندگيءَ جي خال جو ڏک نه آهي. محبت آزمائشن کي لبيڪ چوندي آهي.

في الحال موڪلايون ٿا، منهنجي ماءُ، تنهنجو.

تنهنجو اڻٽائينڪو پٽ.

مان تون سان ملڻ ايندس

جيگل منهنجي ماءُ،

اڄ جيتوڻيڪ آچر نه آهي، مان پنهنجي واعدن کان به اڳ توکي خط لکي رهيو آهيان. اڄ جڏهن هيءُ خط لکڻ ويٺو آهيان. تڏهن تون مون کي بيحد ياد آئي آهين. لاڳو رهيءَ جي اوت وٺي مان اڄ تائين پاڻ کي فريب ڏيندو رهيو آهيان، ته مان توکي وساري ويٺو آهيان ۽ تون ڪڏهن به منهنجي تصور جي ڪائنات کي آباد ڪري نه سگهندئين! پر، هيءُ خط لکندي مان پنهنجي شڪست جو اعتراف ڪريان ٿو. مان توکي وساري نه سگهيو آهيان، امڙ، مان توکي وساري نه سگهندس. منهنجي ذهن تي تنهنجو راج آهي. مان تنهنجو غلام آهيان.

هن هفتي تو پنهنجي خط ۾ مون کي تلقين ڪئي هئي ته ڪيئن به ڪري دودي دلير جي عرس تي روپا ماڙي وڃان ۽ اُتان جي مٽيءَ جو مٽي کي تلڪ ڏيئي اچان.

امڙ، تنهنجي تلقين اکين تي پر، مان تنهنجي حڪم جي پيروي ڪري نه سگهيو آهيان. مان دودي دلير جي عرس تي روپا ماڙي وڃي نه سگهيو آهيان. مان ڪنهن ٻئي ڏينهن روپا ماڙي ويندس ۽ اُتان جي مٽيءَ جو پاڻ کي تلڪ ڏيئي ايندس. عرس لاءِ مون تي پابندي لڳل هئي.

دودي دلير جو عرس سومرن جي برادريءَ طرفان ملهائجي رهيو هو. تو به اخبارن ۾ پڙهيو هوندو ته دعوت ۾ خاص طرح سومرن کي اچڻ جي نيند ڏنل هئي. مان جيئن ته، نه سومرو آهيان ۽ نه سمون، نه قاضي آهيان ۽ نه ڪوري، تنهن ڪري روپا ماڙي وڃي نه سگهيو آهيان.

مون ڪالهه کان وڌيڪ وري ڪري سنڌ جي تاريخ اُتلائي آهي. ڪٿي به دودو ذات پات جي قيد ۾ قابو نظر نه آيو آهي. جوڌن جي ذات بهادري ۽ مذهب ملڪ هوندو آهي. دودي سنڌ جي عزت، آبرو ۽ عظمت لاءِ سر جو سودو ڪيو هو. دودو سنڌ ملڪ جي مٽيءَ لاءِ وڙهيو هو. دودو سنڌ جي ايندڙ نسل جي آزاديءَ لاءِ وڙهيو هو. دودي جي سياست سنڌ هئي. هو سنڌ جي عظيم تر مفاد خاطر شهيد ٿيو هو.

روپا ماڙيءَ ۾ منعقد ٿيل دودي جي عرس لاءِ سومرا برادريءَ جا دعوتناما ۽ اشتهار پڙهي مون ائين محسوس ڪيو جو دودي دلير سنڌ جو سورهي نه هو بلڪ ڪنهن هڪ قبيلي جو سردار هو. دودو سنڌ جي عظيم تر مفاد لاءِ نه وڙهيو هو بلڪ قبائلي جنگ لڙيو هو. دودو جيڪو سنڌ جي آزاديءَ جو علمبردار هو. سو روپا ماڙيءَ ۾ سومرا برادريءَ جي قيد ۾ قابو آهي. کيس قيدخاني ۾ غدار چنيسر سان ساڳي قطار ۾ بيهاريو ويو آهي. سندس عرس دوکيباز چنيسر سان گڏ ملهائڻو ويو آهي. تنهن ڪري منهنجي ماءُ، مان تنهنجي حڪم جي پيروي ڪندي روپا ماڙي وڃي نه سگهيو آهيان.

مان تنهنجي حڪم تي ڪنهن ڏينهن روپا ماڙي ضرور ويندس ۽ اُتان جي مٽيءَ جو پاڻ کي تلڪ ڏيئي ايندس.

امڙ، تو پڇيو آهي ته توتو ڪڏهن ايندس؟ مان بنا اطلاع جي هڪڙي ڏينهن توتو هليو ايندس ۽ پوءِ توکي ڇڏي موٽي نه ويندس. مان توتو رهي پوندس. اهو ڏينهن ڪڏهن ايندو. جڏهن مان توتو

ايندس، تنهن باري ۾ مان ڪابه اڳڪٿي ڪري نه ٿو سگهان. باقي ايترو سو ضرور چوندس، ته مان توڏانهن اچڻ لاءِ آيو آهيان. تنهن ڪري، هڪڙي ڏينهن ڪنهن کي ٻڌائڻ بنا تووٽ هليو ايندس. ڳولڻ وارا ڳوليندا رهندا، پر مان تووٽ هوندس. تنهنجي پناهه ۾ هوندس. چڱو امان، موڪلايون ٿا.

تنهنجو اڻٽائينڪو پٽ.

ڪوتاهيءَ جو اعتراف

امڙ مون کي، منهنجين سمورين ڪوتاهين ۽ ارڙائين سميت پيار ڪندي آهي. هوءَ منهنجي ماءُ آهي. هن مون کي جنم ڏنو آهي. هن مون کي ابهم مان پالي، نپائي وڌو ڪيو آهي. فقط هڪ خطا ڪانسواءِ هوءَ منهنجي ٻئي ڪنهن به خطا کان خفا نه ٿيندي آهي. کيس مون مان فقط هڪ شڪايت آهي ته مان کيس خط نه لکندو آهيان. هوءَ هر هفتي، ممٽا کان مجبور ٿي، منهنجي لاڳيتي خاموشيءَ جي باوجود مون کي خط لکندي آهي. ڪڏهن ڪڏهن ته هڪ مهل سندس ٻه چار خط اچي پهچندا آهن. مان ششدر ٿيندو آهيان. ششدر ٿيڻ جي باوجود مان کيس خط جو جواب نه ڏيندو آهيان. پنهنجي گذريل خط ۾ ارمان ڪندي لکيو هئائين، ”اخبار ۾ تنهنجا ڪالم پڙهندي آهيان. رسالن ۾ ڪهاڻيون ۽ مضمون پڙهندي آهيان، ريڊيو ۽ ٽيليويزن تان تنهنجا ڊراما ٻڌندي ۽ ڏسندي آهيان. منهنجا جگر منهنجا جاني، ڪڏهن اهو به سوچيو اٿئي ته، تنهنجي جيگل توکان سوين ميل پري، تنهنجي هڪ خط لاءِ واجهائيندي رهندي آهي. تون پنهنجي ماءُ کي به اکر لکڻ لاءِ به گهڙيون به ڪڍي نه ٿو سگهين؟“

امان جو خط پڙهي مان چڱي پيو آهيان، سوچيان ٿو امان کي خطن جو جواب ضرور ڏيندس، پر اهي خط لفافي ۾ وجهي پوست نه ڪندس. مان کيس کليل خط لکندس. جيستائين ڪو ڏينهن مقرر ڪيان جنهن تي کيس جواب لکڻ لاءِ پاڻ کي پابند ڪريان، مان اڄ کيس جواب لکان ٿو. جيگل منهنجي ماءُ.

تو پنهنجي ڪنهن خط ۾ لکيو هو ته مون توکي خط جو جواب نه ڏيڻ جو قسم کاڌو آهي. مان توسان بحث ڪرڻ نه ٿو چاهيان. جيڪڏهن تون سمجهين ٿي، ته مون توکي خط نه لکڻ جو قسم ڪنيو آهي، ته پوءِ اڄ اهو قسم توڙيان ٿو. توکي خطن لکڻ جو سلسلو شروع ڪريان ٿو. مان ڪوشش ڪري هر آچر تي، هن ڪالم ۾ تنهنجي خطن جو جواب لکندس. ماڻهو چوندا آهن ته تون منهنجي مثالي ماءُ آهين. تو جهڙي ماءُ هڪ دؤر ۾ فقط هڪ دفعو ڌرتيءَ تي ايندي آهي. تنهن ڪري، مان ضروري سمجهان ٿو ته تنهنجي ۽ منهنجي وچ ۾ شروع ٿيندڙ خطن جو سلسلو راز ۾ نه رهي.

ٽيون ڏينهن سخت تنگيءَ سبب پراڻيون اخبارون ۽ رسالا رديءَ ۾ وڪڻندي، اخبارن جي ڊهه هيٺيان تنهنجا ڪيترائي اڻ کليل خط لڌا. لفافا بند هئا. مون تنهنجا اُهي خط نه پڙهيا هئا. اُهي خط ڪٿي مون اکين تي رکيا. ان وقت مون کي پنهنجي نالاڻيءَ ۽ لاپرواهيءَ تي شرمندگي محسوس ٿي هئي ۽ تنهنجي عظمت تي فخر.

امان، تنهنجن خطن ۾ لکيل ڪجهه ڳالهين مون کي بنهه نه وڻنديون آهن. مان هتي، انهن سمورين ڳالهين جو ذڪر ڪرڻ فضول سمجهان ٿو. مان فقط هڪ ڳالهه جو ذڪر ڪندس. تنهنجي هر هڪ خط ۾ منهنجي لاءِ دعائون لکيل هونديون آهن. مون کي ياد آهي، ٻه - چار سال اڳ، جڏهن پاڻ پوئين دفعي مليا هئاسين، تڏهن مون توکي چيو هو ته پنهنجن خطن ۾ مون کي دعائون نه ڏيندي ڪر. تو منهنجي عرض کي پاڻيءَ تي ليڪو سمجهيو هو. اڄ تائين تو جيڪي خط مون کي لکيا آهن ۽ انهن

خطن مان جيڪي خط مون کولي پڙهيا آهن، انهن ۾ دعائون ڏنل آهن. تنهنجون دعائون مون کي هڪلائيءَ جو احساس ڏيارينديون آهن. مان ڪجهه دير لاءِ پنهنجن ڪلهن تان پنهنجو صليب لاهي رکي ڇڏيندو آهيان. مان ڪجهه دير لاءِ هن ويري جڳ جي وارن کان ڊڄي ويندو آهيان، مون کي دعائون نه ڏيندي ڪر. منهنجي جيگل، منهنجي امڙ. تو هڪ دفعي ڪنهن کي چيو هو، ته، مون پنهنجو پٽ ڌرتيءَ کي پليدان ڪري ڏنو آهي. تنهنجو اهو جملو مون کي بيحد وڻيو هو. ان جملي کي مون سيني سان سانڍيو آهي. باقي، مون کي دعائون نه ڏيندي ڪر. منهنجي ماءُ چڱو موڪلايون ٿا.

تنهنجو اڻٽائينڪو پٽ.

چينو ڇا ٿو چاهي

منهنجي امڙ.

مون ڪجهه عرصو اڳ توسان واعدو ڪيو هو ته تنهنجي خطن جو پابنديءَ سان جواب ڏيندو رهندس. خط لکڻ ۾ سستي نه ڪندس. مان، رواجي لفظن جو سهارو وٺندي فقط ايترو عرض ڪريان ٿو ته مان جيئن آهيان، جهڙو آهيان، تنهنجو آهيان. جواب ۾ دير مدار ڪي دل ۾ نه ڪندي ڪر. پنهنجو وياڪل پٽ سمجهي منهنجون خطائون بخشي ڇڏيندي ڪر.

گذريل هفتي کان منهنجو روح ويڳاڻو ٿي پيو آهي. سڪون لاءِ پڻ ڪندو آهيان. اهو ڄاڻندي به ته جڏهن ذهن ۾ وياڪلتا هوندي آهي. زلزلو هوندو آهي. تڏهن دنيا جي ڪنهن به ڪنڊ ۾ ڪنهن به ڇانو ۾، ڪنهن به ڇپر ۾ سڪون نه ملندو آهي. پر، مان سڪون تلاش ڪندو رهيو آهيان ۽ پنهنجي تلاش ۾ ناڪام ٿيندو رهيو آهيان. ان وچ ۾ مون کي تنهنجا به خط مليا آهن.

پنهني خطن ۾ تو منهنجي مايوسيءَ جو ذڪر ڪيو آهي. تو منهنجين ڪهاڻين ۽ ڪالمن جي پس منظر ۾ مايوسيءَ جي عنصر کي ڪپ کوڙيندي محسوس ڪيو آهي. مان تنهنجي مشاهدي جو ادب ڪريان ٿو ۽ ساڳئي وقت، نهايت احترام سان، تنهنجي راءِ کان اختلاف پڻ ڪريان ٿو. ان پد ۾ مون کي فقط ايترو چوڻو آهي، ته مايوس فقط اهي ٿيندا آهن، جيڪي ميدان ڇڏي ويندا آهن. مان ميدان ۾ بيٺو آهيان. مان وڙهي رهيو آهيان. جنگ جوتي رهيو آهيان. مان هڪڙي ڏينهن ناانصافي ۽ انڌير جي پيپناهه طاقتن سان وڙهندي وڙهندي مري ويندس، پر مايوس نه ٿيندس.

منهنجي فليت جي سامهون ڄمونءَ جا گهاٽا ۽ وڏا وڻ آهن. ڄمونءَ جي وڻن پور جهليو آهي. گذريل هفتي جي تيز طوفاني هوائن ۽ واچوڙن کان پوءِ به پور نه ڇڻيو آهي. تارين سان لڳل آهي. وڻن ۾ پور لڳڻ علامت آهي، اميد جي! جيستائين وڻ پور جهليندا رهندا، اسين مايوس نه ٿينداسين.

امڙ، الاءِ ڇو هينئر منهنجي دل تي تنهنجي هڪ پراڻي خط جو جملي تري آيو آهي. تو پنهنجي ڪنهن خط ۾ لکيو هو ته، ”اها قوم جيڪا ڪشتو ڪڍندي آهي، سا بندوق ڪڍي نه سگهندي آهي.“ تنهنجي جملي ۾ ايڏي گهرائي، ايڏي معنيٰ ۽ ايڏو مفهوم آهي، جو ان جي تشريح ڪرڻ ضروري نه ٿو سمجهان.

تنهنجو بينو پٽ چينو مون وٽ محفوظ آهي. اڄ ڪلهه وڏو بدمعاش ٿي پيو آهي. ڇهن ستن سالن جو مس آهي، پر ڪوبه سياسي جلوس، خاص ڪري سنڌين جو نه ٿو ڇڏي. ڪالهه هڪ جلسي تان موٽيو، جنهن ۾ سنڌ جي حيرت انگيز حال ۽ سونهري ۽ روشن آئيندي تي ڪڙيءَ جو زور لڳائي تقريرون ڪيون ويون هيون. تقريرون گهڻو ڪري ڪامورن ۽ وڏيرن ڪيون، جيڪي پنهنجين وڏين ۽ قيمتي موٽرن ۾ چڙهي آيا هئا. ان جلسي تان چينو تمام دير سان اڌ رات ڌاري موٽيو. مون کي ننڊ مان اُٿاري ڪٽو ڪيائين. ضد ٻڌي بيٺو ته مون کي دوستوسڪيءَ جو ناول ”دي ڊيولس“ (The Devils) پڙهڻ لاءِ ڏي. رات جو ٿاري ڇڏيو مانس. صبح جو اٿڻ شرط ”دي ڊيولس“ (The Devils) لاءِ فساد ڪٽو ڪري، اسڪول

هليو ويو آهي. اسڪول کان نه موٽيو آهي. مان کيس اهو ڪتاب پڙهڻ لاءِ نه ڏيندس. هن کي روايت موجب ”واهه ڙي تارا گول تارا“ پڙهڻ گهرجي. چڱو امڙ - موڪلايون ٿا.

تنهنجو وياڪل پٽ

ساموندين جي سار

جيگل امڙ

هن هفتي تنهنجو فقط هڪ خط مليو اٿم. سو به ننڍڙو ۽ مختصر، تنهنجو خط پڙهي، ويهائي هيٺان رکي، مان ڪجهه ڏينهن لاءِ سمنڊ ڏانهن هليو ويو هوس. سمنڊ ڏانهن ويڃڻ لاءِ مون وٽ ظاهري طرح ڪو خاص سبب به نه هو. ڀانيان ٿو سمنڊ جي لوڇ پوڇ جو منهنجي لوڇ پوڇ سان ضرور ڪو لاڳاپو آهي. ڪجهه ڏينهن اڳ پٽ ڏٺي جو سر سامونڊي پڙهندي، هن بيت تي اچي بيهي رهيو هوس.

”سامونڊي ساري، مٿي تـڙڳاريـان،

مون کي ٿي ماري، انهن سنڊي ڳالهڙي“

پوءِ جڏهن ڪجهه ڏينهن لاءِ سمنڊ تي هليو ويو هوس، تڏهن پٽ ڏٺي جو سر سامونڊي رکي رکي منهنجيءَ دل تي تري آيو. مون ٻيڙي هلائڻ واري، قاسم ميربحر کان پڇيو ”قاسم سمنڊ جو ٻيو ڪنارو ڪٿي آهي؟“

قاسم کلي مون ڏانهن ڏٺو هو. چيو هئائين، ”سمنڊ کي جيڪڏهن ٻيو ڪنارو هجي ها، ته پوءِ جيڪر سمنڊ ڦٽڪڻ ڇڏي ڏئي ها. ڍنڍ وانگر ماٺ ۽ خاموش رهي ها.“

مون قاسم ڏانهن حيرت مان ڏٺو. هن جو جواب ٻڌي منهنجا طاق لڳي ويا. مون زندگيءَ ۾ پهريون ڀيرو سمنڊ ڏانهن غور سان نهاريو. سمنڊ علامت آهي انهن جي. جن لاءِ ٻيو ڪنارو نه آهي.

قاسم چيو ”اونهي جا اسرار عجب آهن. هڪ اٿس ڪنارو ۽ ٻيو پاتارا!“

مون سڪان وٽان ٺوڙي، ذري گهٽ سمنڊ کي چوهيندي چيو:

”سـر نـسـريـا، پـانـد، اُتـر لڳـا، آءُ پـرـين!

مون تو ڪارڻ، ڪانڌ، سهسين سڪائون ڪيون.“

مان اڄ سمنڊ تان موٽي آيو آهيان. هن وقت، جڏهن مان توکي هيءُ خط لکي رهيو آهيان، لاشعوري طرح سامونڊين جي باري ۾ سوچي رهيو آهيان، مان لاشعور جي وهڪري آڏو شعور جو بند بيهارڻ چاهيان ٿو. مان سمنڊ ۽ سامونڊين کي وسارڻ چاهيان ٿو. سوچيان ٿو جيڪر وسارڻ انسان جي وس هجي ها!

تو پنهنجي مختصر خط ۾ مون کي نصيحت ڪئي آهي ته مان پنهنجن ڪالمن ۽ ڪهاڻين ۾ پوليس، سمگلرن، بدمعاشن، ڏاڍن ۽ ظالمن جو ذڪر نه ڪريان. توکي پوءِ آهي ته اهي مون کي نقصان پهچائيندا. مان نهايت ادب سان عرض ڪريان ٿو امڙ ته توکي ان سلسلي ۾ منهنجي لاءِ فڪر مند ٿيڻ نه گهرجي.

پوليس وارا، رشوتي کاتا، سمگلر، ظالم ۽ ڏاڍا، اسان جي تحريرن کي ديواني جو خواب سمجهندا آهن. کين خبر آهي ته لکڻ وارا جڪ ماريندا رهندا آهن ۽ سمگلنگ کان وٺي ڪوڙن ڪيسن تائين سلسلو هلندو رهندو آهي. جمهوريت جي اصولن مطابق اسان جو ملڪ بنيادي طرح جاهلن جو ملڪ

آهي. اسان جي ملڪ ۾ فقط پنج سيڪڙو ماڻهو پڙهيل آهن. اهڙي ملڪ ۾ تحرير رستي سماجي ۽ سياسي انقلاب آڻڻ جي اميد رکڻ پاڳلپڻو آهي. تون يقين ڪر منهنجي ماءُ. اسان جي ڪالمن، ڪهاڻين، ايڊيٽوريلن ۽ ڊرامن جو ڪوبه اثر نه ورتو ويندو آهي. تنهن ڪري پنهنجي دل مان اهو وهم ڪڍي ڇڏ، ته پوليس مون کي قلم 110 ۾ ٻڌي ويندي، يا سمگلر مون کي مارائي ڇڏيندا. چڱو اڄ موڪلايون ٿا امڙ.

تنهنجو اڻٽائينڪوپٽ.

ويديل آگر

جيگل منهنجي ماءُ،

منهنجي ساڄي هٿ جي پهرين آگر تي پتي ٻڌل آهي ۽ مان توکي هيءُ خط لکي رهيو آهيان. منهنجا ڏنگا ڦڏا اکر ڏسي سمجهي ويئي هوندين، ته منهنجي آگر ۾ سور آهي. مون کي زندگي ۾ پهريون دفعو ساڄي هٿ ۽ خاص ڪري ساڄي هٿ جي پهرين آگر جي اهميت محسوس ٿي آهي. مان ويجهڙائيءَ ۾ جنهن تجربي مان لنگهيو آهيان ۽ لنگهي رهيو آهيان، سو تجربو انوکو آهي ۽ تجسس کي پيدا ڪندڙ آهي.

تيون ڏينهن فدا حسين ڦوڏني سان ڪاٺ چيرڻ واري ڪارخاني ۾ ملڻ ويو هوس. فدا حسين اُن ڪارخاني ۾ نوڪري ڪندو آهي. مان جنهن وقت فدا حسين ڦوڏني وٽ پهتس، اُن وقت هو بجليءَ تي هلندڙ آريءَ سان ڪاٺ چيري رهيو هو. توکي ته خبر آهي امان، ته فدا حسين ڦوڏنو ڳالهين جو ڳهيڙ آهي. ساڻس ڳالهين ۾ اهڙو لڳي ويس، جو خبر تڏهن پيم. جڏهن ساڄو هٿ وڃي بجليءَ سان هلندڙ آريءَ ۾ پيو. سڄو هٿ رت هاڻو ٿو ويو. فدا حسين مشين بند ڪري ڇڏي. فرسٽ ايڊ باڪس مان دوائون ڪڍي، هٿ تان رت اُگهي زخم ڏنائين. ساڄي هٿ جي پهرين آگر ۾ آريءَ جا ڏند ڪپي، گوشت پتي ٻاهر نڪري ويا هئا. فدا حسين جون وايون بتال ٿي ويون. جيتوڻيڪ هٿ منهنجو وڏيو هو پر دلداري فدا حسين کي مون پئي ڏني.

فرسٽ ايڊ ڪم نه ڏنو. آگر مان رت ٿينديون ڪري وهندو رهيو. فدا حسين کي ساڻ ڪري سول اسپتال پهتس. اُتي تن ڪلاڪن تائين رت وهندو رهيو. تن ڪلاڪن کان پوءِ ڊاڪٽر جي جھلڪ ڏسڻ نصيب ٿي. لاپرواهيءَ سان هٿ ڏسندي پڇيائين، ”ڇا ٿيو اٿئي؟“ ٻڌايو مانس ته ڪارخاني ۾ هڪڙي دوست سان ملڻ ويو هوس؛ اُتي آريءَ سان آگر وڍجي پيئي آهي.

ڊاڪٽر فرمايو، ”تنهنجو ڪيس اول فيڪٽري ايڪٽ هيٺ رجسٽر ٿيندو. ان کان پوءِ پوليس ۾ رپورٽ لکرائي، ايڪسپڊنٽ جو سرٽيفڪيٽ وٺي اچ. ملڻ پتي فارملٽيز پوريون ٿيڻ کان پوءِ ٿيندي.“ ”جيستائين فارملٽيز پوريون ٿينديون، تيستائين منهنجو رت وهندي وهندي پورو ٿي ويندو.“ مون فدا حسين کي چيو، ”يار هل ته ڪنهن پرائيويت ڊاڪٽر کان ٿا پتي ڪرايون.“

بهر حال، خانگي ڊاڪٽر کان پتي ڪرائي گهر آيس. گهر اچڻ کان پوءِ جڏهن ڪهاڻي فيئر ڪرڻ لاءِ پين هٿ ۾ کنيو، تڏهن محسوس ڪيم ته منهنجو ساڄو هٿ لڪڻ لائق نه هو. قلم هٿ مان ڇڏائجي ويو. اُها ڪهاڻي مون کي هر حال ۾ فيئر ڪري رسالي جي ايڊيٽر تائين پهچائي هئي ۽ ڪانئس معاوضو وٺي چيني کي ڪجهه ڪتاب وٺي ڏيڻا هئ. مان بيوس ٿي پنهنجي ساڄي هٿ جي آگر ڏانهن ۽ ڪڏهن ڪاغذ ۽ قلم ڏانهن ڏسندو رهيس. پوءِ اوچتو خيال آيو، ته مون کي اخبار لاءِ هڪ ڪالم به لکڻو هو. بيوسي جڏهن شدت سان محسوس ٿيڻ لڳي، تڏهن مون کي تنهنجي خط جو جواب لکڻ جو وهم ورائي ويو. تڏهن مون زندگيءَ ۾ پهريون دفعو ساڄي هٿ جي پهرين آگر کي

تحرير جي آزاديءَ جي علامت محسوس ڪيو. اسان ليکڪن لاءِ ساڃي هٿ جي پهرين آڱر اهم آهي. ان آڱر جي صحتمندي تحرير جي آزاديءَ جي ضامن آهي، پر چينومون سان منهنجي راءِ ۾ متفق ناهي. چيني عرف بيني جو چوڻ آهي ته ساڃي هٿ جي پهرين آڱر کان ساڃي هٿ جو آڱونو وڌيڪ اهم آهي. گهڻي بحث مباحثي کان پوءِ چينومون سان منهنجي راءِ ۾ متفق ناهي. چيني عرف بيني جو چوڻ آهي ته ساڃي هٿ جي پهرين آڱر کان ساڃي هٿ جو آڱونو وڌيڪ اهم آهي. گهڻي بحث مباحثي کان پوءِ چينومون مان متفق ٿيا آهيون، ته تحرير جي آزاديءَ لاءِ پهرين آڱر سان گڏ آڱونو به اهم آهي ۽ علامت طور پيش ڪري سگهجي ٿو. جڏهن به ليکڪن کي ڪهاڙين ۽ بندوقن سان ڊيچارڻ جي ڪوشش ڪئي ويندي، تڏهن آڱونو تحرير جي آزاديءَ جي علامت خاطر پيش ڪيو ويندو.

تون ڪو فڪر نه ڪر. مان في الحال جيئرو آهيان. چڱو امتزاج موڪلايون ٿا.

تنهنجو اڻٽائينڪو پٽ.

امر مان ٽڪجي پيو آهيان

منهنجي امان،

مان زندگيءَ جي رڻ ۾ رڃ پنيان ڊوڙندي جڏهن ٽڪجي پوندو آهيان، تڏهن توکي ياد ڪندو آهيان، توکي خط لکي، اندر جو حال اوريندو آهيان. ميان ٿو منهنجي اها روش خود غرضيءَ تي ٻڌل آهي. پر تون منهنجي ماءُ آهين. تو منهنجون خطائون هميشه بخشي ڇڏيون آهن. پڪ اٿم، منهنجي ارڙائيءَ کي تون درگزر ڪري ڇڏيندين. مان تنهنجين دعائن جو طلبگار آهيان. مون ٻنهي جهانن جي ڪنهن به نعمت جي تمنا نه ڪئي آهي. جيڪڏهن ڪا تمنا ڪئي آهي ته اها تنهن جي خوشنوديءَ جي تمنا آهي.

تنهنجي ڪالھوڪي خط جو هڪ جملو مان سمجهي نه سگهيو آهيان. توپنهنجي خط ۾ هڪ هنڌ لکيو آهي ته، ”ذهن جڏهن متضاد خيالن جي چڪتاڻ ۾ ٻرندڙ جبل وانگر جلت لڳندو آهي، تڏهن طويل ۽ ٽڪائيندڙ سفر باهه تي پاڻيءَ جي چنڊي جو ڪم ڏيندو آهي.“
مون تنهنجي جملي تي سموري رات سوچيو آهي. مان ڪنهن به نتيجي تي پهچي نه سگهيو آهيان. جنهن مهل ٽپالي تنهنجو خط ڏيئي ويو هو تنهن مهل مان بيحد ٽڪل هوس. ان وقت مان ابدي ننڊ جي خواهش ڪري رهيو هوس.

سقراط جو ننڊ بابت رايو ذهن ۾ پڙاڏو ڪري رهيو هو، ته ننڊ موت جي پيٽ آهي.

تنهنجو خط پڙهي، مون موت ۽ ننڊ جي فلسفي تي سوچڻ ڇڏي ڏنو.

مان ڪجهه ڏينهن کان بيحد ٽڪائيندڙ سفر ۾ رهيو آهيان. اُداس، ويران ۽ خاموش رستن تي، گهاٽن وڻن هيٺان هلندو رهيو آهيان. حال جي اونداهه ماضيءَ جي روشنين کي ياد ڪندو رهيو آهيان. گذريل گهڙين جي هڪ هڪ پل تي پڇتائيندو رهيو آهيان. مان جنهن وقت به اندر ۾ ليئو پاڻي ڏسندو آهيان تڏهن پاڻ کي خطائن جي علامت محسوس ڪندو آهيان. مون اڄ تائين زندگيءَ ۾ جيڪي به فيصلا ڪيا آهن، سي غلط ڪيا آهن.

مون کي، تنهن ڪري منهنجي ماءُ، تنهنجي جملي سان اختلاف آهي، ته ٽڪائيندڙ سفر جلندڙ ذهن تي پاڻيءَ جي چنڊي جو ڪم ڏيندو آهي.

جهنگ جي باهه پاڻيءَ جي چنڊي سان پڙڪي اُٿندي آهي. ٽڪائيندڙ سفر منهنجين پرڀاڻين ۾ اضافو ڪيو آهي.

في الحال موڪلايون ٿا، منهنجي ماءُ.

تنهنجو اڻٽائينڪو پٽ.

دودو سومرويا دودا سومرا

امڙ منهنجي،

تنهنجو ڪالھوڪو خط، تنهنجن روايتي خطن کان مختلف ھيو. خط پڙھي، مان ڪجهه دير تائين تنهنجي باري ۾ سوچيندو رهيس. توکي ياد ڪندو رهيس. تو پنهنجي خط ۾ هميشه وانگر منهنجي صحت لاءِ ڪابه پریشاني ظاهر نه ڪئي آهي، توهو به نه لکيو آهي، ته مان اڌ اڌ رات تائين ويران ۽ خاموش رستن تي رلڻ ڇڏي ڏيان. توهو به نه لکيو آهي، ته مان زندگيءَ جي سفر ۾ هيٺئر ٿانئڪو ٿي ويهان ۽ پڙاڏن پٺيان هلڻ ڇڏي ڏيان. توهو به نه لکيو آهي، ته مان ماضيءَ جي ڪنڊرن مان يادن جا تابوت ڪڍڻ ڇڏي ڏيان! توهن دفعي پنهنجي خط ۾ ڪابه روايتي ڳالهه نه لکي آهي.

تنهنجي خط جو هڪ جملو منهنجي هنيانءَ ۾ ڪپي ويو آهي. تو لکيو آهي، ته مون هن دفعي شاهه عنايت شهيد ۽ دودي لاءِ ڇو ڪجهه به نه لکيو آهي. تو پڇيو آهي، ته ڪٿي مون پنهنجي آڏو ڍال اڀي ڪري ته نه ڇڏي آهي؟

نه، منهنجي ماءُ، مون ڪنهن به ڍال جي پناهه نه ورتي آهي. ورهيه ٿيا، هڪ دفعي تومون کي لطيف سائينءَ جي هڪ بيت جون ٻه ستون ٻڌايون هيون ته:

”سورهيه مـرین سوپ کي، تـه دل جا وهـم وسار
هـڻ پالا، وڙهـ پاڪرين، آڏي ڍال مـڍار.“

مون ڍال اڇلائي ڇڏي آهي. مون وٽ ڪابه پناهه ڪانهي. تومون کي مٿي مهراڻ ۾ ٽپي پوڻ جو سبق ڏنو هو. اهو سبق مون کي ياد آهي.

مون شاهه عنايت شهيد جي باري ۾ تفصيل سان مضمون لکڻ جو ارادو ڪيو هو. مضمون لاءِ مواد گڏ ڪندي، مان هڪ هنڌ اٽڪي بيهي رهيس. اتان اڳتي وڌي نه سگهيس. منهنجو ڌيان شاهه عنايت شهيد جي شهادت کان هٽي ويو.

مواد پنهنجي جاءِ تي موجود آهي. مان سوچي رهيو آهيان ته شاهه عنايت، شهيد ٿي چڪو آهي، يا شهادت جي راهه ۾ اڃ تائين حق جي جنگ جوڻي رهيو آهي!

شاهه عنايت جنهن غريب، مفلس ۽ ڌٽڙيل پورهيت طبقي لاءِ جنگ جوڻي هئي، اهو طبقو شاهه عنايت جي شهادت کان 264 سال پوءِ يعني اڄ تائين سنڌ ۾ موجود آهي. ائين ۽ چاڙهين، ڏٺ ڏهاڙي سومرا!

شاهه عنايت جي شهادت ۾ بلڙيءَ جي سيد عبدالواسع، نور محمد پليجي ۽ حمل جت زميندار جو هٿ هو. شاهه عنايت کي شهيد ڪرڻ کان پوءِ به، اڄ تائين عبدالواسع، نور محمد ۽ حمل جت جيئرا آهن ۽ اهي ئي ڪم ڪري رهيا آهن، جيڪي اڄ کان 264 سال اڳ ڪندا هئا. اڄوڪي دؤر ۾ فقط سندن نالا بدلجي ويا آهن.

جڏهن سنڌ جو ڌٽڙيل عوام جيئرو آهي، جڏهن عبدالواسع، نور محمد ۽ حمل جت جيئرا آهن،

تڏهن شاهه عنايت ڪيئن مري سگهي ٿو! تنهن ڪري منهنجي امڙ مان شاهه عنايت جي شهادت تي مضمون لکي نه سگهيس.

باقي رهيو دودو شهيد. سوچيو هيم، هن سال روپا ماڙي ويندس ۽ دودي جي عرس جو اڪين ڏٺو احوال لکندس. پر مان ائين ڪري نه سگهيس. پر پوءِ هڪڙي ڏينهن دودو مون کي هيڪلائين ۾ مليو. ٻڌايائين ته کيس روپا ماڙي مان تڙي ڪڍيو ويو آهي. اتي ”سومرا شهيد دودا“ نالي ڪنهن شخص جو بورڊ سندس تربت تي لڳايو ويو آهي. جيگل منهنجي ماءُ، مان جلاوطن دودي شهيد تي مضمون لکندس. پر ان لاءِ مون کي ڪجهه گهڙين جي مهلت گهرجي. دودي جي عرس جون تصويرون جيڪي اخبارن ۾ شايع ٿيون آهن، انهن ۾ دودي جو بورڊ ڏسي سراپجي ويو آهيان. مان ”شهيد دودو سومرو“ جو بورڊ ڳولي رهيو آهيان.

في الحال موڪلايان ٿا، منهنجي ماءُ.

تنهنجو اڻاڳو پٽ.

ڪيڪٽس

جيگل منهنجي ماءُ،

ڪالهه ٽپالي تنهنجا ٻه خط پهچائي ويو. ٻئي خط مختلف تاريخن جا هئا ۽ توڙي جدا جدا ڏينهن تي پوسٽ ڪيا هئا. ٽپال کاتي جي مهربانيءَ سان مون کي ٻئي خط گڏ مليا آهن.

مون تنهنجا خط غور سان پڙهيا آهن. مون کي پنهنجي صفائي ۾ ڪجهه به چوڻو ناهي. مون کي يقين آهي ته تو ماڻهن جي حڪايتن تي اعتبار نه ڪيو هوندو. ماڻهن کان وڌيڪ تون مون کي سڃاڻين! باقي، ماڻهن کان منهنجي باري ۾ جيڪي ڳالهيون ٻڌيون اٿئي، انهن جو جواب هن خط جي آخر ۾ لکندس. في الحال، مون کي توسان ڪجهه ٻيون ڳالهيون ڪرڻيون آهن. تون منهنجي ماءُ، منهنجي دوست، منهنجي رهبر آهين. مون اڄ تائين پنهنجي ڪابه پريشاني توکان نه لڪائي آهي ۽ پنهنجن وهمن ۽ سنسن جي پرده داري نه ڪئي آهي. مان سمجهان ٿو، بلڪه مون کي يقين آهي، ته عمر جي ڪٽندڙ هڪ گهڙيءَ سان گڏ، مان سودائي ٿي رهيو آهيان. ڪالهه مون کي جنهن تجربي مان لنگهڻو پيو آهي، سو تجربو منهنجن سودائن جي شهتير تي بيٺل آهي. ڪنهن ڪنهن وقت سوچيندو آهيان، سوداءُ ڪرڻ ڇڏي ڏيان. پر پوءِ، اوچتو خيال ايندو اٿم، ته سوداءُ شعوري عمل کان آزاد هوندو آهي، ماڻهوءَ جو مٿس وس نه هلندو آهي.

هيءُ ڪالهه رات جي پوئين پهر جي ڳالهه آهي. اڌ رات کان پوءِ اک کلي ويئي. پاسا ورايم، خيالي رڌون ڳڻيم، پر نند نڌوري نه آئي. گهر کائڻ آيو. مان ٻاهر نڪري ويس.

ويران، خاموش ۽ اونڊاهن رستن تي وڻن هيٺان هلندي مون محسوس ڪيو ته جڙ ڪو منهنجو پيڇو ڪري رهيو هو. ٻه - چار دفعا هلندي هلندي بيهي رهيس. منهن ورائي پوئتي نهاريم. پر، ڪوبه نظر نه آيو. هڪ هنڌ، جتي اوندهه جوانت نه هو، مون بلڪل واضح ۽ چٽو پٽڪو ٻڌو. ڪنهن انگريزيءَ ۾ چيو. "Time is running short for you".

وقت تنهنجي لاءِ ختم ٿي رهيو آهي، پورو ٿي رهيو آهي! وقت منهنجي لاءِ ڪٿي رهيو آهي! ان جملي کان پوءِ مون ڪنهن کي به پنهنجي پٺيان ايندي محسوس نه ڪيو. فقط ايترو محسوس ڪيم، اهو جملو يا ان جملي جو پڙاڏو منهنجو پيڇو ڪندو پئي آيو.

منهنجو وقت پورو ٿي رهيو آهي! سفر جي سبب جو وقت ويجهو اچي رهيو آهي! هلبو جتي هلڻ ناهي حسن ريءَ. مون وٽ حسن ڪونهي، پر هلبو. سفر تي روانو ٿيڻو ٿي پوندو. پر، ڪهڙو سفر؟ مون محسوس ڪيو آهي، ته مان ازل کان سفر ۾ آهيان. ته پوءِ، ڪهڙو سفر؟ ان باري ۾ مان تنهنجي جواب جو انتظار ڪندس.

آخر ۾ مان تنهنجي خط ۾ لکيل ٻن ڳالهين جو اعتراف ڪندس. توکي ماڻهن بلڪل صحيح ٻڌايو آهي ته مون گلاب جي ڪونڊي پيڇي، ان جي جاءِ تي ڪيڪٽس جي ڪونڊي آڻي رکي آهي. ڪيڪٽس کي عام طرح تڪليف جي علامت سمجهيو ويندو آهي. پر مان ڪيڪٽس کي سرڪش

هئڻ جي علامت سمجهندو آهيان، ڇو جو ڪيڪٽس ويرانين ۾ نڪرندو ۽ اسرندو آهي. مون کي
ڪيڪٽس سان پيار آهي.
تو پڇيو آهي، ته مون ڳچيءَ ۾ چانديءَ جو صليب ڇو پائي ڇڏيو آهي. ان سلسلي ۾ مون کي فقط
ايترو چوڻو آهي، ته ڪاٺ جي صليب کي اڏو هي ڪائي ويئي آهي.
في الحال موڪلايون ٿا،
منهنجي ماءُ.

تنهنجو اڻٽائينڪوپٽ.

دل جا وهم وسار

جيگل منهنجي ماءُ،

ڪالهه رات خليفي نبي بخش جي رسالي مان سرڪيڏارو پڙهندي هڪ ست تي اچي بيهي رهيس، ست هئي.

”سوڀون سر گهرن، سر ريءَ سوڀ نه سڀجي.“

اها ست پڙهڻ کانپوءِ اندر اُتاولو ٿي پيو. ذهن جي ڪنڊرن ۾ ماضيءَ جي هڪ ياد پڙاڏا ڪرڻ لڳي. شعور گذريل گهڙين جا سلسلا ملائڻ لڳو ۽ پوءِ مون کي اُهي ڏينهن ياد آيا، جڏهن مان تمام ننڍڙو هوندو هوس، اڃا اسڪول نه ويندو هوس، تڏهن تون مون کي پنهنجي هنج ۾ ويهاري پٽ ڏئيءَ جو ڪيڏارو ٻڌائيندي هئينءَ. مون کي ياد آهي امڙ، ته گهر جا پاتي توتي ڪلندا هئا، توتي چٿرون ڪندا هئا. انهن ڏينهن ۾ اهو دستور هوندو هو جو مائرون پنهنجن پٽن کي ڪوئي ۽ ٻليءَ جو انيڪ آکاڻيون ٻڌائينديون هيون ۽ پوءِ ڪين چنڊ جي لولي ڏيئي سمهاري ڇڏينديون هيون. پر تو اڪيلي سر ان دقيانوسي دستور کي توڙيو. روايتن کان منهن موڙيو ۽ اوڙي پاڙي جي الزامن جي پرواهه نه ڪندي، منهنجو ”دماغ خراب ڪري ڇڏيو.“

مون کي ياد ناهي امڙ، ته ڪڏهن تون مون کي ڪوئي ۽ ٻليءَ جي آکاڻي ٻڌائي هجي، مون کي اهو به ياد ناهي ته تو ڪڏهن چنڊ جي لولي ڏيئي مون کي سمهاري ڇڏيو هجي! مون کي فقط ايترو ياد آهي ته تون مون کي هنج ۾ ويهاري لطيف سائين جي سر ڪيڏاري مان بيت ٻڌائيندي هئينءَ. بيت ٻڌائيندي ڪڏهن ڪڏهن تنهنجي دل ۾ جي ايندي هئي. تڏهن، تون مون کي پاڪ ۾ ڀري، پيار ڪري، اکيون اُگهي ڇڏيندي هئين. الاءِ ڇو هيءُ بيت ٻڌائيندي تنهنجو آواز ڪنٺ لڳندو هو ۽ ضبط جي باوجود تون پنهنجا لڙڪ لڪائي نه سگهندي هئينءَ.

”گهـ وڻن ۽ گهـ وڻن، جيـ عـ ٿـ ورا ڏينـ ٿـ،

ڪڏهن منجهه، ڪوئن، ڪڏهن واهي رڻ جا.“

مون کي اڄ تائين تنهنجين اکين جا چمڪندڙ موتي ياد آهن، پر مان اڄ تائين موتين جي درد متعلق ڪجهه به ڄاڻي نه سگهيو آهيان. هن دفعي جڏهن به توسان ملندس، تڏهن سوچيو اٿم، تو کان تنهنجي درد متعلق پڇندس.

پٽ ڏئيءَ جي ڪيڏاري مان هڪ ست مون کي ڏاڍي وڻندي هئي ۽ تنهنجي واتان اُها ست ٻڌي منهنجي لونءَ لونءَ ڪانڊارجي ويندي هئي. اها ست مون کي اڄ به ياد آهي ۽ اها ست مان وظيفي وانگر ورجائيندو آهيان.

”سورهيه مرين سوڀ کي، ته دل جا وهم وسار.“

مون هڪ دفعي تو کان پڇيو هو ته دل جا وهم ڇا هوندا آهن؟ تڏهن تو ورائيو هو، ته دل وٽ وهمن جو رڻ آهي. جنهن ۾ انسان گم ٿي ويندو آهي. تنهنجو جواب منهنجي ننڍڙي ذهن لاءِ مبهم هيو. مون کي تنهنجي جواب جو مفهوم سمجهه ۾ نه آيو هو.

پوءِ اڳتي هلي، توکان جدا ٿي، جڏهن ويراڳ ورتو، تڏهن هڪ دفعي پنهنجي جگري دوست ڌني کان دل جي وهمن متعلق پڇيو هوم. هن چيو هو ته بنگلا، جاپون، موٽرون، بئنڪ بيلنس، سٺي نوڪري، سٺو ڪاروبار، سهڻي زال ۽ Play-Safe جو فلسفو. دل جا وهم آهن. ڌني جو جواب مون کي دل سان لڳو هو. مون ڌني کي چيو هو ته ڏنا، منهنجو وجود تمناڻن جو مقتل آهي. منهنجو تنوير عباسيءَ جي ڪيڏاري ۾ ويساهه آهي، ته ”عضوي عضوي گهاٽ، سر ۾ سودا سوپ جا.“ پر تنهن هوندي به، مان محسوس ڪيان ٿو ته ڪو اٽلڪو وهم آهي، جنهن منهنجي وجود ۾ اچي واسو ڪيو آهي. اهو وهم مون سان پاڇي وانگر ساڻ آهي. آسائش جي روشنيءَ ۾ اهو وهم ظاهر ٿي پوندو آهي ۽ پريشانين جي اونداهه ۾ غائب ٿي ويندو آهي. مان پنهنجي وهم کي سمجهي نه سگهيو آهيان.

امڙ، مان اڄ تائين ان وهم جي ڪوج ۾ آهيان، جنهن جو واسو منهنجي وجود ۾ آهي. مان دل جي رڻ ۾ ڪاهي پوندو آهيان، پر رڃ کان پاڇ ڪاڻي موٽي ايندو آهيان. نه وهم مون کي ماري سگهيو آهي ۽ نه مان وهم کي ماري سگهيو آهيان. نه وهم مون کي سٺي سگهيو آهي، نه مان وهم کي سٺي سگهيو آهيان. پر تنهن هوندي به، مان اڪيلائن ۾ پٽ ڏٺيءَ جي ڪيڏاري مان هيءَ ست وظيفي وانگر ورجائيندو آهيان - ”سورهيه مريڻ سوپ کي، ته دل جا وهم وسار.“

۽ ڪالهه رات، جڏهن خليفي نبي بخش جي رسالي مان ڪيڏارو پڙهندي هيءَ ست پڙهيم، ته ”سوڀون سر گهرن، سر ريءَ سوپ نه سڀجي.“ تڏهن مون کي هڪدم تنوير عباسيءَ جي ڪيڏاري جو هڪ بيت دل تي تري آيو ته،

منهنجو پٽ اهو جنهن کي چاٽيءَ ۾ چـرا،
گهايل ڪونهي جو مون کي ماءُ نه سڏي سو
ٿڃ نه بخشين ان کي، جيڪو چپ وينو
رنگ جنهن جو ريتو ماءُ انهيءَ جي آهيان.

مان سمجهان ٿو خط طويل ٿي ويو آهي. تنهن ڪري، في الحال موڪلايون ٿا، منهنجي ماءُ.

تنهنجو اثنائينڪو پٽ.

مان تووٽ هليو ايندس

امڙ

مون کي يقين آهي ته مڪمل ماڻ کان پوءِ منهنجو خط ڏسي توکي حيرت نه ٿي هوندي. مون کي خبر آهي، ته تو منهنجي باري ۾ حيران ٿيڻ چڏي ڏنو آهي. تو پاڻ کي پرچائي ڇڏيو آهي، ته تنهنجي پٽن مان هڪ پٽ سانوڻ جي ڪريءَ جهڙو آهي. سمنڊ جي وير جهڙو آهي. هو هنگلاج جو مسافر آهي. تنهنجو هڪ اڻٽائينڪوپٽ مان آهيان.

مهينن کان آيل تنهنجا خط مون پنهنجي ويهاڻي هيٺان رکي ڇڏيا آهن. مون اهي خط کولي پڙهيا ناهن. مون کي خبر آهي، ته انهن خطن ۾ منهن جي لاءِ دعائن کانسواءِ ٻيو ڪجهه به لکيل نه هوندو. تواڃ تائين مون کي ايتريون دعائون ڏنيون آهن، جو مان دعائن جي بار هيٺان دفن ٿي ويو آهيان.

ڪالهه رات دير تائين، رکي رکي تون ياد ايندي رهينءَ. دل اداس ٿي ويئي. مان ٻاهر، اُماس جي اوندهه ۾ نڪري ويس. اڪيلن ۽ ويران رستن تي وڻن هيٺان هلندي، مون کي اُهي ڏينهن ياد آيا، جڏهن تون بالڪونيءَ ۾ بيهي منهنجو انتظار ڪندي هئينءَ ۽ مان توکي ستائڻ لاءِ ڪڏهن ڪڏهن دير سان اسڪول مان موٽندو هوس. تو کان ماڻهو جڏهن پڇندا هئا ته توکي پنهنجن پٽن مان سڀ کان ڪارو ۽ ڪوجهو پٽ ڇو وٺندو آهي، تڏهن تون چوندي هئينءَ، ”هيءَ ڪجهه عرصي کان پوءِ مون کان ڌار ٿي ويندو.“

ان جواب کان پوءِ مون اڪثر تنهنجين اکين ۾ آلاڻ ڏٺي هئي. ڪالهه رات اڪيلائين ۾ مون کي تنهنجو اهو جملو ياد آيو. مون تنهنجي جملي جي مفهوم تي سوچيو. ائين برابر آهي، ته مان توکان ڌار ٿي ويو آهيان، پر منهنجيءَ دل کان تنهنجي ياد ڌار نه ٿي آهي. منهنجو روح تنهنجي روح جي چڪ کان ڌار نه ٿيو آهي. مان ڪنهن نه ڪنهن ڏينهن، ماڻڙي ڪري توڏانهن هليو ايندس. توکي پنهنجي اچڻ جو اطلاع نه ڏيندس. مان بس اوچتو ئي اوچتو هليو ايندس.

ويران رستن تي هلندي، گارڊن روڊ وٽ ٻن سپاهين جي منهن ۾ وڃي پيس. دڙڪو ڏيئي پڇيائون، ”سڃاڻپ وارو ڪارڊ اٿئي؟“

مون وٽ سڃاڻپ وارو ڪارڊ نه هو.

چيائون، ”تو کي ٿاڻي وٺي هلنداسين.“

سوچيم، جيڪڏهن قانون جا محافظ مون کي ٿاڻي وٺي ويا ته پوءِ صبح تائين منهنجي جاگرافي اهڙي نموني ڦيرائي ڇڏيندا، جو منهنجا ملائڪا به مون کي سڃاڻي نه سگهندا. ان وقت اوچتو مون کي پريس پاس جو خيال آيو. مون کين کيسي مان پاس ڪڍي ڏيکاري. کين يقين ڏيارڻ لاءِ چيم، ”اسين، جيڪي پريس ۾ ڪم ڪندا آهيون، تن کي ويران رستن تي رلڻ نصيب جو تحفو ٿي ملندو آهي.“

سپاهين مون کي ڇڏي ڏنو.

مان پنهنجي ڪمري تي موٽي آيس ۽ پوءِ دير تائين پتين سان ڳالهائين ڪندو رهيس.

ڇڱو امڙ، في الحال موڪلايون ٿا.

تنهنجو اڻٽائينڪوپٽ.

سوداءُ

جيگل،

ورهيءَ ٿي ويا آهن جو توکي خط نه لکيو اٿم. اڄ دل اڌمو کاڌو ته خط لکڻ ويهي رهيو آهيان. مون کي پنهنجي نالائقيءَ کان انڪار نه آهي. ذهن جي وارياسي ۾ سرگردان رهڻ سبب مان بدحواس ٿي ويو آهيان. مان خوابن جو سوداگر آهيان. مون وٽ تعبيرون نه آهن. سڀن ۾ تنهنجن پيرن جي پٽيءَ جو مٿي تي محراب ٺاهيندو آهيان. سجاڳ ٿيندو آهيان ته پاڻ کي هيڪلائين جي ڪوٽ ۾ قابو ڏسندو آهيان. اتي تون نه هوندي آهين. اتي سنڌو نه هوندي آهي. اتي مان هوندو آهيان، ۽ منهنجا سوداءُ هوندا آهن.

دوستن جي چوڻ تي مان هڪ ماهر نفسيات (Psychiatrist) سان مليو هوس. مون هن کي چيو هو ته مان پنهنجي مسئلن کان آگاهه آهيان. مان پنهنجن مونجهارن کان واقف آهيان، تنهن ڪري منهنجو علاج تووٽ نه آهي. منهنجو علاج ڪنهن وٽ به نه آهي. منهنجو علاج جنهن وٽ آهي، تنهن کان مان پري آهيان. پري ٿي ويو آهيان.

هن مون کي صبر سان ٻڌو. ناراض نه ٿيو. سگريٽ ڊڪائي هن غور سان مون ڏانهن ڏٺو ۽ پڇيو ”ڇا توکي هن سان محبت آهي؟“

مون چيو ”اها محبت جيڪا اظهار جي محتاج هجي، سا محبت جر جي ڦوٽي مثل هوندي آهي. مون ڪڏهن به اظهار نه ڪيو آهي. پر تنهن هوندي به ماڻهن هن لاءِ منهنجي محبت کي محسوس ڪيو آهي.“

ان کان پوءِ ڊاڪٽر مون سان هيڪلائيءَ جي باري ۾ ڳالهايو. چيائين، ”دوستن سان اٿندو ويهندو ڪر. هيڪلائِي دور ٿي ويندي.“

ڊاڪٽر جي صلاح مون کي عجب لڳي. مون ڊاڪٽر کي چيو ”هيڪلائِي جو احساس سان تعلق هوندو آهي. مخصوص ذهني ڪيفيت جو نالو اڪيلائي آهي. مان ماڻهن جي ميڙ ۾ به پاڻ کي اڪيلو محسوس ڪندو آهيان.“

ڊاڪٽر عاليشان شخص هو. مان ئي لا علاج هوس.

جيگل هينئر مان هيڪلائين سان ايتري قدر ته هري ويو آهيان جو پنهنجي پاڇي کي به اوڀرو پائيندو آهيان. مان پنهنجين اڪيلائين کي تنهنجي تصور سان آباد ڪندو آهيان. ذهن جي تاريخڪ راهن ۾ تنهنجيءَ ياد جون مشعلون ٻاريندو آهيان. دل جي وحشتڪڍي کي تنهنجيءَ شفقت، پيار ۽ ممتا جي موتيءَ ۽ رابيل سان معطر ڪندو آهيان. مون کي پنهنجيون اڪيلايون عزيز آهن. انهن اڪيلائين جي محابي مون کي تون ملندي آهين. مون کي سنڌو ملندي آهي.

گذريل هفتي جهانگير ڪوٽاري پريڊ وٽ سنڌو مون کي ملي هئي. هوءُ اڳ کان عظيم نظر آئي هئي. اسين ٻئي پٿر جي ڏاڪڻ تي ويهي رهيا هئاسين. اُفق ڏانهن ڏسندي مون سنڌوءَ کي چيو هو، ”تون ۽ مان افق جي ٻئي پار ملنداسين.“

اُفق جي ٻئي پار ملڻ جي باوجود ڌرتي ۽ آسمان هڪ ٻئي کان جدا هئا.
۽ پوءِ واريءَ جي ڌڻن تي قدمن جا عارضي نشان ڇڏيندي، مون هيٺ جهڪي واريءَ سان مٺ ڀري ورتي. واري منهنجين آڱرين مان سرڪڻ لڳي. مون سنڌوءَ کي چيو ”مان واريءَ جي مٺ آهيان، تنهنجي محبت ۾ ختم ٿي رهيو آهيان.“
منهنجي محبت گناهه ناهي، تنهن ڪري پنهنجن خطن ۾ پنهنجي محبت جي پتار ڪري ويهندو آهيان.
في الحال موڪلايون ٿا، منهنجي ماءُ.

تنهنجو سودائي پٽ.

سندو

منهنجي امڙ.

اڄ مون کي سنڌوءَ جو ڪراچيءَ مان لکيل خط مليو آهي. سندس خط ڏسي مون کي تعجب ٿيو آهي، ورهين کان پوءِ سندس خط ڏسي اکين کي اعتبار نه آيو. پر دل شاهدي ڏني ته نيري لفافي ۾ پوسٽ ڪيل ۽ نيري ڪاغذ تي لکيل اهو خط سنڌوءَ جو ئي هوندو. مون تنهنجي حڪم جي پيروي ڪندي ڪڏهن ڪڏهن سنڌوءَ کي خط لکيو آهي. هوءَ منهنجن خطن جو جواب نه ڏيندي آهي، اتفاق سان، تقدير جي سرحدن کي اورانگهي هوءَ جڏهن به مون سان ملندي آهي، منهنجن خطن جو ذڪر ڪندي آهي. مون ڪانئس اڄ تائين اهو نه پڇيو آهي ته هوءَ منهنجن خطن جو جواب چونه ڏيندي آهي. منهنجي اڻ مٽي پيار لاءِ ايترو ڪافي آهي جو هوءَ منهنجا خط هئين سان هنڊائيندي آهي ۽ پوءِ جڏهن به زندگيءَ جي رڻ ۾ اوچتو ملي ويندي آهي، تڏهن منهنجي هر هڪ خط جي هڪ هڪ ست جو ذڪر ڪندي آهي.

هڪ دفعي سنڌوءَ مون کان پڇيو هو ”تون ناستڪ ڇو آهين؟“

تڏهن چيو هوم ”ڪير ٿو چوي ته مان ناستڪ آهيان.“

سنڌوءَ چيو هو ”سمورو جڳ ٿو چوي ته تون ناستڪ آهين.“

”جڳ کي ڇڏ،“ مون سنڌوءَ کان پڇيو هو ”تنهنجو ڪهڙو رايو آهي؟“

سنڌوءَ ورائيو هو ”مان سمجهان ٿي تون ناستڪ آهين.“

”نه سنڌو، مان ناستڪ نه آهيان“ چيو هوم، ”مون توسان محبت ڪئي آهي ۽ منهنجي محبت

عبادت آهي.“

سنڌو عظيم آهي، بلند آهي، بهادر آهي. اهو منهنجو ايمان آهي. پر، هن دفعي سندس خط ۾ مون

کيس ڊنل، هيسايل ۽ پريشان محسوس ڪيو آهي. هوءَ رت، باهه ۽ موت جي شهر ڪراچيءَ کان بيزار

ٿي ويئي آهي. اهو شهر جنهن جي گهڻي گهڻي اسان گڏجي گهمي آهي، تنهن شهر ۾ اڄ سنڌو پاڻ کي

اوپري محسوس ڪري رهي آهي. اهو شهر جنهن اسان جي محبت کي مڪڙيءَ مان تڙي گل ٿيندي ڏٺو

آهي، تنهن شهر ۾ سنڌو پاڻ کي غير محفوظ محسوس ڪري رهي آهي. سنڌو جي ان قسم جي

ڪيفيت سبب مان فڪرمند ٿي پيو آهيان، منهنجي ماءُ! مون کي تنهنجي آڻت جي ضرورت آهي.

سنڌوءَ کي تنهنجي آڻت جي ضرورت آهي.

مون کي ٻڌاءِ منهنجي ماءُ ته مان سنڌوءَ کي ڪيئن يقين ڏياربان ته ڪراچي اسان جي محبت جو

شهر آهي. ڪراچي اسان جي اڻملي پيار جو آئين آهي. ان شهر تاريخ جي هر دور ۾ اسان جي محبت

کي آزمائش جي سوريءَ تي لٽڪندي ڏٺو آهي. اسين محبت جا امين آهيون. اسين نفرتن جو واپار

ڪري نه سگهنداسين. اسين محبتن جي شهر کي باهه، بارود ۽ موت جو شهر ٿيڻ نه ڏينداسين.

سنڌو منهنجي ڳالهه شايد نه به مڃي. هوءَ تو سان ضرور ملڻ ايندي. تون کيس منهنجي طرفان

تلقين ڪجانءِ ته هوءَ ڪراچيءَ جي گهٽيءَ گهٽيءَ ۾ ڳاٽ اوچو ڪري هلي، ڇو جو ڪراچيءَ جي گهٽيءَ گهٽيءَ اسان جي محبت جي، اسان جي پيار جي شاهد آهي. محبت ڪرڻ وارا باهه ۽ بارود سان روح نه ريجھائيندا آهن. هوءَ تنهنجي ڳالهه نه ٿاريندي آهي.

اڄوڪي خط ۾ مون کي چيني جي باري ۾ به ڪجهه لکڻو هو پر سمورو خط سنڌوءَ جي ذڪر سان ٽٽار ٿي ويو آهي. چيني جي باري ۾ تون فڪرمند نه ٿيندي ڪر، چينو ڏاڍو چالاڪ ٿي پيو آهي. سياست کي سمجهڻ لڳو آهي. في الحال موڪلايون ٿا منهنجي ماءُ.

تنهنجو اڻٽائينڪو پٽ

ماڻيلي ماءُ جي دعا

”امان!“

”جيءُ منهنجا لعل.“

”اڄ مون کي پشتو جي قديم شاعر خوشحال خان خٽڪ جي هڪ ڪلام ۾ ماءُ جي پٽ لاءِ دعا ياد

ٿي اچي.“

”ڪهڙي دعا؟“

”اول واعدو ڪر ته تون به مون کي اهڙي دعا ڪندين.“

”اول ٻڌاءِ ته سهي اها ڪهڙي دعا آهي؟“

”اول واعدو ڪر.“

”چڱو واعدو ٿي ڪريان. هاڻي ٻڌاءِ اها دعا.“

”پشتو ڪلام ۾ ماءُ پنهنجي پٽ کي دعا ٿي ڪري ته، شل تنهنجي مٿان عقاب جي چنبن مان ٽمندڙ

رت جا ٽپا ڪر.“

”ماءُ چئبي يا ڏاڻ!“

”تون مون کي اهڙي دعا نه ڪندينءِ امان؟“

”مان تنهنجي ماءُ آهيان. ڏاڻ نه آهيان.“

”پر تو مون سان واعدو ڪيو آهي.“

”مون دعا لاءِ واعدو ڪيو آهي. بد دعا لاءِ نه.“

تون پختون ماءُ جي دعا کي بد دعا ٿي سمجهين!“

”ها.“

”نه پوءِ دعا ڇا آهي؟“

”شل مڙا ماڻين. پٽ راڻين کي چوڙين ۽ ماڻين.“

”اها دعا آهي؟“

”ها.“

”اهو ته پاراتو پيو لڳي.“

”نه ابا. مان تنهنجي ماءُ، توکي پاراتو ڪيئن ڏيندس!“

”چڱو ڀلا، هڪ ڳالهه جي موڪل وٺان، ڏيندين؟“

”ڪهڙي ڳالهه؟“

”اول واعدو ڪر.“

”خوشحال خان جي ڳالهه ته ناهي؟“

”نه امان.“

”عقاب جي ڳالهه ته ناهي؟“

”اون هون.“

”رت هاڻن چنبن جي؟“

”بلڪل نه.“

”ته پوءِ ڇا جي ڳالهه آهي.“

”مان فوج ۾ ويندس امان.“

”فوج ۾ وڃن تنهنجا دشمن!“

”دشمن کي تنهنجي دعا جي ضرورت نه آهي!“

”مان توکي فوج ۾ وڃڻ جي اجازت نه ڏيندس ۽ جيڪڏهن زوريءَ ويندين ته قيامت ڏينهن ٿيڻ نه

بخشيندي مانءُ.“

”مان فوج ۾ نه ويندس، پر منهنجو دوست اختر فوج ۾ ضرور ويندو.“

”ڪيئن ويندو؟“

”هن ماءُ جي ٿيڻ نه پيئي آهي. هن آسٽر ملڪ جي دٻي جو کير پيئو آهي. دٻي جو کير نه بخشائبو

آهي.“

”خدا ڪندو ته تون ڍڪ منشي ٿيندين. هيڊڪانسٽيبل ٿيندين. خدا نه ڪري جو تون فوج ۾

وڃين.“

گم ٿي ويل امانت

هڪڙيءَ ماءُ پنهنجي پٽ کي ويڙهيل سيڙهيل ڳنڍ (هڙ) ڏيندي چيو. ”هيءُ ڳنڍ وڃي ڪنهن هٿيڪي هنڌ پوري اچ.“

پٽ، ڳنڍ وٺندي ماءُ کان پڇيو. ”امان، هن ڳنڍ ۾ ڇاهي؟“
ماءُ ورائيو. ”هن ۾ اسان جي زندگين جي املهه امانت ويڙهيل آهي.“
پٽ حيران ٿيو. ماءُ کان پڇيائين. ”هن ۾ اسان جي زندگين جي املهه امانت آهي، ته پوءِ اها امانت پورائين ڇوڻي؟“

ماءُ ورائيو. ”في الحال ان امانت جو قدر ڪونهي. تون وڃي پوري اچينس. جڏهن به قدر ٿيس، ته کوٽي ڪڍي اچجانءِ.“

پٽ گهوڙي تي لانگ ورائي. ماڻس چيس، ”ڳنڍ کولي ڏسندين، ته ياد رک، امانت زيان ٿي ويندي.“
پٽ روانو ٿيو شهر مان نڪري. جهر جهنگ جهڳڻندو رڻ پٽ لتاڙيندو جبلن جي قطار وٽ وڃي پهتو. ترائي وٽ وڏي کڏ کوٽي، ان ۾ ڳنڍ پوري، هن يادگيريءَ خاطر کڏ مٿان هڪ قبر ٺاهي ڇڏي پوءِ خيال آيس، ته مٿان ڪو ٺڳ پينگ ۾ قبر ڏسي، خزاني جي لالچ ۾ قبر کوٽي ڳنڍ ڪڍي وڃي، تنهن ڪري هن پسگردائيءَ ۾ اٺ - ڏهه ٻيون به قبرون ٺاهي ڇڏيون. جنهن قبر ۾ امانت واري ڳنڍ پوري هئائين، ان تي منڊيٽڙي جو نشان هڻي، هو اتان روانو ٿي ويو.
موتي اچي سربستو احوال ڏيڻ کان پوءِ ماءُ کي چيائين، ”هاڻي ٻڌاءِ ته ان ڳنڍ ۾ ڪهڙي امانت هئي؟“

”في الحال ضد نه ڪر. منهنجا پٽ.“ ماءُ کيس سمجهائيندي چيو. ”ان امانت جو اڄڪلهه ڪو قدر ڪونهي.“

پٽ کي هورا ڪورا رهندي آئي. ورائي ورائي ماءُ کان پڇندو رهيو. ماءُ کيس تاريندي رهي نيٺ هڪڙي ڏينهن ڳنڍ جي اسرار لاءِ هو جبلن جي قطار ڏانهن روانو ٿيو.

جهر جهنگ جهڳڻندو بيابان لتاڙيندو هو جبلن جي قطار وٽ وڃي پهتو. جان جو نگاهه کڻي ترائيءَ ڏانهن ڏسي، ته تپرس ۾ پئجي ويو! جتي پاڻ اٺ - ڏهه قبرون ٺاهي ويو هو. اتي سوين قبرون ٺهيون پيون هيون. گهڙي ڪن لاءِ هو مايوس ٿيو پر، پوءِ ياد آيس، ته جنهن قبر ۾ ڳنڍ پوري هئائين، ان تي سڃاڻپ لاءِ منڊيٽڙي جو نشان هڻي ڇڏيو هئائين. هو گهوڙي تان لهي پيو. قبرن کي ويجهو پهتو. ته سراپجي ويو. سمورين قبرن تي منڊيٽڙي جو نشان لڳل هو!

هو مايوس ٿي ماءُ ڏانهن موٽي ويو. ماءُ کي چيائين، ”جنهن قبر ۾ مان املهه امانت واري هڙ پوري آيو هوس، ان کي ڳولڻ ناممڪن ٿي پيو آهي. ان جهڙيون هزارين ٻيون قبرون پسگردائيءَ ۾ ٺهي ويون آهن ۽ سڀني تي منڊيٽڙيءَ جو نشان لڳل آهي.“
ماءُ منهن مٿو پٽ لڳي.

پت پچيس، ”گهت ۾ گهت هيئر ٻڌاءِ ته ان هٿ ۾ ڪهڙي املهه امانت ٻڌل هئي، جنهن کي ڌرتيءَ ۾ پورائي، غائب ڪرائي ڇڏيو اٿئي؟“

”ان هٿ ۾ سچ ويڙهيل هيو منهنجا پت.“ ماءُ روئيندي چيو ”تون هميشه لاءِ سچ کان محروم ٿي ويو آهين.“

نوحو

جيگل -
او جيگل،
مون توکي چيو هو
مون واعدو ڪيو هو
جڏهن مان پڙهي پار پوندس ۽، ننڍڙو نه رهندس
تڏهن توکان خرچي نه گهرندس -
ايلاز آڏيون ڪري
مان توکان ڪڏهن ڪجهه نه گهرندس.
بس، فقط ڳالهه هڪ ٻن سالن جي آهي،
مان پڙهي پار پوندس.
مون توکي چيو هو -
مون کي خبر آ، او جيگل
ته، تون مسڪين آهين،
غربت جي ماريل
مفلس، ۽ محتاج آهين.
پر، مان ڇا ڪريان!
سنگتين ۽ ساٿين جو اصرار آهي
ته، مان قافلي ۾ شامل ٿيان،
۽ سفر تي روانو ٿيان!
مون توکي چيو هو -
تون مون کي فقط ويهه رپيا
۽ هڪ کن وڳو ساڻ ڏي،
سفر مختصر آ!
صنوبر، سفيدي جي وادين ۾ ويندس،
۽ وري جلد ورندي.
ڏس، او جيگل
مان ڳيرو ۽ ڳاڙهو
پڳل ۽ ٿٽل،
پنهنجي لهوءَ جي گلابن ۾ وهنتل

مان واعدي مطابق
وري آيو آهيان!
او جيگل، او جيگل -
عجب مان! تون مون ڏانهن ڏسين ٿي!
ڪجهه نه ڪچين ٿي
ڪجهه نه پچين ٿي،
خاموش
گرم
وياڪل، وياڪل
منهنجي ڪوري ڪفن ڏانهن
ڏسين ٿي!
مون واعدو ڪيو هو امڙ
جڏهن مان پڙهي پار پوندس
۽ ننڍڙو نه رهندس
تڏهن توکان خرچي نه گهرندس.
سوچيو هيم -
جڏهن مان پڙهي پار پوندس
پيرن تي پنهنجي مان بيهندس
تڏهن سک سوين،
۽ خوشين جا هزارين خزانا
تنهنجن قدمن ۾ آڻي مان رکندس.

...

سوچن جا تابوت
اجل جي ڪلھن ته هلن ٿا،
منهنجي ڪوري ڪفن کي هٽائي، امڙ
تون مون ڏانهن ڏسي وٺ، ڏسي وٺ ...
هلي آءُ،
موڪلايون او جيگل.
تمنا خوابن جو پيونالو آهي.
مان وڃان ٿو
مان سوين سک
خوشين جا هزارين خزانا

تنهنجن قدمن ۾ آڻي نه رکندس.
ها، مٺڙي امڙ
ڪجهه ڏهاڙن پڄاڻان جڏهن،
منهنجي قبر جي آلي مٽي
سڪي ٺوٺ ٿيندي،
ناز بوءِ ۾ خوشبو نه رهندي
۽ جڏهن، ڇانگا گليءَ ۾
ڪٽي ڪا گلي
هڪ دفعي لاءِ ڪلي
وري بند ٿيندي،
تڏهن، توکي سرڪار طرفان
ڏهن هزارن جي بخشيش ملندي.

* جولاءِ 1975ع ۾ ڪوهه مريءَ ويجهو ڇانگا گليءَ وٽان سنڌ يونيورسٽيءَ جي شاگردن سان پيريل بس ڪاهين ۾ وڃي ڪري هئي. حادثي ۾ پندرهن - ويهه شاگرد اجل جو شڪار ٿيا هئا.

رهجي ويل خط

نالاسيئي تنهنجا،

مان گمنام بدنام آهيان!

توڪي وسارڻ جي ڪوشش ۾ جڏهن ناڪام ٿيندو آهيان، تڏهن آسمان جي وسعتن ڏانهن ڏسندو آهيان. جيئن آسمان مون کان دور آهي، ۽ منهنجي پهچ کان پري آهي، تيئن تون مون کان پري آهين، جڻ قطبن جي ٻئي پار آهين! ڇا، مون حقير لاءِ اهو غنيمت نه آهي، ته مان آسمان کي ڏسي سگهندو آهيان. آسمان کي نگاهن جي لمحني سان محسوس ڪري سگهندو آهيان! مون جيئن آڪاش کي چوهڻ ۽ هٿ لڳائڻ جي خواهش نه ڪئي آهي تيئن توڪي حاصل ڪرڻ جي تمنا به نه ڪئي آهي. اسين وڇوڙن جا مسيحا آهيون. ملڻ اسان لاءِ موت آهي. اسين فراق جي خزان ۾ تڙندا آهيون، ۽ وصال جي بهارن ۾ ڪو مائجندا آهيون. دل جي زخمن لاءِ احساس جو ايترو مرهم ڪافي آهي، ته تون منهنجي آهين، ۽ مان پنهنجين سمورين ڪوتاهين سميت تنهنجي حوالي کان سواءِ اڻپورو آهيان! تون منهنجي ابتدا آهين، تون ئي منهنجي انتها آهين. ۽ تون منهنجو آغاز آهين. ۽ تون ئي منهنجو انجام آهين. حرف اول تون، ۽ منهنجو حرف آخر تون آهين! مون توڪي خوابن ۾ چاهيو آهي، تنهن ڪري توڪي تعبيرن ۾ حاصل ڪرڻ جي آرزو نه ڪئي آهي.

نه دنياڌاري سڪي سين، ۽ نه وضعداري، ۽ هينئر جڏهن راهه وفا ۾ نڪتا آهيون، ته لتا ليڙون ڪري رڻ جا راهي به نه ٿي سگهيا آهيون، شهرن جي چؤواٽن ۾ ترسي پيا آهيون. اڄوڪي دؤر ۾ پٿرن جي ڪوٽ ڪونهي. ڪمي آهي، ته منصورن جي ڪمي آهي. اسين عشق جي نئين رسم جا پيغمبر آهيون. اسان کي سِردن جو الهام مليو آهي. شهر جو چؤواٽن تي سنگسار ٿيڻ لاءِ اسين ترسي پيا آهيون. هاڻي تون ئي ٻڌاءِ منهنجي زندگي، منهنجي بندگان تي توڪي وسارڻ جي ڪوشش ۾ ناڪام ٿيڻ کان پوءِ مان آسمان جي وسعتن ڏانهن چونه ڏسان!

ڪنهن مون کي ڪالهه ٻڌايو پئي ته جنهن کي مان آسمان سمجهي ويٺو آهيان، سو آسمان ناهي، فقط نظر جو فريب آهي. نگاهه جو دوکو آهي! مون هن سان بحث نه ڪيو هو. کيس سيرو پوري ڪارائي ۽ گيليليو جي دوربين ڏيئي روانو ڪري ڇڏيو هو.

منهنجي آرتي! اسان جي سرن مٿان بيٺل چنڊ ستارن وارو آسمان جيڪڏهن نظر جو فريب آهي، ۽ نگاهه جو دوکو آهي، ته پوءِ اسين پاڻ پنهنجو آسمان اُڀو ڪنداسين. اسين پاڻ پنهنجو آسمان ٺاهينداسين. اسين پنهنجي آسمان کي يادگيرين جي ثريائن ۽ زهرائن سان سينگارينداسين. اسين پنهنجي آسمان تي اڻ وسرندڙ ساعتن ۽ لمحني جا ستارا ٽاڪي ڇڏينداسين. اسان کي نيٺ آرمزاسٽرانگ وارو ڪوجھو چنڊ نه گهرجي. اسين پنهنجي آسمان تي چاهتن جو چمڪندڙ چنڊ چاڙهي ڇڏينداسين.

تو پنهنجي خط ۾ پڇيو آهي. ته مان توڏانهن ڪڏهن ايندس؟

چري، تون مون کي سڏي ته ڏس! مان ڪائنات جون سموريون سرحدون اورانگهي، پابندين جي ديوارن کي ڪيري، زندان جي زنجيرن کي ٽوڙي تنهنجن قدمن تي اچي سر رکندس. اسين منڪر، زندگيءَ ۾ فقط هڪ سجدو ڪندا آهيون. مون توکي سجدو ڪيو آهي. تون مون کي سڏي ته ڏس، منهنجي تعبير! مان پنهنجيءَ دل لاءِ توکان درد جو نذرانو وٺڻ ايندس. مان توکان قربتن جي ساعت جي خيرات نه گهرندس. مان تنهنجي طفيل پنهنجو دامن غمن سان ڀري موٽي ويندس. مون کي تنهنجي جواب جو انتظار پڄل شيشي وانگر روح ۾ ڇپندو رهندو.

فقط تنهنجو

توکان سواءِ ڪنهنجو به نه.

زمان حال جو عيني گواه

جيگل منهنجي ماءُ،

اڄوڪي ٽپال ۾ تنهنجو خط مليو آهي. دنيا جي ڪنهن به ماءُ پنهنجي پٽ کي اهڙي نموني نه ڄاتو ۽ نه سڃاتو هوندو. جهڙي نموني تو مون کي ڄاتو ۽ سڃاتو آهي. منهنجي زندگيءَ جو ڪو راز تو کان پوشيده نه آهي. منهنجي ڪا آرزو ڪا تمنا تو کان مخفي نه آهي. دنيا جي ڪنهن به پٽ پنهنجي پهرين ۽ آخري محبت جو اهڙي نموني ماءُ سان ذڪر نه ڪيو هوندو. جهڙي نموني مون توسان ڪيو آهي. ۽ دنيا جي ڪنهن به ماءُ پنهنجي پٽ ۽ سندس پهرين ۽ آخري محبت لاءِ اهڙي نموني دعائون نه ڪيون هونديون، جهڙي نموني تو منهنجي لاءِ ۽ سنڌوءَ لاءِ دعائون ڪيون آهن.

گذريل هفتي سنڌو اسلام آباد آئي هئي هميشه وانگر اوچتو آئي هئي ۽ بنا اطلاع جي آئي هئي. اهو سمورو ڏينهن مان اسٽوڊيوز جي حوالي هوس، جتي يونيورسٽيءَ جي هڪ تعليمي پروگرام جي رڪارڊنگ ڪرائي رهيو هوس. سنڌو ڪلاڪ کن چيني وٽ ويهي هلي ويئي هئي. سمورو ڪلاڪ چيني کان منهنجي باري ۾ پڇندي رهي هئي - ته مان ڪيئن آهيان. آڏين پچائن سبب پريشان ته نه آهيان؟ اڄ ڪلهه ڇا لکي رهيو آهيان ۽ اڄ ڪلهه ڪهڙا ڪهڙا ڪتاب پڙهي رهيو آهيان؟

سنڌو دنيا جي واحد هستي آهي، جيڪا منهنجي لکڻ واري ڪمري جي اڪيلائين ۾ هلي ايندي آهي، ۽ منتشر تحريرن وارا پڪڙيل کاغذ پڙهي ويندي آهي. ورنه، منهنجي ڪابه تحرير، شايع ٿيڻ کان اڳ سنڌوءَ کان سواءِ ڪنهن به پڙهي نه ڏني آهي. سنڌو منهنجي لکڻ واري ڪمري ۾ ويئي هئي. منهنجي پيد تي لکي ويئي هئي شاه سائين جي هڪ بيت جي ست:

ڪانڌ منهن ۾ ڏڪڙا، سيڪيندي سونهان.

ان رات مان دير سان گهر موٽيو هوس. ٿڪل هوس. ڪٿ تي لپتي پيس. چينو منهنجي پاسي ۾ اچي ويٺو. ڪيتري دير تائين سنڌوءَ جون ڳالهيون ڪندو رهيو. پوءِ هن ڏاڍي عجيب ڳالهه ڪئي. چيائين، ”جڏهن به سنڌو اسان جي گهران ٿي ويندي آهي، تڏهن ڪيترن ڏينهن تائين مون کي گهر ۾ هر طرف روشني نظر ايندي رهندي آهي.“

مان اٿي ويهي رهيس.

امڙ، لڳيم ٿو اسان جو چينو تاريخ ۾ ڪنهن نئين باب جو اضافو ڪندو. هو زمان حال جو عيني گواه آهي. وقت جو امين آهي. سندس سوچ اسان جي محدود معاشرتي سرشتي جي گرفت کان تمام مٿانهين، ۽ آزاد آهي. هن شاه سائينءَ جي ست متعلق ڳالهائيندي چيو، ”ڏک فقط منهن ۾ نه لڳندا آهن. اڄڪلهه پنيان، پنيءَ تي به وار ٿيندا آهن. اهڙن وارن جا ڏک ڪير ته سيڪيندا! پٺ ۾ اهڙا ڏک سيڪيندي ڪوبه لڄ نه مرنڊو.“

مون چيني کي ڳرائڙيءَ ۾ پري ڏاڍو پيار ڪيو.

امڙ، ميلي جي موقعي ته سچل سائينءَ متعلق مضمون نه لکڻ جو توهون کان سبب پڇيو آهي. تون

ته ڄاڻين ٿي، منهنجي ماءُ، ته سچل سائينءَ متعلق جيڪي ڪجهه مان لکندس، سو جيئن جو تيئن هرگز شايع ٿي نه سگهندو. ڪشمور کان ڪراچيءَ تائين، سموري سنڌو ماڻهيءَ ۾ مان سچل سرمست کي تصوف جو شهنشاهه تصور ڪندو آهيان. سندس فلسفي جو سمورو اسرار مون کي سچل سائين جي ٻن بيتن جي ٻن آخري شعرن ۾ مخفي نظر آيو آهي. پهرين بيت جي آخري ست آهي:

سچو آهي سبحان ماڻهن ليکي آدمي،

۽ ٻي بيت جي آخري ست آهي:

اوڏو ڪين آيا، عقل وارا عشق کي.

سچل سائين تمام جديد شاعر آهي. هو اڃان به پنهنجي وقت کان گهڻو اڳتي آهي. اهوئي سبب آهي جو سچل متعلق دل کولي لکڻ مهل هيءُ معاشرو تمام تنگ دل، تنگ نظر ۽ بيحد دقيانوسي محسوس ٿيندو آهي. بهرحال منهنجي ماءُ، مان سچل سائين متعلق ڪجهه لکڻ جي ڪوشش ڪري ڏسندس.

في الحال موڪلايون ٿا.

تنهنجو پٽ.

مون کي دعا نه ڏيو

مان ڪجهه ڏينهن کان ذهني طرح نيڪ نه آهيان. اندر ۾ آرام ڪونهي. تصور جي رڻ ۾ متضاد خيالن جو راڙو آهي. عذاب هميشه هڪلائين ۾ برداشت ڪبو آهي. پر، ڪنهن ڪنهن وقت دل ڪندي آهي ته، ڪو هجي، جنهن سان اندر جو حال اورجي - ڪو هجي، همدرد هجي، پنهنجو هجي، جنهن سان تڙيل پڪڙيل ويچارن جو اظهار ڪجي! اهي ڪي نصيبن وارا هوندا، جن کي حال اورڻ لاءِ حبيب ملندا هوندا. ورهيه ٿيندا، جو مون شڪايتن جا دفتر بند ڪري ڇڏيا آهن.

اڄ دل ڪري ٿي Absurd لکان، بي مقصد لکان، بي مطلب لکان، بي معنيٰ لکان، بعيد از قياس لکان. ڪجهه اهڙو لکان، جنهن جو نه منڍ هجي ۽ نه پڇاڙي. ڪا اهڙي تحرير لکان جيڪا تجردي فن وانگر بيزار ڪندڙ هجي. بس، مان ائين ئي آهيان. جڏهن به ذهني طرح پريشان ٿيندو آهيان (پريشان لفظ سان مان متفق نه آهيان - مان پنهنجي ذهني ڪيفيت جو چڱيءَ طرح اظهار ڪري نه ٿو سگهان) تڏهن تجردي لکندو آهيان، پڙهندڙن کي سمجهه ۾ نه ايندو آهيان. هو مون کي بددعا ٿو ڏيندا آهن - منهنجي حق ۾ دعا نه ڪندا آهن.

منهنجي ماءُ منهنجي حق ۾ دعا ڪندي هئي. مون زمان ماضي استعمال ڪيو آهي. مون کي زمان حال استعمال ڪرڻ گهرجي. ماءُ ۽ ماءُ سان وابسته جذبا زمان ماضي نه ٿيندا آهن. منهنجي ماءُ منهنجي حق ۾ دعا ڪندي آهي.

مون کي پنهنجي ماءُ سان همدرد آهي. مون پنهنجيءَ جيگل ماءُ کي اڪثر سمجهايو به آهي، ته ماءُ، منهنجي حق ۾ دعا نه ڪندي ڪر. تنهنجي دعا سنڌيءَ ۾ لکيل درخواست وانگر ابتو اثر ڪندي آهي. هو منهنجي ماءُ آهي. هن مون کي چڻيو آهي. پنهنجي پيار تان هٿ ڪڍي نه سگهي آهي. هميشه منهنجي حق ۾ دعا ڪندي آهي.

سنڌو منهنجي حق ۾ دعا نه ڪندي آهي. کيس خبر آهي ته مان نثر آهيان. عذابن جا ڪنڊا چونڊي پنهنجين پنڀڻين ۾ تنبي ڇڏيندو آهيان. سنڌو چوندي آهي، نثر لاءِ دعا نه ڪبي آهي. هڪ دفعي سنڌوءَ کي يقين ڏيارڻ لاءِ ته مان نثر نه آهيان، ۽ مان عنقريب سڌري پوندس، مون ڏيڍ ڪلاڪ تائين سنڌوءَ جو مٿو کاڌو هو. ايسپري جون چار گوريون کائڻ کان پوءِ سنڌوءَ چيو هو ”تنهنجي سڌرڻ جي عمر گذري ويئي آهي. تون قيامت تائين نثر رهندين.“

سنڌوءَ جي فتوا سان مون کي پيار آهي. هو منهنجي حق ۾ دعا نه ڪندي آهي. شل سندس سيند سائي رهي. وٽن جا پاڇا وڌي ويا آهن. شام جو وقت آهي. مان سمنڊ جي ڪناري تان ڪوڏ ميڙي رهيو آهيان. مون واريءَ تي گهرڙو ٺاهيو هو. وير آئي. گهرڙو ڊهي ويو. مان وقت جي پيچرن ۾ ماضيءَ جي نشانن جو متلاشي آهيان. بيوقوف آهيان. مان ننڍڙو بيوقوف آهيان. سرمار ٿيمر ويلر دنيا جو عظيم بيوقوف آهي.

ائين ڪونهي ته پڪاسو هو بهو زندگيءَ جهڙيون تصويرون ٺاهي نه سگهندو هو! هو وڏو فنڪار هو.

هن تجريدي فن ذريعي نيوكليئر دؤر جي انسان کي منتشر ذهن جي اظهار لاءِ راهه ڏني آهي. مان يقين سان ته چئي نٿو سگهان ته البرڪاميو تجريدي فن جي موجد پيولوپڪاسو جو معتقد هو. يا نه، پر مان ايترو سويقن سان چئي سگهان ٿو ته ڪاميو جي تحريرن کي جيڪڏهن رنگن وسيلي ڪينواس تي پکيڙيو وڃي، ته هوند پڪاسو جو تجريدي فن ٿي پوي.

فيصلي جو طلسم

جيگل منهنجي ماءُ،

ڪالهه رات کان دل اداس آهي. اندر ۾ گهٽ ۽ پوسٽ آهي. روح غمن جي پوجهه هيٺان دفن آهي. مون کي ياد آهي، مون ڪنهن ڪهاڻيءَ يا ڊرامي ۾ هڪ هنڌ لکيو هو ته غم ڪڏهن ڪڏهن وڻ ويڙهيءَ وانگر انسان جي اندر ۾ پنهنجو پاڻ پيدا ٿي پوندو آهي ۽ پوءِ سندس سموري وجود کي ويڙهجي ويندو آهي. منهنجو جملو پڙهي، تو پنهنجي خط ۾ مون کان پڇيو هو ته مان غم پسند ٿي پيو آهيان ڇا؟ ان دفعي مان تنهنجي سوال کي لنوائي ويو هوس. تون منهنجي عظيم ماءُ آهين. تو منهنجي خاموشيءَ مان اندازو لڳائي ورتو هو ته مان توکان ڪجهه لڪائڻ چاهيان ٿو. شايد اهو ئي سبب آهي، جواج تائين تو بيهڙ پنهنجو سوال نه ورجايو آهي.

منهنجا ڪي فيصلا ڪير ٿر جبل وانگر اٿل هوندا آهن، ۽ ڪي فيصلا جتاءِ نه ڪندڙ ۽ ڪچا هوندا آهن ۽ مٽيءَ جي مانڊاڻ وانگر ڀري پوندا آهن. فيصلو ڪيو هوم ته پنهنجين شخصي ۽ ذاتي پریشانين جو ذڪر توسان ڪڏهن نه ڪندس. پنهنجن وهمن، پنهنجن سنسن جو ذڪر توسان نه ڪندس. انهن ڀرمن جو ذڪر نه ڪندس، جيڪي پڇي پوندا آهن. انهن خوابن جو توسان ذڪر نه ڪندس، جيڪي ٿئي پوندا آهن، پر سندن تعبير جي ڪڙي منهنجي ذهن مان ٿئي نه سگهندي آهي. اڄ منهنجي هڪ فيصلي جو طلسم ٿنو آهي. اڄ دل ضد ڪري بيٺي آهي، ته توسان اندر جو حال اوريان. ان خواب جو ذڪر ڪريان جنهن ڪالهه رات کان مون کي پریشان ڪري ڇڏيو آهي. منهنجي جيگل، منهنجي منڙي،

منهنجي ابتدا، منهنجي انتها، ڪالهه رات مون توکي روئيندي ڏٺو هو. تنهنجي روئڻ ۾ ايڏي عظمت هئي جو مان تنهنجا لڙڪا گهٽ جي همت ڪري نه سگهيس. مان تو ڏانهن ڏسندو رهيس. تون عرش جي بلندين وانگر روئيندي رهينءَ. تون سنڌ جي تاريخ وانگر لڙڪا لاڙيندي رهينءَ. مان تنهنجي سامهون هوندي، تنهنجي ويجهو هوندي به تنهنجا لڙڪا اڳهي نه سگهيس. تو کي ڇهي نه سگهيس. ان وقت منهنجي ذهن ۾ شعوري طرح اها تمنا جاڳي اٿي، ته تون پنهنجو سمورو غم، سمورو ڏک مون کي ڏيئي ڇڏ. مان توکي روئيندي ڏسي نه سگهندس. مان آسمان ۾ باهه ۽ ڌرتيءَ تي دوزخ ڏسي سگهندس، پر تنهنجين عميق اکين ۾ غم جو سانوڻ ڏسي نه سگهندس. اوچتو خواب ٿئي پيو مان اڌ رات جو جاڳي پيس، پاسي واري ڪٽ تي چينو سمهيو پيو هو. معصوم، ننڍڙو، مون کيس پاڪر ۾ ڀري پيار ڪيو.

منهنجو روح تنهنجي روح جو هڪ حصو آهي. مان تنهنجو غم، تنهنجو ڏک، ۽ انهن جو سبب ڄاڻان ٿو. مون پيل جي پنن تي لکيل تاريخ جا صفحا گهوتي پي ڇڏيا آهن. توسان ٿيل ڪيس مون کان لڪل ناهن. توسان ٿيل دغا ۽ فريب مون کان مخفي ناهن. ان رات خواب ٿيڻ کان پوءِ مون پنهنجي ڊائريءَ ۾ لکيو:

”مون کي پنهنجي جيگل ماءُ جي دشمنن جي ڳولا آهي. مون کي امڙ ماءُ جي ويرين جي تلاش آهي. مان پنهنجي پيءُ جي بدلو نه وٺندس، ڇو جو مان هٽمليت ناهيان، ۽ مون کي ڪنهن شيڪسپيئر نه خالقو آهي. مان پنهنجي ماءُ جو بدلو وٺندس. مون ڪوي ڪاليداس کي وڃڻ ڏنو آهي. مان شڪنتلا جو بدلو وٺندس. مون نصيب جي ليڪ چڪي ڇڏي آهي. مون کي، منهنجي انتقام کي پنهنجي جيگل جي ويرين ۽ دشمنن جي ڳولا آهي.“

ڊائريءَ جو ورق لکڻ کان پوءِ، باقي بچيل رات چنڊر جو هڪ رڪارڊ ٻڌندي ڪاٽي ڇڏيم ته، ”ڊڪ درد سهندي سهندي دل ٿي چري چري آ.“

مون کان اڳ چينو صبح جو ننڊ مان سجاڳ ٿيو هو. منهنجي ڊائريءَ پڙهي هٽائين. ساڳئي صفحي تي لکيو هٽائين، ”ادا، اسين گوتم جا گيانِي آهيون، پڪشو آهيون. اسان جي مسلڪ ۾ معاف ڪري ڇڏڻ کان وڏو ٻيو ڪو انتقام ڪونهي.“

مون کي چينو پنهنجي سوچ سان اڪثر حيران ڪري ڇڏيندو آهي. چڱو امڙ، موڪلايون ٿا.

تنهنجو ويراڳي پٽ.

ري آڏورباب

هيءُ انهن ڏينهن جي ڳالهه آهي جڏهن مان پنهنجي جيگل ماءُ سان گڏ رهندو هوس. هڪ رات مان دير سان گهر پهتس. امان مون کي دال ماني ڏيندي پڇيو ”ايتري دير تائين ڪٿي هئين؟“

گرهه کائيندي ورائيم، ”هڪ ري آڏورباب ويني وڃايم.“
”امان چيو“ ته مون جيڪي افواهه ٻڌا آهن، سي صحيح آهن.“
پڇيم، ”ڪهڙا افواهه؟“
امان چيو ”ته تون اڄ ڪلهه هڪ ري سان محبت پيو ڪرين.“
”محبت ڪبي ناهي، محبت ٿي ويندي آهي.“ مون چيو ”منهنجن دشمنن توکي اجايو پڙڪايو آهي.“

”تنهنجن دشمنن مون کي پڙڪايو آهي!“ امان چيو ”مان تنهنجي ماءُ آهيان ۽ تنهنجن افعالن کان واقف آهيان.“

مون احتجاج ڪندي چيو ”پر مون کي ان ري سان محبت ناهي.“
امان پڇيو ”ته پوءِ ان ري آڏورباب ڇو وڃائيندو آهين.“
”ان لاءِ جو هوءَ ري آهي.“ چيم، ”۽ ري آڏورباب وڃائبو آهي، سارنگي نه وڃائي آهي.“
امان انڪار ڪندڙ ٿي چيو ”مون کي پڪ آهي، تون ان ري سان محبت ڪندو آهين.“
ذري گهٽ رڙ ڪندي چيم، ”اهو غلط آهي امان.“
امان سختيءَ سان چيو ”مرد جيستائين ڪنهن ري سان محبت نه ڪندو آهي، تيستائين ان ري آڏو رباب نه وڃائيندو آهي. مون کي يقين آهي ته تون ري سان محبت ڪندو آهين.“
چيم، ”مان چئي چڪو آهيان ته محبت ٿي ويندي آهي، ڪٿي نه ويندي آهي.“
امان پڇيو ”اهو ڪهڙي فلم جو مڪالمو آهي.“
”مٿو ڪنهندي ورائيم، مون کي خبر ناهي.“
”ته پوءِ ڪيئن ٿو چوين ته محبت ٿي ويندي آهي ۽ ڪٿي نه ويندي آهي.“ امان ڪجهه ڪاوڙ وڃان پڇيو ”تون مجنونءَ جو پڦاڻ آهين ڇا؟“

چيم، ”مون کي ان ري سان محبت ناهي.“
”چوناهي!“ امان چيو ”مون ٻڌو آهي ته اها ري نهايت سهڻي آهي.“
”هوءَ برابر سهڻي آهي.“ مون چيو ”پر سندس هاضمو ڏاڍو تيز آهي.“
امان پڇيو ”ڇا هوءَ سيمينٽ ۽ لوهر هضم ڪري ويندي آهي.“
چيم، ”اهو ڪم فقط سرڪاري عمارتن جا ٺيڪيدار ڪندا آهن.“
”ته پوءِ هاضمو ڪيئن تيز اٿس؟“

”هونءَ ته مون تي مهربان آهي، پر ماني بي رحم ٿي کائيندي آهي.“
”ڪيئن؟“

”هڪ دفعي چيني هوٽل ۾ اڪيلي سر سٺ رپين جي ماني کائي ويئي هئي.“
”ماڻهو محبت ۾ جان جي بازي لڳائي ڇڏيندا آهن.“ امان چيو. ”تون پنهنجي محبت لاءِ سٺ رپين جي چوٽ به برداشت ڪرڻ لاءِ تيار ناهين!“
”مان ڪالمسٽ ۽ افسانه نگار آهيان.“ چيم. ”منهنجي هڪ ڪهاڻي ۽ هڪ ڪالم جو معاوضو ڇولن جي هڪ پليٽ جي برابر آهي.“
امان چيو. ”تون ڪهاڻيون ۽ ڪالم لکڻ ڇڏي ڏي ۽ صدر ۾ ڇولا پٽا وڪڻڻ شروع ڪر. ان طرح تون مصيبتن کان به بچي ويندين.“
پچيم، ”سو وري ڪيئن؟“

امان چيو، ”پوليس، سي آءِ ڊي ۽ چغلخور ڪامورا تنهنجو پيڇو ڇڏي ڏيندا.“
امان جي ڳالهه مون کي دل سان لڳي. اها ڳالهه مون پنهنجي سهڻي من موھڻي رڍ سان به ڪئي. رڍ کي چيم، ”عزت ۽ سلامتيءَ واري زندگي گذارڻ لاءِ مان ڪهاڻيون ۽ ڪالم لکڻ ڇڏي ڏيندس ۽ صدر ۾ ڇولا پٽا وڪڻندس. خوب ڪمائيندس ۽ پوءِ تنهنجي آڏو اطمينان سان رباب ويهي وڃائيندس.“
رڍ پڇيو، ”پر تون منهنجي آڏو رباب ڇو وڃائيندو آهين؟“
چيم، ”ان ڪري جو تون رڍ آهين ۽ رڍ آڏو رباب وڃائبو آهي. الغوزو نه.“
هوءَ باهه ٿي ويئي. رڙ ڪندي پڇيائين، ”تون مون کي رڍ ٿو سمجهين!“
مان ڊڄي ويس. هيسيل آواز ۾ ڪائنس پچيم، ”ته ڇا، تون رڍ ناهين؟“
”نه.“ هن ڪاوڙ وڃان چيو، ”مان رڍ نه آهيان.“
”مون کي افسوس آهي جو مان اڄ تائين تنهنجو ۽ پنهنجو وقت ضايع ڪندو رهيو آهيان.“ هٿ لوڏيندي مون رڍ کي چيو، ”ڄڻو خدا حافظ اي خوبصورت رڍ.“
هن وڏي واڪ چيو، ”مان رڍ نه آهيان، پوک.“
مون رباب کي باهه ۾ وجهي ڪباب ڪري ڇڏيو.

تنهنجو اثاڻ ٿينڪو پٽ.

وجينتي مالا مان

هن مون کي چيو. ”ڪجهه ماڻهن جو خيال آهي، ته مان وجينتي مالا جهڙي آهيان.“
ان کان اڳ جو اوهان کي اهو ٻڌايان ته مون کيس ڪهڙو جواب ڏنو. مان نوجوان نسل کي وجينتي مالا بابت ڪجهه ٻڌائڻ ضروري سمجهان ٿو.

اڄوڪي نوجوان نسل کي خبر هجي ته، اسين جڏهن نوجوان نسل هئاسين، تڏهن وجينتي مالا فلمن جي مشهور هيروئن هوندي هئي ۽ پنهنجي حسن سان ماڻهن جا گهر تباهه ڪندي هئي. انهن ڏينهن ۾ اقوام متحده طرفان اشتراڪي ۽ سرمائيدار ملڪن وچ ۾ جنگ نه ڪرڻ واري معاهدي بابت جڏهن ڪوششون هليون هيون، تڏهن انهن ڪوششن ۾ وجينتي مالا کي تئين فريق جي حيثيت ۾ شامل ڪرڻ جي رٿ ميمبرن آڏو رکي ويئي هئي. مطلب ته هڻ ڪڍ هئي وجينتي مالا! اصل ڪونڌر ڪهندي هئي. اک اهڙي هئس. جو هڪ دفعي ڪنهن ڏانهن ڏسي، ته جيڪر مسڪين کي سڌ ٻڌ کان وانجهي وجهي!

هن مون کي چيو ”ڪجهه ماڻهن جو خيال آهي، ته مان وجينتي مالا جهڙي آهيان.“
مبارڪ ڏيندي ڪانس پيچيم. ”بمبئيءَ ڪڏهن ٿي وڃين؟“
اچرج ۾ پئجي ويئي. پڇيائين، ”مان بمبئي وڃي ڇا ڪنديس؟“
”جيڪي وجينتي مالا ڪندي آهي.“ چيم. ”ڪجهه ماڻهن جو خيال آهي ته تون وجينتي مالا جهڙي آهين. تنهن ڪري توکي هر اهو ڪم ڪرڻ گهرجي، جيڪو ڪم وجينتي مالا ڪندي آهي.“
”وڏو ڪو بيشرم آهين!“ چيائين، ”مون کي اداڪاريءَ جي ترغيب ٿو ڏئين!“
”اهي بيشرم ناهن جيڪي توکي وجينتي مالا ٿا سڏين؟“
”مان پلا وجينتي مالا جهڙي ناهيان ڇا؟“
”نه“
”ڇو؟“

”ڇو جو مان دليپ ڪمار جهڙو ناهيان.“
سنڌ جي نوجوان نسل کي خبر هجي، ته اسين جڏهن سنڌ جو نئون نسل هئاسين، تڏهن دليپ ڪمار نالي هڪ شخص فلمن جو مشهور هيرو هوندو هو. دليپ ڪمار هو بهو ماڻهن جهڙو ماڻهو هوندو هو. بلڪ ماڻهو هوندو هو. اڄڪلهه جي اداڪارن وانگر گينڊو نه هوندو هو. ڏيرج سان مڪالما ڳالهائيندو هو. ڳالهائڻ ۾ شائستگي هوندي هئس. سندس ڳالهائڻ تي ڪڏهن به سلاجيت وڪڻڻ واري جو گمان نه ٿيندو هو.

اسين پاڻ ۾ ڳالهائيندا هئاسين. ائين ئي بيڪار بيسود ۽ بيمقصد. اسان جي ڳالهين جي نه ابتدا هوندي هئي، ۽ نه انتها، ڪڏهن ڪڏهن وڙهي پوندا هئاسين، ۽ پوءِ به - ٿي ڏينهن پاڻ ۾ نه ڳالهائيندا

هٽاسين. رٿل رٿل رهندا هٽاسين.

”تون برابر دليپ ڪمار جهڙو ناهين.“ هن چيو. ”پر، ڪجهه ماڻهن جو خيال آهي ته مان وجينتي مالا جهڙي آهيان.“

مون هن جي ڪاربن ڪجلين اکين ۾ ڏٺو. اتي مون کانسواءِ ٻيو ڪوبه نه هو. اهو منهنجو پنهنجو هن جي پتلي ۾ عڪس هو. مون چيو، ”مون کي وجينتي مالا وڻندي آهي، ڇو جو هوءُ تو جهڙي آهي.“
اهي انهن ڏينهن جون ڳالهيون آهن، جڏهن هوءُ ۽ مان سنڌ جو نوجوان نسل هٽاسين. اڄ، جڏهن مان هي ڳالهيون لکي رهيو آهيان تڏهن هوءُ پنهنجي گهر، پنهنجي مڙس سان خوش آهي ۽ ستن ٻارن جي ماءُ آهي، ۽ فيملي پلاننگ کاتي جو پيڙو ٻوڙي رهي آهي. شڪل وجينتي مالا جي ماءُ جهڙي ٿي ويئي اٿس.

گفتگو

ٽيليفون تي گفتگو.

ڳالهائيندڙ: ٻن گڙنگ ڪامورن جون گهر واريون.

راوي: هڪ ٽيليفون آپريٽر.

تحرير: بندو گندو يعني مان.

”هلو.“

”هلو.“

”ڇاپو پئي ڳالهائين نه؟“

”ٽن ڪٽيجان آهين نه؟“

”مون کي ڪٽيجان نه سڏيندي ڪر. مون پنهنجون نالو بدلائي ڇڏيو آهي. مان شنيلا شبنم آهيان.“

”ادي، تون شنيلا شبنم آهين، ته پوءِ مان به عندليب جاويد پرويز آهيان.“

”عندليب جاويد پرويز!“

”ها.“

”عندليب ته تو پاڻ تي نالو رکيو هوندو پر اهو مٿو ماريو جاويد پرويز ڪير آهي؟“

”منهنجو مڙس.“

”ان کان طلاق ورتي اٿئي ڇا؟“

”طلاق وٺڻ منهنجا دشمن!“

”ته پوءِ جاويد پرويز ڪير آهي؟“

”منهنجي گهر واري پنهنجون نالو بدلائي ڇڏيو آهي.“

”اڃا! ته ادا ان کان پاڻ تي جاويد پرويز نالو رکيو آهي!“

”مون ٻڌو آهي ادا ليمي به نالو مٽايو آهي؟“

”نه ادي هن فقط پنهنجي نالي جو انگريزيءَ ۾ ترجمو ڪيو آهي. اسلام آباد ۾ ان نالي سان ڏاڍو

مشهور آهي.“

”ڪيئن؟“

”سندس نالو هو ليمون. هن پاڻ کي مسٽر ليمون سڏائڻ شروع ڪيو آهي.“

”ڏاڍو سنئونالو آهي.“

”هڪڙي آمريڪي اداڪار جو نالو جيڪو ليمون آهي.“

”بس بس. جيڪو ليمون کان متاثر ٿي، هن پنهنجو نالو انگريزي ۾ ترجمو ڪري ليمي مان ليمون

ڪيو آهي.“

”شنيلا شبنم ڳالهه ته ٻڌ.“

”چئ ادي عندليب جاويد پرويز.“

”هن دفعي ٻوڏن مزو نه ڪيو.“

”معن حفاظتي انتظام اڳواٽ ئي ڪري ڇڏيا هئا.“

”پر تڏهن به صوبائي ۽ مرڪزي حڪومتن وڏي تعداد ۾ امدادي سامان ۽ رقم جاري ڪئي آهي.“

”ها. اسان توپوٽا ڪرائون بدران مرسيديز 220 ورتي آهي.“

”مون ڊائمنڊ (هيران) جو تاج، ۽ دهريءَ سميت پنجاهه تولن وارو سِيٽ ٺهرايو آهي.“

”ادي عندليب، مان سمجھان ٿي ڪو بدمعاش اسان جي گفتگو ٻڌي رهيو آهي.“

”سچ؟“

”ها.“

”مان ٿي مٽي بدمعاش لوفر جي خبر وٺان! سوئر، ڪميٽا، (سينسر)، بيشمر، بي حياءُ، (سينسر)، ٻن

معزز عورتن جي گفتگو ٿو ٻڌين!“

”ڇڏينس عندليب جاويد پرويز. اهڙي لوفر سان ڳالهائڻ ٺيڪ ناهي.“

”تون چوپن ٿي ته ڇڏي ٿي ڏيانس، نه ته جيڪر اهڙيون ست سريون ٻڌايانس جو ماڻس به نه ٻڌيون

هونديون.“

”مان مسٽر ليمن کي چونديس. هو ٽيليفون آپريٽرن جي سپريڊينٽ کي رپورٽ ڪري اهڙي

بدمعاش آپريٽر جا لاهه ڪڍائي ڇڏيندو.“

”وڌيڪ ڳالهائڻ ٺيڪ ناهي. چڱو خدا حافظ ادي شنيڊه شبنم.“

”خدا حافظ ادي عندليب جاويد پرويز.“

رمضان سڳور آيو آهي

هڪ ننڍڙو نينگر ڊوڙندو پنهنجي پيءُ وٽ آيو ان وقت سندس پيءُ چلم مان بڙڪا ڪڍي رهيو هو. هن پنهنجي پيءُ کي چيو ”بابا، رمضان اچي ويو آهي.“

”صبح کان وڏي صاحب کي گيهه جا ٻه ٽين ڏيڻ ويو. ته هيئنر شام جو موٽيو آهي!“ پيءُ چلم پري ڪندي پنهنجي پٽ کي چيو ”سڏ ڪرينس ته ڪل لاهي ڇڏيانس.“

”اهو رمضان ته اڃا تائين نه موٽيو آهي، بابا.“ نينگر چيو ”ٻيو رمضان آيو آهي.“

”ٻيو ڪهڙو رمضان آيو آهي؟“ پيءُ پڇيو.

”بابا.“ نينگر چيو ”ٻيو رمضان آيو آهي - جنهن ۾ پاڻ سنا سنا، سواڊي کاڌا، مٺايون، ميوا ۽ ڪير ۾ جليبيون وجهي کائيندا آهيون.“

”اڃا اڃا!“ پيءُ پنهنجي پٽ جي ڳالهه سمجهي ويو. چيائين، ”اٺين ڇهه ته رمضان شريف آيو آهي.“

”ها، بابا.“ نينگر چيو ”رمضان شريف آيو آهي.“

”ماشاء الله!“ پيءُ خوش ٿيو. پٽ کان پڇيائين، ”تو کي ڪيئن خبر پيئي ته رمضان شريف، ڀلائين ۽ برڪتن وارو مهينو اچي ويو آهي؟“

”مان برڪت عليءَ جي ڏيپوءِ تان ڪنڊ وٺڻ ويو هوس.“ نينگر چيو ”برڪت عليءَ ڪارڊ تي مون کي ڪنڊ نه ڏني. منهنجي سامهون هن هڪڙي ٻئي شخص کي اٺي رپئي سیر جي حساب تي پنج سیر ڪنڊ ڏيئي ڇڏي.“

پيءُ عجب ۾ پئجي ويو. پٽ کان پڇيائين، ”ان معاملي جو رمضان شريف سان ڪهڙو تعلق آهي؟“

نينگر وراڻيو ”گذريل سال، ۽ ان کان پر سال، جڏهن به ڪنڊ بليڪ تي وڪامي هئي، تڏهن ڪجهه ڏينهن کان پوءِ رمضان شريف آيو هو.“

”اهو ڪنڊ وارو وڏو ملعون آهي، پٽ.“

”۽ گيهه وارو؟“

”گيهه کي ڇا ٿيو؟“

”سچو گيهه ته توهان وڏي صاحب کي ڏياري موڪليو.“

”ها پٽ. رمضان شريف اچڻو آهي نه، تنهن ڪري وڏي صاحب کي سچو گيهه ڏياري موڪليم.“

”مان وري بناسپتي گيهه وٺڻ ويس. نه مليو. مارڪيٽ خالي آهي.“

”بدبختن ذخيره ڪيو هوندو ۽ هيئنر بليڪ تي وڪندا.“

”گوشت جي قيمت ۾ به برڪت پئجي ويئي آهي بابا. پندرهن رپئي سیر پيو وڪامي.“

”استغفر الله!“ پيءُ پنهنجي ڪنن تي هٿ رکيا. چيائين، ”ملعون مرندي ئي دوزخ ۾ ويندا.“

نينگر چيو ”رمضان شريف برڪتن وارو مهينو آهي، تنهن ڪري ڪارڪن جي قيمت به وڃي اٺين

- ڏهين رپئي سير تي بيٺي آهي.

”پلا صوفن جو ڪهڙو حال آهي؟“ پيءُ پڇيو.

پٽ ورائيو. ”اٺين - ڏهين رپئي سير پيا ملن.“

”هي وٺ هڪ سؤ رپيا.“

پيءُ پنهنجي پٽ کي سؤ جونوٽ ڏيندي چيو. ”ڏهه سير سٺا صوف وٺي وڃي صاحب جي گهر ڏيئي

اچ. وڏو صاحب وڏي ڌام ڌوم سان رمضان شريف ملهائيندو آهي.“

رٿائڻ کان اڳ

چيم، ”ساوڻ آيو آهي.“
ڪانٽس چرڪ ٺڪري ويو.
پڇيائين، ”راوڻ! ڪٿي آهي راوڻ؟“
”راوڻ نه، ساوڻ.“
”ها، ها، راوڻ.“
”ساوڻ، راوڻ نه، ساوڻ.“
”ٻڌان پيو ٻوڙو ٿوروئي آهيان! ٻڌاءِ ته ڪٿي آهي راوڻ؟“
”سائين منهنجا، راوڻ نه ساوڻ پيو چوان. سين الف سا، واءِ واءِ زير وءِ، ٿوڻ پيش ٿوڻ، ساوڻ.“
”اڃا اڃا! ساوڻ،“ هو ڪليو چيائين، ”اڄڪلهه سري لنڪا جي ڪرڪيٽ ٽيم آيل آهي. سوپانيم،
راوڻ به ڪرڪيٽ ٽيم سان گڏ هليو آيو آهي.“
مٿي تي هٿ رکيم. چيم، ”ڪمال آهي!“
پڇيائين، ”ڪهڙو جمال؟“
”جمال نه، ڪمال.“
”ها، ها، جمال، پر ڪهڙو جمال؟“
”نه، نه، جمال نه، ڪمال - ڪمال“
”پر ڪهڙو جمال؟ جمال ابڙو يا جمال رند.“
”سائين منهنجا، ڪمال پيو چوان.“ وڏي واڪ چيم، ”ڪمال.“
”بابا آهستي ڳالهه، پڙدا ٿو ڦاڙين.“ ٻنهي ڪنن تي هٿ رکندي چيائين، ”مان ٻوڙو ٿوروئي آهيان!“
مان ماڻ ڪري ويهي رهيس. وقت ڪاٽڻ لاءِ ٻوڙهي سان ڳالهائڻ موتمار تجربو پائيم.
هو ۽ مان ايئرپورٽ لائونج ۾ بيٺا هئاسين. ۽ هڪ اهم شخص جي اچڻ جو انتظار ڪري رهيا
هئاسين. هو ڪاموري جي حيثيت ۾ بيٺو هيو ۽ مان اخبار جي رپورٽر جي حيثيت ۾. جهاز جي اچڻ ۾
اڃا ڪجهه دير هئي. ٻوڙهي مون کان پڇيو، ”تون ڪير آهين؟“
”ڪيس ٻڌايم، مان رپورٽر آهيان.“
”رپورٽر! چيائين، ”تون رپورٽر آهين، يعني معزز مهمان جو سامان کڻڻ لاءِ ڦولي آهين.“
”رپورٽر نه سائين، رپورٽر“
”ها، ها، رپورٽر.“
”نه، مان رپورٽر ناهيان. مان هڪڙيءَ اخبار جو رپورٽر آهيان.“
”آهستي ڳالهه،“ ٻوڙهي چيو، ”مان ٻوڙو ٿوروئي آهيان،
مون کي ٻوڙهي جي حال تي رحم آيو. ڪيس چيم، ”هن عمر ۾ اهم شخصن جي آجيان ڪرڻ اوهان

لاءِ ضروري ناهي. اوهان کي آرام ڪرڻ گهرجي.“
”حرام!“ چرڪ ڀريندي پڇيائين، ”ڇا جو حرام؟“
”سائين، حرام نه، آرام ڀيو ڇوان.“
”ڇا جو ٿي حرام؟“
”آرام!“ رڙڪندي چيم، ”آرام آرام!“
”آهستي ڳالهه، اڙي ڦولي.“ پوڙهي چيو، ”مان ٻوڙو ٿور ئي آهيان.“
کيسي مان ڪاغذ کڻي ان تي لکيم، ”بزرگ، اوهان کي پبلڪ لائيف مان رٽائر ڪرڻ گهرجي، ۽
زندگيءَ جو باقي حصو بندگيءَ ۾ گذارڻ گهرجي.“ ڪاغذ پوڙهي کي ڏنم.
”تون مون کي پوڙهو ٿو سمجهين، اڙي ڦولي؟“ پوڙهو باهه ٿي ويو. کيسي مان ٽائپ ٿيل هڪ ڪاغذ
کڻي، مون کي ڏيندي چيائين، ”انگريزي پڙهيل ڦولي آهي، ته پڙهي ڏسي، نه ته ترجمو ڪري ٻڌايان.“
مون ڪائس ڪاغذ ورتو. ائونجاهه سالن* جي عمر ۾ کيس طبي طرح صحتمند سمجهندي کيس
نوڪريءَ ۾ Extension سان گڏ ترقي ڏيئي، پروجيڪٽ ڊائريڪٽر جو عهدو ڏنو ويو هو.

مونا ليزا ڏوٻياڻي

وچولي عمر جي هڪ ڏوٻياڻي اسان جي گهر جا ڪپڙا ڏوٽندي هئي. رنگ جي اچڙي، ڪجهه تلهڙي ۽ صحتمند هوندي هئي. انهن ڏينهن ۾ مان رتن تلاءَ پرائمري اسڪول ڪراچيءَ ۾ چوٿون درجو پڙهندو هوس، ۽ روزانو ڪپڙا ميرا ڪري اسڪول کان گهر موٽندو هوس.

مون کي ڏسندي هئي، ته منهن تي لازوال مرڪ تري ايندي هئس. چوندي هئي، ”ڪا، تنهنجا ڪپڙا ته مون کان اڃا ئي نه ٿا ٿين.“

هوءَ جڏهن مرڪندي هئي، تڏهن مون کي وٺندي هئي ۽ جڏهن مرڪندي نه هئي، تڏهن بلڪل گوگڙون ۽ جهڙي لڳندي هئي. مان سڏيندو هو مانس. گوگڙون!

پوءِ الاءِ ڇا ٿيو! مائي گوگڙون غائب ٿي ويئي. اسان پنهنجا ڪپڙا واشنگ وارن کان ڏوٽارڻ شروع ڪيا. ڪجهه ڏينهن تائين مائي گوگڙون ۽ ڪي مان ياد ڪندو رهيس. پوءِ سندس ياد منهنجي شعور مان نڪري لاشعور ۾ محفوظ ٿي ويئي. مان جڏهن به گوگڙون ڏسندو آهيان، مون کي مائي گوگڙون ڏوٻياڻي ياد ايندي آهي.

هڪ دفعي، ڪنهن رسالي ۾ مون مائي گوگڙون جي تصوير ڏسي ورتي. اها تصوير ڪيميرا جي نڪتل نه هئي، بلڪ ڪنهن مصور برش سان ٺاهي هئي. هيءُ انهن ڏينهن جي ڳالهه آهي، جڏهن مون رسالن مان تصويرون ڪڍي پنهنجي ڪمري جي پتين تي چنبڙائڻ جو شوق شروع ڪيو هو: اهو منهنجي لاءِ مڃن جي ساوڪ وارو دؤر هو.

رسالي ۾ گوگڙون ڏوٻياڻيءَ جي تصوير ڏسي مان ڏاڍو خوش ٿيس. رسالي مان تصوير ڪڍي، پنهنجي لڪڻ پڙهڻ واري ميز جي سامهون، پت تي چنبڙائي ڇڏيم.

ڪجهه سالن کان پوءِ آرٽ ۽ آرٽسٽن بابت هڪ ڪتاب جا صفحا ويني اٿلايم. اوچتو مائي گوگڙون ڏوٻياڻيءَ جي تصوير تي منهنجي نظر پئجي ويئي. تصوير اُها ئي هئي، جيڪا مون پنهنجي ڪمري جي پت تي چنبڙائي ڇڏي هئي. سوچيم ته پيلي مائي گوگڙون ۽ هڻي وڃي هنڌ ڪيو آهي! رسالن ۽ آرٽ ۽ آرٽسٽن جي ڪتابن ۾ پئي ڇپجي! الله جو شان آهي! مون جنهن رسالي مان مائي گوگڙون جي تصوير ڪڍي ورتي هئي، ان رسالي ۾ مائي گوگڙون بابت ڪجهه به لکيل نه هو. آرٽ ۽ آرٽسٽن واري ڪتاب ۾ مائي گوگڙون متعلق حيرت انگيز انڪشاف ٿيل هو. انڪشاف پڙهڻ کان پوءِ خبر پئي ته اها تصوير اصل ۾ مائي گوگڙون جي نه هئي. اها تصوير هوبهو مائي گوگڙون ۽ جهڙي ڪنهن ٻيءَ عورت جي هئي. هوءَ زانوڪي جيا ڪونڊو نالي ڪنهن شخص جي زال هئي، ۽ اُها تصوير 1504 ۾ اٽليءَ جي هڪ مصور ليونياردو ڊاونسيءَ ٺاهي هئي، جيڪو ساڳئي وقت سنگتراش، موسيقار، انجنيئر ۽ سائنسدان هيو. هن زانوڪي جيا ڪونڊو جي زال جي تصوير کي نالو ڏنو هو - مونا ليزا! تلهي، ڦيڦي، گوگڙون ۽ جهڙي!

ڪجهه عرصي کان پوءِ جڏهن دنيا جي وهنوار سان واسطو پيو، تڏهن خبر پئي ته انٽليڪچوئل

سڌائڻ لاءِ موناليزا جي تعريف ڪرڻ لازمي آهي. ان مان ذوق سليم جي خبر پوندي آهي. مان ڪجهه عرصي تائين ذوق سليم جو ثبوت ڏيڻ لاءِ ۽ انٽليڪچوئل سڌائڻ لاءِ زانوڪي جيا ڪونڊو جي زال جي تصوير جي تعريف ڪندو رهيس. پر مائي گوگڙون ڏوبياڻيءَ کي وساري نه سگهيس. جيڪا هوبهو موناليزا جهڙي هوندي هئي. ڪجهه اچڙي، ڪجهه ٿلهڙي ۽ وچولي عمر جي! اڄ مون کي مائي گوگڙون ڏوبياڻيءَ جي ياد دل تي تري آئي آهي. ڪالهه شام مون هڪ گرجا گهر جو پوڙهو ۽ ٿلهو پادري ڏٺو هو. هو به هوبهو موناليزا جهڙو هو.

ڄمندي ڄام

اسان جو دلبر سنگتي فدا حسين ڦوڏنو اوچتو ئي اوچتو غائب ٿي ويندو آهي ۽ پوءِ وري اوچتو ئي اوچتو ظاهر ٿي پوندو آهي. ڪالهه رستي تي ملي ويو. پريشان پئي ڏٺو. ڪڇ تي ٿن - چئن سالن جو پٽ هجيس ۽ ذري گهٽ ڀڄندي پئي ويو. پٺيان سڏ ڪيو مانس. بيهي رهيو. پڇيو مانس، ”خبر آهي ڦوڏنا، پرايو ٻار چورايو اٿئي ڇا؟“ ڦوڏني چيو ”پنهنجي ٻولي سڌار گذر. چورائين شيون آهن. ٻار اغوا ڪيا آهن. بهرحال، هيءُ منهنجو پنجن نمبر پٽ آهي.“ ٻولي سڌارڻ بابت مون سندس ٿورا مڃيا. پوءِ پڇيو مانس، ”پنهنجي پٽ کي ڪٿي ڪيڏانهن ڏوڏندو پيو وڃين؟“

”ڊاڪٽر ڏانهن.“

”خير؟“

”منهنجو پنجن نمبر پٽ پائلي ڪائي ويو آهي.“

”پائلي، يعني چار آنا؟“

”هائو.“

”ان ۾ ڪهڙي وڏي ڳالهه آهي!“ چيم. ”تو کي ته خوش ٿيڻ گهرجي، ڦوڏنا.“ ”عجيب بيوقوف ماڻهو آهي!“ ڦوڏني چيو. ”منهنجو پٽ چار آنا ڪائي ويو آهي ۽ تون چوين ٿو ته اها وڏي ڳالهه ناهي!“

”هن عمر ۾ تنهنجو پٽ چار آنا نه کائيندو ته ڇا چار هزار ڀريا کائيندو؟“

”تون منهنجي پريشاني سمجهي نه سگهندين. مان ڊاڪٽر ڏانهن وڃان پيو.“

”مان تنهنجي پريشاني سمجهي سگهان ٿو.“

”ڏوڙ سمجهي سگهين ٿو.“

”تون چاهين ٿو ته تنهنجو پٽ ڄمندي ڄام هجي ۽ ننڍيءَ وهيءَ ۾ ئي سرڪاري فنڊ ڪاٽڻ شروع ڪري.“

”تو سان ته خدا پڄندو گذر!“ ڦوڏني چيو. ”منهنجو پٽ چار آنا ڪائي ويو آهي، تنهن ڪري پيٽ ۾ سور اٿس.“

”شروعات ۾ ائين ئي ٿيندو آهي.“ چيم. ”تون فڪر نه ڪر ڦوڏنا. تنهنجو پٽ انشاءِ الله چار آنا هضم ڪري ڇڏيندو.“

ٻارڙو کلي پيو.

”ڏس!“ چيم، ”منهنجيءَ ڳالهه تان ٻارڙي کي به ڪل آئي آهي.“

ڦوڏني غور سان پنهنجي ننڍڙي پٽ ڏانهن ڏٺو. چيائين، ”هي ته سچ پچ کلي پيو. شايد پيٽ جو سور

لهي ويواڻس.

”نه فقط پيت جو سور لهي ويواڻس، پر وڏي صفائيءَ سان چار آنا به هضم ڪري ويو آهي.“ ڦوڏني
کي چيم، ”توڪي خوش ٿيڻ گهرجي ڦوڏنا، ته تنهنجو پٽ ڄمندي ڄام آهي.“
ٻارڙو تازيون وڄائي ڪلڻ لڳو.

سچو آهي سبحان

آواز آيو:

”هادي مريد هڪ ٿيو، تفاوت نه ڪن،
عابد ۽ معبود سو هڪ نگاهه ڀسن،
ڀاڻ پڙهي، ڀاڻ بيهي، ڀاڻ ئي سجدو ڪن.
ڀاڻ مڙيوئي ڀاڻ ٿيو، نوڙي نوڙت ڪن.“
منهن ورائي ڏنم، ڪو نظر نه آيو. ساهه منهنجي سيني ۾ ابا بيل جي اڏام وانگر لڇڻ لڳو. پڇيم،
”ڪير آهي؟“

جواب مليو:

”پڇو نه منهنجي ذات، جوئي آهيان سوئي آهيان،
اچڻ اسان جو ٿيو آتاهين، جاتي ڏينهن نه رات،
وڏي واڪ پڇيم، ”ابن عطا ته نه آهي؟“
”جي مڃن ٿا آدمي، سي نه مڃان مان،
ڪوئي آهيان آءُ، جو ٻانهون ڪنهن جو نه ٿيان.“
”نه تنهنجو آواز اوڀرو آهي، نه تنهنجو فلسفو اوڀرو آهي.“ چيم، ”مون کي پڪ آهي، ته تون ابن
منصور الحلاج آهي.“

جواب مليو:

”رت منجهارون پنهنجي، وضو ڀر ڪر،
ايءُ نماز عشق جي، تهون پوءِ پڙهن.“
”مون کي خبر آهي. حلاج جا هٿ جڏهن ڪپي ڇڏيا هئا، تڏهن هن رت سان وضو ڪيو هو.“
بي تابي مان چيم، مون کي پڪ آهي، تون ابن منصور الحلاج آهي.“

جواب مليو:

”جتي ماڻهن ميڙ آه، آءُ تن تي ناهيان،
سسي سنڀاڻيان، پٺيءَ شاهه حلاج جي.“
پڇيم، ”ته پوءِ ابوبڪر الشبلي آهي؟“

جواب مليو:

”سوز گداز ۽ غم، مڙيوئي معافي ٿيو

مار دمامين دم،

عاشق انا الحق جو.“

”تون الحلاج آهي. تون الشبلي آهي.“ چيم، ”مون توکي سڃاتو آهي. تون سچل سرمست

آهين.

آواز آيو:

”ادب اٿئي اوت، اوت ته اڳاهون ٿئين،

مار نغاري چوٽ، عاشق انا الحق جي.“

وڏي واڪ چيم، ”انا الحق آواز هيءُ، ته سارو تنهنجي رازا ترس او سرمست. مون سان ڳالهائ.“
آواز ويجهو آيو:

ڏٺو تماشو تيغ جو ڪوپن ڪنڌ ڪپائي،

دين ڪفر مون نڪري، تُو انا الحق الائي.“

رٺم، سڌ ڪيم. چيم، ”مان اوندهه جي اوڙاهه ۾ ٿاڦوڙا هڻي رهيو آهيان، مرشد!“
سچل سائينءَ ورائيو:

”جهڙو آهين، تهڙو هوندين، فاني ٿيندين ڇا؟

سڌ پنهنجي سر جي، ڪامل پيڙيءَ ڪا،

ڳالهه نه سمجهيئي سان، آوازي انا الحق جي.“

”واتون ويهه ٿيون! مان ڪيڏانهن وڃان؟“ چيم، ”ڪا وات ڪنهن وات جي پڇاڙي آهي ۽ ڪنهن

وات جي پڇاڙي، ٻئيءَ ڪنهن وات جي شروعات آهي!“

جواب مليو:

”ٻيو ڪو ڄاڻ محض گناهه، هر ڪنهن صورت آڀ الله.“

پڇيم، ”۽ شريعت؟“

جواب مليو:

”جيڪي آهي هت، هت پي اهوئي اٿئي،

پڇ اها ئي پٽ، تان تون اهوئي رهين.“

پڇيم، ”۽ ملن جي فتوا؟“

جواب مليو:

”مسجد ۽ محراب جي، ڪانهي چئن ڄاڻ،

پرين بينو پاڻ، ڪعبي ۾ ڪافر ٿي.“

پڇيم، ”زندگيءَ جو سفر؟“

جواب مليو:

”هڪ سفر ساعت، ٻيو سفر سال جو

پهريون تان راحت، پويون تان پوءِ رهيو.“

سچل سائينءَ کان پڇيم، ”۽ حقيقت؟“

جواب مليو:

”هو پي ڪي ڪي اچڻ و هو هي پي ڪي ڪي و هو“

نفي ۽ اثبات ڪون، پري خيال پيو
سچو سچ ٿيو ٻي ٻانهپ ٻولي ناهه ڪا.

جڏهن به رمضان جي تيرهين تاريخ ايندي آهي، منهنجي دل درازن ڏانهن ڇڪجي ويندي آهي. ظاهر مفاصلا مجبور ڪري جهندا آهن. روح کي وصال کان وانجهي جهندا آهن. تڏهن، هيڪلاين ۾، اڪيلائن ۾، دل جي گهراين ۾ سچل کي سڏي، ساڻس اندر جو حال اوري جهندو آهيان ۽ پوءِ، جڏهن اندر جو حال اڻپورو اوري وٺندو آهيان، تڏهن ڪائناتس موڪلائڻ مهل سندس ئي بيت جو ورلاپ ڪندو آهيان.

”شال نه وسرين تون، لوڪ سپوڻي وسري“

ٻڪر

عید پيري ٻڪرن جون قيمتون ٻڌي واٽڙا ٿي وياسين. مون ڦندڻ کي چيو ”ايندڙ سال قرباني واري عید تي تون ۽ مان ٻڪر ٿي پونداسين ۽ وڪامي وينداسين.“

”تنهنجي تجويز خراب ناهي.“ ڦندڻ چيو. ”پر اسان کي ڪير خريد ڪندو؟“

”چو اسين ٻڪرن کان به وياسين!“

”ماڻهو گونگا ٻڪر قربان ڪندا آهن. ڳالهائڻ وارا ٻڪر نه.“

”اسين ڳالهائڻ ڇڏي ڏينداسين.“

”۽ لڪڻ؟“

”لڪڻ به ڇڏي ڏينداسين.“

”پوءِ شايد وڪامي سگهنداسين.“

”اسين اڄ تائين تمام سستو وڪامندا رهيا آهيون. ڦندڻ.“ مون ڦندڻ کي چيو. ”ڇا اسين هڪ ٻڪر جيتري قيمت به نه لهڻون!“

انڪار ۾ ڪنڌ لوڏيندي ڦندڻ چيو. ”نه، اسين ٻڪر جيتري قيمت نه لهڻون.“

پڇيو مانس، ”ڇو؟“

جواب ڏنائين، ”ڇو جو اسين حلال نه آهيون.“

”تون پليل آهين ڦندڻ.“ مون چيو. ”اسين حلال جانور کائڻ جا حقدار آهيون، ته پوءِ پاڻ حلال ڇو نه آهيون!“

”نازڪ مسئلن تي توکي ۽ مون کي ڳالهائڻ جو حق ناهي.“ ڦندڻ چيو. ”اسين بهر حال ٻڪرن وانگر وڪامڻ لاءِ هلي پڙين تي بيهنداسين ۽ پوءِ وڪامي وينداسين.“

”نيڪ آهي.“ چيم، ”اسين پنهنجي قيمت پاڻ مقرر ڪنداسين.“

”بهر حال، اسين جيڪا به پنهنجي قيمت لڳايون، سا ٻڪر جي قيمت کان گهٽ هوندي.“ ڦندڻ چيو.

”پر اصل ۾ مسئلو آهي اسان جي ڪل جو.“

”ڇا جو مسئلو؟“

”اسان جي ڪل جو ڇا ٿيندو؟“

”اسان جي ڪل کڻي ويندا جماعتي ملان.“

”اتي تون پليل آهين.“

”ڇو؟“

”بابلا، اسان جي جسمن تي ڪل ڇڏي ڪٿي اٿائون!“

مان ڦندڻ جي ڳالهه ٻڌي حيران ٿيم. مون کي اوچتو خيال آيو ته اسان جي جسمن تي ڪل ته آهي ئي نه! مون ڦندڻ کان پڇيو. ”يار اسان جي ڪل ڪيڏانهن ويئي؟“

جواب ڏنائين، ”اسان جي ڪل جماعتي ملان اڳواٽ لاهي ويا آهن.“
پڇيو مانس، ”ڪجهه ڏنائون به، يا مفت ۾ ڪل لاهي ويا آهن؟“
ورائين، ”هڪ سرٽيفڪيٽ ڏيئي ويا آهن.“
پڇيم، ”ڇا جو سرٽيفڪيٽ؟“
ڦنڊڻ جواب ڏنو، ”ته اسين ملحد آهيون، دهر يا آهيون، ڪافر آهيون.“
مون ڦنڊڻ کان پڇيو، ”ملن جي سرٽيفڪيٽ جو ڏئيءَ در وڏو مرتبو آهي ڇا؟“
جواب ڏنائين، ”ان باري ۾ مرڻ کان پوءِ خبر پوندي.“

گلدستو ڏيندڙ ٻار

منهنجو ننڍڙو منڙو پاءُ چينو اخبار کڻي مون وٽ آيو. اخبار ۾ ڇاپيل هڪ تصوير ڏانهن اشارو ڪندي چيني چيو ”هن تصوير ۾ ٻه ٻار هڪڙي غير ملڪي مهمان کي گلدستو پيش ڪري رهيا آهن.“ مون تصوير ڏانهن ڏٺو. تصوير ۾ هڪ ٻار ۽ هڪ ٻارڙي خاص مهمان کي گلدستو پيش ڪري رهيا هئا. خاص مهمان جهڪي، ڏاڍي پابوھ مان ٻنهي کي پيار ڪري رهيو هو. ٻنهي ٻارن کي سنڌي وڳا پاتل هئا. ٻارڙي ڪلهن تي اجرڪ رکيو هو ۽ ڏاڍو ٺهيو پئي.

”برابر“ تصوير ڏسندي چيم، ”سنڌي لباس ۾ هڪ نينگر ۽ هڪ نينگري خاص مهمان کي گلدستا پيش ڪري رهيا آهن.“

چيني چيو ”هن دفعي ٻيو ڪو غير ملڪي مهمان جڏهن پاڪستان ايندو تڏهن مان ان مهمان کي هڪ گلدستو پيش ڪندس.“

مان چيني جي معصوميت تي ڪلي پيس.

چينو حيران ٿيو. پڇيائين، ”تون ڪلين چو ٿو ادا؟“

ورائيم، ”تنهنجي خواهش تي ٻيو ڪلان، چينا.“

”چو!“ چيني پڇيو ”مان سنڌي ٽوپي نه پائيندو آهيان؟“

”ها.“ ورائيم، ”تون ننڍي هوندي کان سنڌي ٽوپي پائيندو آهين.“

پڇيائين، ”۽ مان سٿڻ ۽ پهراڻ نه پائيندو آهيان؟“

”ها.“ ورائيم، ”ان لباس کان سواءِ تون ٻيو ڪو لباس نه پائيندو آهين.“

پڇيائين، ”۽ مان گهڻو ڪري ڪلهن تي اجرڪ نه ويڙهندو آهيان؟“

”برابر.“ ورائيم، ”تون اجرڪ ويڙهندو آهين.“

”ته پوءِ مان خاص مهمان کي گلدستو چو نه پيش ڪري سگهندس.“ چيني چيو ”جواب ڏي نه ادا.“

چيني ڏانهن ڏسندي چيم، ”مون اهو ڪڏهن چيو ته تون خاص مهمان کي گلدستو پيش ڪري نه سگهندين.“

جواب ڏنائين، ”مان تنهنجي ڪلڻ جو مطلب سمجهي ويو آهيان.“

”جيڪڏهن منهنجي ڪلڻ جو مطلب سمجهي ويو آهين، چينا، ته پوءِ توکي ان خواهش تان هٿ ڪڍڻو پوندو. تون خاص مهمان کي گلدستو پيش ڪري نه سگهندين.“

پڇيائين، ”آخر چو؟“

”چو جو تون ٻار هو ئي سنڌي ٽوپي، سنڌي ويس ۽ اجرڪ ڪندو آهين.“ ورائيم، ”جيڪي ٻار خاص مهمان کي گلدستو پيش ڪندا آهن، سي ان خاص موقعي تي سنڌي لباس ڪندا آهن. تنهن ڪري سندن لباس اڃا اجرا، قيمتي ۽ خوشبوءِ وارا ٿيندا آهن.“

هڪدم چيائين، ”پوءِ مان به هڪ وڳو خاص طرح اهڙي موقعي لاءِ جدا ڪري رکندس ۽ اهڙن

موقعن تي پيو پائيندس.“

چيم، ”تڏهن به تون خاص مهمان کي گلدستو پيش ڪري نه سگهندين.“

ڏاڍو حيران ٿيو. پڇيائين، ”ڇو؟“

وراڻيم، ”ڇو جو تون گريڊ 20، 21 ۽ 22 جي ڪنهن عملدار جو نه پٽ آهين ۽ نه پوٽو ۽ نه ڀاءُ آهين

۽ نه ڀائيڄو.“

رہبر سان گفتگو

مون رھبر کان پڇيو ”رھبر، ڪجهه شخص ٻين لاءِ تڪليف جو سبب ڇو ٿيندا آهن؟“
رھبر وراڻيو ”اهڙن شخصن کان پاسو ڪجي.“
چيم، ”پاسو ڪرڻ جي باوجود هو ٻين کي ڳولي لھندا آهن ۽ کين پريشان ڪري خوش ٿيندا آهن.
ائين ڇو آھي، رھبر؟“
جواب بدران، رھبر مون کان پڇيو ”وڃون ڏٺو اٿئي؟“
”ھا.“
”وڃون جي فطرت کان واقف آھين؟“
”ھا. ڏنگڻ سندس فطرت آھي.“
”۽ بگھڙ ڏٺو اٿئي؟“
”ھا.“
”بگھڙ جي فطرت کان واقف آھين؟“
”واقف آھيان. شڪار کي چيري ڦاڙي ڇڏيندو آھي.“
”شڪار ۽ شڪاريءَ جي باري ۾ توکي ٻئي ڪنھن دفعي سمجھائي ڏيندس.“ رھبر چيو ”في الحال
مان توکي انسان جي فطرت جي باري ۾ ڪجهه ٻڌائيندس. ادب سان دلچسپي اٿئي؟“
”توري گھڻي.“
”قصن ۽ ڪھاڻين ۾ اديب ڪنھن بيحد بهادر شخص کي هميشه شينھن سان تشبيھ ڏيندا آهن.“
”مون اهڙيون تشبيھون ڏٺيون آهن.“
”ساڳي طرح اديبن ڪنھن بزدل ۽ گيدي شخص کي هميشه گذر سان تشبيھ ڏني آھي. ائين آھي؟“
”ھا رھبر.“
”مطلب ته انسان جي فطرت ۾ شينھن واري شجاعت ۽ گذر واري بزدلي شامل آھي.“ رھبر چيو ”تو منهنجي هڪ
سوال جي جواب ۾ چيو آھي ته تو وڃون ڏٺو آھي.“
”برابر رھبر.“
”ڪجهه انسانن ۾ وڃون واري فطرت هوندي آھي. ٻين کي تڪليف ڏيڻ سندن فطرت ۾ شامل
هوندو آھي.“
”رھبر، اوهان مون کان بگھڙ جي باري ۾ به پڇيو هو!“
”ھا. ڪجهه انسانن ۾ بگھڙ واري فطرت هوندي آھي. ٻين کي چيري ڦاڙي ڇڏڻ ۾ سندن خوني
فطرت جي تسڪين ٿيندي آھي.“
”مون رھبر کان پڇيو. ”انسان جي فطرت ۾ سمورا حيواني جذبا شامل آهن؟“
”ھا.“ رھبر وراڻيو ”هڪ فرد انفرادي طرح، يعني اڪيلي سر جڏهن خون ڪندو آھي، تڏهن

معاشري جي نگاهن ۾ ڏوهاري ليکيو ويندو آهي. پر، ساڳيو ماڻهو جڏهن ٻين کي ترن ماڻهن سان ملي ٻئي ڪنهن ملڪ جي ماڻهن تي حملو ڪندو آهي. کين قتل ڪندو آهي، تڏهن سندس ڪردار ۽ عمل کي معاشرو عزت جي نگاه سان ڏسندو آهي.“

ادب سان چيم، ”جديد دؤر جي سياست مان جنگ جي تصور کي ڌار ڪري نه ٿو سگهجي رهبر.“
”تو جنگ جي تصور کي محدود ڪري ڇڏيو آهي ۽ مون وسيع مفهوم ۾ جنگ جو ذڪر ڪيو آهي.“ رهبر چيو. ”ويتنامين جي جنگ عظيم آهي. هنن پنهنجي ملڪ جو بچاءُ ڪيو آهي.“ بوليويا ۾ چيگيوارا جي جنگ عظيم آهي، جنهن ۾ هو ٻين جي حقن لاءِ لڙيو ۽ شهيد ٿيو. مون ان جنگ جو ذڪر ڪيو آهي، جنهن ۾ هڪڙي ڪريل معاشري جون فوجون ٻئي ملڪ جي سرحدن ۾ ڪاهي پونديون آهن ۽ اتان جي عوام کي ماري، قتل ڪري، سندن ملڪ تي قبضو ڪري وٺنديون آهن.“

”اوهان جو اشارو تاريخ جي ڪنهن خاص دؤر ڏانهن آهي؟“

”نه. منهنجو اشارو انسان جي سموري تاريخ ڏانهن آهي.“ رهبر چيو. ”جهالت ۽ حقيقتن کان منڪر هئڻ سبب انسان تي حيواني جذبا غالب پئجي ويندا آهن. اهڙن انسانن جي وجود سبب معاشرو ڪرندو آهي. سياست کي معاشرو جنم ڏيندو آهي. جنهن ملڪ جو معاشرو ڪريل هوندو، تنهن ملڪ جي سياست به ڪريل ۽ بدڪردار هوندي. اهو اصول اٿل آهي. تو فرد جي باري ۾ مون کان سوال پڇيو هو. مون توکي فرد جي انفرادي ۽ اجتماعي، يعني هيڪلي ۽ گڏيل عمل بابت جواب ڏنو آهي. فرد معاشري جو رازو ٿيندو آهي.“

مسئلو

هو هڪ يونيورسٽيءَ ۾ پروفيسر آهي. ڏاڍو زنده دل ۽ ڪل مک آهي. پر اوچتو ئي اوچتو اداس ٿي پوندو آهي. ڪالهه مون کان پڇيو هئائين، ”فلاڻي منستريءَ ۾ تنهنجو ڪو ڄاتل سڃاتل آهي؟“ انڪار ڪندي ڪانئس پڇيو هوم ”ڇو خير ته آهي نه؟“

ٿڌو سا هه ڪنيو هئائين. پوءِ چيو هئائين، ”سڀاڻي تنزانيه ۾ ماستري لاءِ انٽرويو آهي.“

”ڪو مائٽ مت انٽرويو پيو ڏيئي؟“

”نه.“

”ڪو دوست ڌڙو؟“

”نه.“

”ته پوءِ؟“

هن ڪنڌ هيٺ ڪندي چيو ”مان انٽرويو ڏيندس.“

”ماستري لاءِ؟“ مان حيران ٿيس. چيم، ”پر، يار تون ته پروفيسر آهين. توکي ڪهڙيءَ ڪٿي ڪنيو آهي جو تون ماستريءَ لاءِ انٽرويو پيو ڏئين، سا به ٻئي ڪنهن ملڪ ۾؟“

منهنجو سوال تاريندي چيائين، ”ته ان منستريءَ ۾ تنهنجو ڪوبه واقف ڪونهي؟“

مان هن ڏانهن ڏسندو رهيس. هن چيو ”مون الجيريا لاءِ به انٽرويو ڏنو هو. ٻه چار مهينا اڳ. سفارش نه هئي. رهجي ويو.“

”ڪهڙي نوڪريءَ لاءِ؟“

”اسڪول ۾ پڙهائڻ لاءِ.“

”اسڪول ۾ پڙهائڻ عيب ڪونهي.“ چيو هيم. ”پر تون پروفيسر آهين. تون اسڪول ۾ پڙهائڻ واري نوڪري چوپيو ڳولين؟“

”پنهنجي ملڪ ۾ ته نه پيو ڳوليان!“ هن چيو ”ڪنهن آفريڪي ملڪ ۾ ملي وڃي ته پاڻ کي نصيبين وارو سمجهندس.“

پڇيو مانس، ”ڏوڪڙن جي چڪر ۾ آهين؟“

هاڪار ۾ ڪنڌ لوڏيائين.

”پنهنجي وطن جي رڪيءَ سڪيءَ تي راضي ناهين ڇا؟“

”اها ڳالهه ناهي.“

”موٽر وٺڻ جي چڪر ۾ آهين؟“

”نه.“

”بنگلو ٺاهرائڻ ٿو چاهين؟“

”نه، نه.“

”گلمر غاليچا، فرنيچر، ريفريجريٽر، ٽي وي وغيره وٺڻ تو چاهين؟“
”نه ڀار نه.“ هن وارن ۾ آڱريون ڦيرائيندي چيو. ”مون کي غلط پيو سمجهين.“
پڇيم، ”ته پوءِ ڇا جي لاءِ ٻاهرين ملڪ ۾ نوڪريءَ لاءِ پيو واهائين؟“
”مان چئن جوان ڌيئرن جو پيءُ آهيان.“ هن جو آواز ٻڌڻ لڳو. چيائين، ”پروفيسري جي پگهار مان
کين اٿاري نه سگهندس. ٻاهرين ڪنهن ملڪ ۾، جلاوطني ۾ نوڪري ڪري، فقط ايترا ڏوڪڙ ڪمائي
موت تي ايندس جو عزت سان چئني ڌيئرن جي شادي ڪرائي سگهان.“

نڙيءَ ۾ اٽڪي پيل ڪنڊي

منهنجيءَ نڙيءَ ۾ سور آهي. سخت سور آهي. علاج هلي پيو. ڊاڪٽر چوي ٿو ڪجهه ڏينهن کان پوءِ منهنجي نڙيءَ جو سور لهي ويندو. مون کي ڊاڪٽر جي ڳالهه تي يقين نه آيو آهي. جهڙي نوعيت جو سور مون کي نڙيءَ ۾ محسوس ٿي رهيو آهي، تهڙو سور دوائن سان نه لهندو آهي. اهو سور ساهه سان گڏ ختم ٿيندو آهي.

مون ڊاڪٽر کي هڪ دفعي چيو هو. ”ڊاڪٽر تنهنجو علاج بيسود آهي. مون کي نڙيءَ ۾ ڪو عام رواجي سور نه آهي. مان محسوس ڪريان ٿو ان سور جون درد ناڪ ٿاڙيون منهنجي سموري سرشت ۾ شامل ٿي رهيون آهن.“

ڊاڪٽر کليو هو. چيو هئائين، ”تو کي ڪينسر ڪونهي. تون عام دوائن سان ٺيڪ ٿي ويندين.“ عام دوائن سان مان ٺيڪ نه ٿيو آهيان. علاج جاري آهي. ڊاڪٽر جو رايو مون کي احمق جي خواب مثل محسوس ٿيو آهي.

ڪالهه مون ڊاڪٽر کي چيو هو ”ڊاڪٽر. علاج ڪرائيندي مون کي الاءِ ڪيترو عرصو گذري ويو آهي. درد جي مدت جو فقط احساس رهيو آهي، عرصي جو ڪوبه احساس باقي نه رهيو آهي.“ ڊاڪٽر کليو چيائين، ”علاج جاري رک. هڪ نه هڪ ڏينهن ٺيڪ ٿي ويندين.“

هڪ نه هڪ ڏينهن! مون ڊاڪٽر کي چيو. ”ڊاڪٽر صاحب، مان ائين محسوس ڪريان ٿو منهنجي نڙيءَ ۾ جڻ ڪنڊي اٽڪي پيئي آهي.“

”ڪنڊي!“ ڊاڪٽر حيران ٿيندي چيو ”بابا ڪنڊي ته مڇيءَ جي ڪليءَ ۾ ڦاسندي آهي. تون ماڻهو آهين، توکي ڪيئن ڪنڊي ڦاسندي!“

”تو کي خبر ڪونهي ڊاڪٽر.“ مون ڊاڪٽر کي چيو ”ڊاڪٽر. انسان جي نڙيءَ ۾ به ڪڏهن ڪڏهن ڪنڊي ڦاسي پوندي آهي ۽ پوءِ اها ڪنڊي مرڻ گهڙيءَ تائين هن جي نڙيءَ مان نڪري نه سگهندي آهي.“

ڊاڪٽر بيزار ٿيندي چيو ”مون اڄ تائين نڙيءَ جي سور وارن لاتعداد مريضن جو علاج ڪيو آهي. پر تو جهڙو مريض اڄ تائين منهنجي مٿي ۾ نه لڳو آهي.“

ڊاڪٽر وٽان مايوس ٿي ويڃ وٽ ويس. ويڃ کي چيم، ”ڊاڪٽر احمق آهي. منهنجي لاعلاج مرض جو علاج ڪري رهيو آهي. منهنجي نڙي ۾ ڪنڊي ڦاٿل آهي ۽ ڊاڪٽر مون کي اينتي بابتڪ جون گوريون ڪارائي رهيو آهي.“

ويڃ ساگر وانگر وسيع نگاهه سان مون ڏانهن ڏٺو، پوءِ سوچ ۾ پڌل آواز ۾ چيائين، ”مڇيءَ وانگر ماڻهوءَ جي نڙيءَ ۾ به ڪنڊي ڦاسي پوندي آهي. پر ڪنڊي ڦاسڻ کان پوءِ ٻنهي جي لڇڻ ۾ فرق هوندو آهي. مڇي ڪنڊيءَ مان جان ڇڏائڻ لاءِ ستون هڻي هڻي جهٽ پنهنجو انت آڻيندي آهي. ۽ ماڻهو ڪنڊي جو درد سانڍي جيئندو رهندو آهي. تون اهو درد سانڍي جيئندو ره، جيستائين عمر اٿئي. باقي ڪنڊي تنهنجيءَ نڙي مان نه نڪري سگهندي.“

رڪ ۾ چنگ ڳوليان ٿو

اسلام آباد جي بنواس مان ڪجهه ڏينهن لاءِ فرار ٿي ڪراچي آيو آهيان. ڦٽل منهنجو پراڻو پايي دوست آهي. عامل ڪامل صحافي آهي. هميشه ڦڙي جا ڪم ڪندو آهي. مثال طور اجايو سچ ڳالهائيندو آهي. سچ ڳالهائڻ سبب هميشه ڏچي ۾ هوندو آهي. ٽيون ڏينهن ڦٽل مون وٽ آيو. چيائين، ”تون وڏو بدمعاش ٿي پيو آهين. اصل لوفر ٿي پيو آهين. شرم نه ٿو اچيئي جورات جي ٻارهن کان پوءِ گهر ۾ ڪڪڙ وانگر ويهي ٿو رهين ۽ خواب ٿو ڏسين.“ چيم، ”بديخت، گهر ۾ ويهڻ کي تون لوفر پائي ٿو سڏين!“

چيائين، ”تو جهڙي لاءِ گهر ۾ ويهڻ سو فيصد بدمعاشي ۽ لوفر پائي آهي.“

ڪو چاڙهو نه ڏنم. ان وقت رات جا ساڍا ٻارهن ٿيا هئا. ڦٽل ڦڙي جون تازيون خبرون ڪمپوز ڪرڻ لاءِ اخبار جي آفيس ۾ ڏيئي مون وٽ هليو آيو هو. چيائين، ”اشرافن وانگر رات جو رولاڪ ٿي، جيئن اڳ هوندو هئين. گهر ۾ ڪڪڙ وانگر ويهڻ واري بدمعاشي ڇڏ.“

چيم، ”هلاڻ ٿو يار - وڙهين ڇو ٿو!“

ڦٽل چيو، ”خبردار جو بوت پاتو اٿئي. اڳ ڇمپل ۾ ڌڪا کائيندو هئين، ۽ هينئر وري بوت ٿو پائين! تون پڪو لوفر ٿي پيو آهين.“

ڊپ وچان بوت نه پاتم. ڇمپل ۾ ٻاهر نڪتس. ٻاهرين در کي تالو هنيو. ڦٽل وڏو تهڪ ڏنو. پڇيو مانس، ”اڙي ڪلين ڇو ٿو!“

ڦٽل ڪلندي چيو، ”گڏڙ لڳي ٿو ته ڏاڍو مال گڏ ڪيو اٿئي.“

ڦٽل سان بحث ڪرڻ، پت سان مٿو هڻڻ برابر آهي. خاموش رهيس. اسين لي مارڪيٽ طرف نڪري وياسين. ترڪن ۽ ٽيڪسين جي اڏي وٽ هڪ ٻاڪڙا هوٽل ۾ بينچ تي ويهي رهياسين، ۽ ڪڙڪ چانهن جون سرڪيون ڀرڻ لڳاسين، ۽ لتا منگيشڪر جا گانا ٻڌڻ لڳاسين.

ڦٽل چيو، ”گڏڙ تون هاڻي خلاص ٿي ويو آهين. تنهنجي ڪالم ڪهاڻيءَ مان مزو نڪري ويو آهي.“

مون کي تعجب نه ٿيو اها ڳالهه ڪجهه ٻين دوستن به مون سان ڪئي آهي. گهڻن پڙهندڙن جي خواهش آهي ته مان فقط سنڌوءَ ۽ جيگل ماءُ متعلق ڪالم ڪهاڻيون لکان، ۽ ٻيو ڪجهه نه لکان. اهڙي صورتحال ۾ ڦٽل جو رايو مون کي اوڀرو نه لڳو. چيم، ”مان پڻ محسوس ڪريان ٿو ته ڪالم ڪهاڻيءَ مان مزو نڪري ويو آهي. لوڻ مرچ جي ڪا گڙ پڙ آهي.“

ڦٽل پڇيو، ”۽ خبر اٿئي ته، تنهنجي ڪالم ڪهاڻيءَ مان مزو ڇو نڪري ويو آهي؟“

چيم، ”پابندين ۾ تخليقي ڪم جو نتيجو خاطر خواهه نه نڪرندو آهي.“

”نه، اها ڳالهه ناهي.“ ڦٽل چيو، ”اسان هميشه کان پابنديءَ ۾ لکيو آهي. تنهن ڪري پابنديءَ ۾ لکڻ اسان لاءِ نئون تجربو نه آهي. اهو سنڌي ادب ۽ اديبن جو نصيب آهي.“

پڇيم، ”ته پوءِ ڪهڙو سبب ٿي سگهي ٿو؟“
ڦنڊڻ چيو، ”ڪراچيءَ ۾ هوندو هيئن ته اسان جي محابي سڄي سڄي رات سڙڪن تي رلندو هئين،
۽ زندگيءَ جي درد کي سڌو سنئون پنهنجيءَ دل ۾ محسوس ڪندو هئين. اسلام آباد وڃڻ کان پوءِ تون
ڪڪڙ ٿي پيو آهين. بند ڪمرن ۾ ويهي ماضيءَ جي رک مان تخليق جي چڻنگ ڳولين ٿو.“
ڦنڊڻ جي ڳالهه مون کي دل سان لڳي. چيم، ”تون سچ ٿو چوين ڦنڊڻ.“
هن پڇيو، ”اها شاليءَ* وري ڪير آهي؟“
چيم، ”تو کي ڪو اعتراض آهي!“
”اعتراض ته ڪونهي.“ ڦنڊڻ چيو، ”شاليءَ کي ڏسڻ لاءِ مون کي اسلام آباد جي ياترا ڪرڻي
پوندي.“

* هن ڪهاڻيءَ کان پندرهن سال پوءِ شالي منهنجي ناول ”نيٺ گونگي ڳالهايو“ جو مرڪزي ڪردار ٿي پئي هئي

ڪارو الله جو پيارو

هڪ خوفناڪ ۽ هيبتناڪ شخص جي هٿ ۾ ڪهاڙي هئي، ۽ هو هڪ عورت جي ڪڍ ڊوڙندو پئي ويو ڪنهن پڇيس، ”عورت جي ڪڍ ڇو پيو ڊوڙندو وڃين؟“
جواب ڏنائين، ”ماريندو مانس.“

”ڇو؟“

”هوءَ منهنجي زال آهي!“

”زال اٿئي، تنهن ڪري ماريندينس؟“

”ها.“

”ڇو؟“

”مون کيس هڪ غير مرد سان اعتراض جوڳي حالت ۾ ڏسي ورتو آهي.“

”ان جو مطلب آهي، ته تنهنجي زال توکي پسند نه ٿي ڪري.“

ڊوڙندڙ شخص ڊوڙندو رهيو. پويون جملو ٻڌي باهه ٿي ويو پڇيائين، ”توڪي ڪيئن خبر پيئي ته

منهنجي زال مون کي پسند نه ٿي ڪري؟“

”جيڪڏهن توکي پسند ڪندي هجي ها، ته پوءِ ٻئي ڪنهن مرد سان اعتراض جوڳي حالت ۾

توڪي ڇو نظر اچي ها!“

”هوءَ زال ذات آهي. خوفناڪ شخص چيو ”۽ زال ذات جي ڪا به پسند نه ٿيندي آهي. بلڪ زال

ذات کي پسند جو حق نه هوندو آهي.“

”حق جي ڳالهه نه ڪر، بابلا. تنهنجي زال توکي پسند نه ٿي ڪري. هوءَ ٻئي ڪنهن مرد کي پسند

ٿي ڪري.“

”مون کي پسند ڪري، يا نه ڪري، هوءَ منهنجي نڪاح ۾ آهي. تنهن ڪري مان هن کي

ماريندس.“

”طلاق نه ڏيندس؟“

”نه.“

”منهنجي صلاح مڃ طلاق ڏيئي ڇڏينس. اجايو مارينديس، ته پاڻ به عمر قيد يا موت جي سزا

ڪاٽيندي.“

”مان بي غيرت نه آهيان جو پنهنجي زال کي طلاق ڏيئي ڇڏيان.“

خوفناڪ ۽ هيبتناڪ شخص ڊوڙندو عورت کي وڃي پهتو. وارن ۾ هٿ وجهندي چيائينس،

”حرامزادي، ڪيري، ڪيڏانهن پڇندي پئي وڃين. مان توکي ماريندس.“

”مون کي نه مار.“ عورت آزي ڪئي، ”مون کي جيئندان ڏي.“

”هرگز نه.“ خوفناڪ شخص چيو ”تون ڪاري آهين، مان توکي ماريندس.“

”تون بازاري عورتن سان راتين جون راتيون گذاريندو آهين. مان اعتراض نه ڪندي آهيان.“
عورت چيو. ”پریت جو پيچ پائڻ کان پوءِ مان جيڪڏهن ڪاري ٿي پيئي آهيان، ته پوءِ تون به دنيا جو
سڀ کان وڏو ڪارو آهين.“
”ٻڌو نه اٿئي، ته ڪارو الله کي پيارو!“ خوفناڪ شخص ڪهاڙي اُڀي ڪري، زور مان عورت جي
مٿي تي وهائي ڪڍي. عورت ٽهڪو ڪري ڪري پيئي. سندس رت مٿيءَ ۾ ملي ويو.

رود رولر

صاحب چهن ڪلاڪن تائين انتظار ڪرائڻ کان پوءِ نوجوان کي اندر گهرايو. صاحب جي پٽيوالي کي منٽ ميٽ ڪري، نوجوان جڏهن پنهنجي نالي واري چني صاحب ڏانهن موڪلڻ ۾ ڪامياب ٿيو هو، ان وقت صبح جا اٺ ٿيا هئا. صاحب جڏهن کيس ملاقات سان نوازيو، ان وقت منجهند جا ٻه ٿي رهيا هئا.

نوجوان ڪمري ۾ داخل ٿيو. صاحب وڏي بينياريءَ سان ڪجهه دير تائين نوجوان کي نظر انداز ڪندو رهيو. نوجوان ويچارو صاحب جي حڪم جي انتظار ۾ بيٺو رهيو. صاحب ڏاڍي غور سان هڪ فائيل ڏسندو رهيو.

پوءِ جڏهن اڏائي ٿيا، تڏهن صاحب ڪنڌ ڪڍي نوجوان ڏانهن ڏٺو. چيائينس، ”ويه.“

نوجوان ڪنڊ واري ڪرسيءَ تي ويهي رهيو. آڱرين ۾ آڱريون وجهي، هٿن جون تريون مهٽڻ لڳو. صاحب پڇيس، ”ڪهڙو ڪم اٿئي؟“

نوجوان سڪل چين تي زبان ڦيرائي، ڳالهائڻ لاءِ هن وات اڃا مس ڪوليو هوندو جو صاحب چيو، ”پرياد رک، مون وٽ ڪابه نوڪري ڪونهي.“

نوجوان گيت ڏيئي نڙي آلي ڪئي. پوءِ، تمام جهيٽي آواز ۾ چيائين، ”مون کي خبر آهي. مان فلاسافي ۽ تاريخ ۾ ايم - اي آهيان. ايم - اي جون ٻه ڊگريون حاصل ڪرڻ وارو نوڪري نه ڳوليندو آهي. مون کي خبر آهي.“

صاحب غور سان نوجوان ڏانهن ڏٺو. سندس نگاهن مان نوجوان لاءِ ناراضگي ظاهر ٿي رهي هئي. نوجوان کان پڇيائين، ”ڪهڙو ڪم اٿئي؟“

نوجوان چيو، ”توهان اخبارن ۾ روڊ رولرن جي ٽينڊر جو اشتهار ڏياريو هو نه، مان ان سلسلي ۾ آيو آهيان.“

”اڃا اڃا ته ٺيڪيدار آهين!“ صاحب هڪدم کلي پيو چيائين، ”مون پانيو ته نوڪريءَ جي ڳولا ۾ آهيان.“

نوجوان پڇيو، ”ته ڇا، اوهان جي آفيسن ۾ ڪنهن به قسم جي، ڪابه نوڪريءَ جي جاءِ خالي ناهي؟“

”آهي ڇو نه!“ صاحب اول ڪليو. پوءِ گنپير ٿيو. چيائين، ”پر اهي نوڪريون مون چني برادرن لاءِ رکيون آهن. منهنجو مطلب آهي، ته ٻئي - ٽئين ڏينهن ڪونه ڪو نالائق ڪنهن ايم اين اي، ايم پي اي، وزير وغيره جي چني ڪٽي سر تي سوار ٿيندو آهي. اهڙن کي انڪار ڪرڻ پنهنجي نوڪري خطري ۾ وجهڻ برابر آهي. ها، تون روڊ رولرن جي ڳالهه ڪر. ڪهڙي فرم جو نمائندو آهين؟“

نوجوان وراڻيو، ”مان پنهنجي فرم جو پاڻ نمائندو آهيان.“

”وڃي گڏ.“ صاحب پڇيو، ”اسان کي به روڊ رولر گهرجن. تون سڀلاءِ ڪري سگهندين؟“

نوجوان چيو. ”مان في الحال هڪ روڊ رولر سڀلاءِ ڪري سگهندس.“
”هڪ!“ صاحب چيو. ”نيڪ آهي، في الحال هڪ سڀلاءِ ڪر. پوءِ جلد ئي ٻئي روڊ رولر جو
بندوبست ڪجانءِ.“
نوجوان تڏوساهه ڪنيو. چيائين ”هڪ روڊ رولر ته هتي ئي حاضر آهي.“
صاحب کان چرڪ نڪري ويو. چيائين، ”ڇا مطلب؟“
”روڊ رولر ڏامر ۽ پٿر جي رستن تي هلندا آهن نه!“ نوجوان چيو ”مان به پٿر ۽ ڏامر جي رستن تي
رلندو آهيان. مان جيئرو جاڳندو روڊ رولر آهيان.“

ڦودني جو سوال

مون اوهان کي اڳواٽ ئي ٻڌائي ڇڏيو آهي، ته اسان جو پراسرار دوست فدا حسين ڦودنو ڳالهائڻ ۾ فلسفو فلسفي ۾ منطق، ۽ منطق ۾ ابجد استعمال ڪندو آهي.

هڪڙي ڏينهن پڇيائين، ”اها ڪهڙي شيءِ آهي، جيڪا دولت سان به حاصل ڪري نٿي سگهجي.“ سموري سنگت يڪراءِ جواب ڏنس، ”ڪابه نه.“

”ڪجهه دير تائين سوچيو پوءِ جواب ڏيو.“ فدا حسين چيو ”هڪ شيءِ اهڙي آهي، جنهن کي دنيا جو ڪوبه دولتمند پيسي جي زور تي حاصل ڪري نه ٿو سگهي. ٻڌايو ته اها شيءِ ڪهڙي آهي.“

اسين سڀ سوچ ۾ پئجي وياسين.

ڦنڊڻ مون کي ڪن ۾ چيو ”مان سمجهان ٿو دولت جي زور تي دل وٺي نه ٿي سگهجي.“

کيس سڙبائن ۾ جواب ڏنم، ”اهو زمانو گذري ويو. اڄ ڪلهه ڪنهن به ليليٰ کي دولت جي اُٺ تي ويهاري مسڪين مجنونءَ کان ڌار ڪري سگهجي ٿو.“

”سڙبائ بند ڪريو.“ فدا حسين ڦودني چيو ”هٿلر جي شڪست جو سڀ کان وڏو سبب اهوئي هو جو هوروميل سان سڙبائن ۾ ڳالهائيندو هو.“

ڏٺي بخش ڏني چيو ”دولت سان جنت جا دروازا کولي نه ٿا سگهجن.“

”درن ۽ دروازن جي ڳالهه نه ڪر، ڏنا“ ڦودني چيو ”ياد رک ته هتي ڪوبه وڏو موجود ناهي. پنهنجي جواب جي وضاحت ڪر.“

ڏني وضاحت ڪندي چيو ”منهنجو مطلب آهي، ته دولت جي آڌار تي ماڻهو جنت ۾ جاءِ حاصل ڪري نٿو سگهي.“

”پليو آهين، ڏٺي بخش ڏنا.“ فدا حسين چيو ”ٻه چار حج ڪرڻ کان پوءِ، ۽ هڪ اڌ يتيم خانو فلاحِي ادارو خيراتي اسپتال، ۽ هڪ عدد مسجد ٺاهرائڻ کان پوءِ جنت جو لامٽمينت ملي ويندو آهي.“

ڏنو مٿو جهلي ويهي رهيو. فقط ايترو چيائين، ”تنهنجي باري ۾ عالمن ڪفر جي جيڪا فتوا ڏني آهي، سا درست آهي.“

”نهيو نهيو جزا ۽ سزا جا نيڪيدارا“ ڦودني چيو ”مون کي ان شيءِ جو نالو ٻڌايو، جنهن کي دولت سان به حاصل ڪري نه ٿو سگهجي.“

گهڻي سوچ ويچار ۽ مغز مارڻ کان پوءِ آڻ مڃين سين. هٿيار ڦٽا ڪياسين. ڦودني جي منطق ۽ ابجد آڏو پيش پياسين.

فدا حسين چيو ”آئيس ڪريم ڪارايو ته صحيح جواب ٻڌايانو.“

کيس آئيس ڪريم ڪارائڻ جو واعدو ڪيوسين.

فدا حسين ڦودني چيو ”دنيا جو ڪوبه دولتمند گنجو پيسي جي زور سان پنهنجي گنجي ٽڪڻ تي وار پيدا ڪري نٿو سگهي.“*

* 1972-75 واري دؤر ۾ مٿي تي وار هٽائڻ ممڪن نه هو، اڄڪلهه گرن گنجن مٿي تي وارن جو فصل پوکائي ڇڏيو آهي.

بليءَ سان عشق

ڪالهه مون پنهنجي پياري دوست، عامل ڪامل صحافي ڦنڊڻ کي هڪ خوبصورت بليءَ سان ڳالهائيندي ڏٺو. بيگاني وقت ۾ بيگاني رستي تي، ڦنڊڻ جي بليءَ سان گفتگو به بيگاني هئي. مان يوڪيلپٽس جي وڻ جي اوت وٺي بيهي رهيس ۽ ڦنڊڻ جي بليءَ سان گفتگو ٻڌڻ لڳس. ڦنڊڻ چيو ”جيڪي شخص سوچي سگهندا آهن، سي شخص پيڻاهه محبت ۽ پيڻاهه نفرت ڪري سگهندا آهن.“

بليءَ ڪجهه نه چيو.

ڦنڊڻ چيو ”مون کي توسان محبت آهي. توکي مون سان محبت نه آهي. ان جي خبر سموري جڳ کي آهي. پر تنهن هوندي به مون کي توسان محبت آهي.“
بلي ماڻ رهي. ڦنڊڻ جو ٻڌندڙ ترندڙ آواز ٻڌندي رهي.
ڦنڊڻ چيو ”مان اداس، ويران ۽ هيڪلن رستن تي هليو ويندو آهيان. توکي ياد ڪندو آهيان. تون نه ملندي آهين. پر جڏهين ملندي آهين، تڏهن خاموش رهندي آهين.“
خوبصورت بلي کيس ٻڌندي رهي.

ڦنڊڻ چيو ”مون وٽ پنهنجن جذبن جي اظهار لاءِ لفظ آهن، جملا آهن. مان تنهن ڪري بڪواس ڪندو رهندو آهيان. مان تنهنجو ڪزن نه آهيان. هوائي جهاز ۾ ويهي يورپ کان نه موٽيو آهيان. مان پاڻ سان ڪا ميم صاحب نه وٺي آيو آهيان. منهنجي ميم صاحب تون آهين.“
بليءَ شوخ نگاهن سان ڦنڊڻ ڏانهن ڏٺو ۽ مرڪڙ لڳي.
”تنهنجي مرڪڙ ۾ ڪشش آهي - پر عارضي ڪشش آهي.“ ڦنڊڻ چيو ”تنهنجي مرڪڙ بي معنيٰ آهي - بي مقصد آهي.“

بلي ناراض ٿي پيئي. ڦنڊڻ کان پڻ - چار قدم پري ٿي بيٺي.
ڦنڊڻ چيو ”محبت مفاصلن جي محتاج نه ٿيندي آهي. اهوروسي خلا باز جيڪو خلائن ۾ دم ٽوڙي رهيو هو، تنهن جي زال زمين تي، هن کان هزارين ميل پري، هن لاءِ ڦٽڪي رهي هئي، هنجون هاري رهي هئي.“

بليءَ ڪجهه ڪجهه اچرج وڃان ڦنڊڻ ڏانهن ڏٺو.

”تون منهنجي زال ٿي نٿي سگهين، ڇو جو تون سوچي نٿي سگهين.“ ڦنڊڻ چيو ”۽ مان توسان شادي ان لاءِ نٿو ڪري سگهان، ڇو جو مان سوچي سگهان ٿو.“
بلي تهڪ ڏيئي ڪلي پيئي.

ڦنڊڻ چيو ”تون ان ڪري ڪلين ٿي، ڇو جو ڪجهه به سمجهي نه ٿي سگهين. جيڪي انسان ڪجهه به سمجهي نه سگهندا آهن، سي سڄي عمر ڪلندا رهندا آهن، يا روئيندا رهندا آهن.“
بليءَ وات تي هٿ رکي اوباسي ڏني.

ڦنڊڻ چيو ”منهنجي هڪ دوست جو نالو گذر آهي. هو هن بيگاني وقت ۾ بيگاني رستي تي، يوڪيلپٽس جي وڻ پٺيان بيٺو آهي ۽ اسان جي بيگاني گفتگو ٻڌي رهيو آهي.“

گوتہ، چیتو ۽ مان

ڪنهن ڪم سانگي هڪ خان بهادر سان ملڻ ويس. صبح جو وقت هيو. خان بهادر ڏاڙهي ڪوڙي رهيو هو. سندس نوڪرن مون کي وڏي ڊرائينگ روم ۾ ويهاريو ۽ چيو. ”اوهين آرام سان ويهو. خان بهادر صاحب جن ڏاڙهي ڪوڙي نيرن ڪندا. نيرن ڪري اخبارون پڙهندا. پنهنجي سيڪريٽريءَ کي ڪجهه خطن لاءِ ڊڪٽيشن ڏيندا، ۽ پوءِ اوهان سان اچي ملندا. اوهين آرام سان ويهو.“

مان آرام سان ويهي رهيس.

خان بهادر جو ڊرائينگ روم طرحين طرحين جي سامان سان سينگاريل هو. هڪ طرف گوتہ ٻڌ جو پتل مان ٺاهيل مجسمو رکيل هو. مون گوتہ ٻڌ کي سلام ڪيو. گوتہ ٻڌ ڪلندي جواب ڏنو ۽ چيو. ”يار سزا پيو پوڳيان.“

پڇيو مانس، ”ڇا جي سزا؟“

ورائين، ”انهن گناهن جي، جن جي باري ۾ مون کي ڪا خبر ڪونهي.“

عجب لڳم، پڇيم، ”اهو وري ڪيئن پيو چوبن؟“

چيائين، ”مان محل ماڙين کان پڇي نڪتو هوس. اڍائي هزار سالن کان پوءِ ماڻهن مون کي ڊرائينگ رومن ۾ قيد ڪري ڇڏيو آهي.“

گوتہ ٻڌ کان پڇيم، ”ڊرائينگ رومن ۾ پنهنجا مجسما پسند نه ڪندو آهين ڇا؟“

”مان ڊيڪوريشن پيس نه آهيان، پيارا.“ گوتہ ٻڌ جي مجسمي چيو. ”سامهون پٽ تي خان بهادر جي جيڪا تصوير لڳل آهي، ان ۾ هو هڪ مثل چيتي جي منڍيءَ تي پير رکي بيٺو آهي. هٿ ۾ بندوق ۽ چپن تي مرڪ اٿس. تصوير وارو مثل چيتو هن ڊرائينگ روم ۾ موجود آهي. سندس ڪل ۽ منڍي سامهون ريڊيو گرام جي پاسي کان رکي آهي. وڃي چيتي سان ڳالهائڻ مون سان نه ڳالهائڻ.“

مان ريڊيو گرام جي ڀرسان وڃي بينس. عليڪ سليڪ کان پوءِ چيتي کان پڇيم، ”چيتا ڪر خبر، جسم ڪٿي وڃايو اٿئي؟“

چيتي ورائيو. ”خان بهادر جي گولين جو بڪ ٿيڻ کان پوءِ، منهنجو گوشت شڪاري ڪتن کي ڪارايو ويو. مون کي ڊرائينگ ۾ آندو ويو. خان بهادر منهنجي مٿي تي پير رکي فوٽ ڪڍرايو. اهو فوٽو سامهون پٽ تي لڳل آهي.“

مون چيتي کان پڇيو. ”تون چيتو آهين. خان بهادر تنهنجي مٿي تي پير رکي فوٽو ڪڍايو آهي. توکي ڪاوڙ نه ايندي آهي؟“

”نه،“ چيتي ورائيو.

”تون عجيب چيتو آهين!“ مون چيو. ”خان بهادر تنهنجي مٿي تي پير رکي فوٽو ڪڍرايو آهي، ۽ تڏهن به تون ڪاوڙ محسوس نه ڪندو آهين؟ مون تو جهڙو بي غيرت چيتو اڄ تائين نه ڏٺو آهي.“

چيتو ڪليو. چيائين. ”خان بهادر مون کي مارڻ کان پوءِ منهنجي مٿي تي پير رکي فوٽو ڪڍرايو

آهي. منهنجي جيئري مون کي پريان ڏسي نڪر لهي ويندي هئس. اڄ تائين ڪنهن به خان بهادر صاحب جيئري چيتي جي مٿي تي پير رکي فوٽو نه کڻايو آهي. سمجهيءَ!
مون کي ڳالهه سمجهه ۾ آئي.
چيتي چيو ”خان بهادر جهڙا شخص فقط جيئرن ماڻهن جي مٿي تي پير رکي فوٽو کڻائي سگهندا آهن. ماڻهن جي غيرت جي باري ۾ مان ڪجهه نه ٿو چوان، ڇو جو تون به ماڻهو آهين.“
ان وقت خان بهادر ڊرائينگ روم ۾ داخل ٿيو. چيتي ڳالهائڻ بند ڪري ڇڏيو ۽ مون ڏانهن غور سان ڏسڻ لڳو.

ازل جو عشق

شبم عثمان جي گهر ٻاهران، فت پات تي هڪ شخص ويٺو آهي. مان کيس سڃاڻان. هو پوليس، يا سي آءِ اي کاتي جو پهريو نه آهي. شبم جي قتل ٿيڻ کان پوءِ مون سوچيو هو ته پوليس کيس ضرور گرفتار ڪندي ۽ کيس ابتو لتڪائي ڪانس پڇا ڳاچا ڪندي، پر ائين نه ٿيو آهي، ڪانس پڇا ڳاچا ڪرڻ لاءِ کيس گرفتار نه ڪيو ويو آهي. هو لاڳيتو شبم جي گهر ٻاهران ويٺو آهي. هن شبم جي گهر ڏانهن ڏسڻ به ڇڏي ڏنو آهي. هن جو منهن مون ۾ آهي. هو سوچ ۾ ٻڌل آهي. هڪ لڙڪ سندس پنڀڻين ۾ اچي اٽڪي پيو آهي. اتي ئي ڄمي ويو آهي. اهو لڙڪ اٺ ئي پهر سندس اک ۾ هيري وانگر جرڪندو رهندو آهي.

جنهن ڏينهن کان شبم کي قتل ڪيو ويو آهي، سوين پوليس آفيسر، سي آءِ اي جا عملدار اخبارن ۽ رسالن جا نمائندا، فوٽوگرافر ۽ تماشائي جاءِ واردات تي ايندا رهيا آهن، پر ڪنهن به هن شخص ڏانهن توجهه نه ڏني آهي. مان سمجهان ٿو هو ڪنهن کي به نظر نه آيو آهي. هو ڪنهن ڪنستريڪشن ڪمپنيءَ جو مالڪ نه آهي. هو موٽرن جو واپاري نه آهي. هو ڪنهن بئنڪ جو وائيس پريزيڊنٽ نه آهي. هو لڪ پتي نه آهي. هو ڪروڙپتي نه آهي. تنهن ڪري، ڪنهن به هن ڏانهن توجهه نه ڏني آهي. ملي ويندي اٿس، ته هڪ ويلو ماني کائي وٺندو آهي. ورنه پيٽ سان پٿر ٻڌي لڪندو رهندو آهي. هو افسانن ۽ ناول لکندو آهي.

شبم جي قتل ٿيڻ کان اڳ به، ورهين کان هو شبم جي گهر ٻاهران فوت پات تي اچي ويهندو هو. پير جي ٿڙ کي ٽيڪ ڏيئي هو لڪندو رهندو هو. لباس ۽ شڪل شبم مان هو شبم کي اهميت جي قابل نظر نه آيو هو. ايندي ويندي، هوءَ مٿس اڏامندڙ نظر وجهي هلي ويندي هئي. لکپتين جي موجودگيءَ ۾، هو شبم کي ڪڪ برابر نظر ايندو هو. پٽڪندڙ ٿاڀا ڪائيندڙ هڪ شخص! جنهن کي هوءَ سڃاڻي نه سگهندي هئي.

هڪ دفعي شبم هن وٽ بيهي رهي هئي. ڪانس پڇيو هئائين، ”تون ڪير آهين؟“

”تون مون کي نه ٿي سڃاڻين!“ هن شبم کان پڇيو هو.

”نه.“ ”شبم چيو هو.“ ”مان توکي نه ٿي سڃاڻان.“

”مون ڏانهن غور سان ڏس، شبم.“

شبم هن ڏانهن غور سان ڏٺو هو. پر کيس سڃاڻي نه سگهي هئي.

هن ورائي پڇيو هو، ”تون مون کي نه ٿي سڃاڻين، شبم!“

”نه.“ ”شبم چيو هو.“ ”تو کي اڳ ڪڏهن به نه ڏٺو اٿم.“

هو بيحد اداس، وياڪل ۽ ويڳاڻو ٿي پيو هو. هن آسمان ڏانهن ڏسندي چيو هو، ”مان صدين کان

تنهنجي گهر ٻاهران ويٺو آهيان، شبم.“

”صدين کان!“ ”شبم کي تعجب ٿيو هو.“

”شايد ان کان به اڳ.“ هن چيو هو. ”مان ازل کان تنهنجي چائنٽ جو سوالي آهيان.“
شبم کي هو ديوانو محسوس ٿيو هو. مرڪندي چيو هٿائين، ”تون ايڏو وڏو ته نه آهين!“
”مان چاهتن جي تاريخ جو تسلسل آهيان. مان پوڙهو نه ٿيندو آهيان.“ هن چيو هو ”مان تنهنجي
واپسيءَ جو انتظار ڪندو آهيان.“
شبم ڪلندي پڇيو هو ”منهنجي واپسي!“
”ها، شبم.“ هن چيو هو ”مان تاريخ جي هر دؤر ۾ ان وقت جو انتظار ڪندو آهيان جڏهن تنهنجي
چاندي جهڙي جسم ۾ لڪپٽين لاءِ ڪشش نه هوندي. جڏهن تنهنجي شباب جو سج هميشه لاءِ لهي
ويندو. توکي پڇڻ وارو توکي ڏسڻ وارو ڪونه هوندو. تڏهن مان پنهنجي محبت جا موتي تنهنجن قدمن
تان قربان ڪري ڇڏيندس.“
شبم کي هن جي ديوانگيءَ جي تصديق ٿيڻ لڳي. هن ڪانس پڇيو هو ”توڪي منهنجي جسم ۽
جوانيءَ سان محبت نه آهي؟“
هن شبم جي اکين ۾ نهاريندي چيو هو ”هڪ محبت اهڙي به هوندي آهي، جنهن ۾ ڪابه لالچ،
ڪابه طمع ۽ ڪوبه مطلب نه هوندو آهي.“
هو ازل کان انتظار ڪري رهيو آهي. هو ابد تائين انتظار ڪندو رهندو. شبم تاريخ جي هر دؤر ۾،
شباب ۾ شهيد ٿيندي رهي آهي. هوءَ شهيد ٿيڻ کان پوءِ ٻيهر موتندي رهي آهي ۽ لڪپٽين جي حوس جو
ڪاڄ ٿيندي رهي آهي ۽ ان محبت کان محروم رهي آهي جنهن ۾ ڪا لالچ، ڪا طمع ۽ ڪو مطلب نه
هوندو آهي.

مرڻ به مشڪل آهي

هيءَ آتم ڪٿا منهنجي ناهي. هيءَ آتم ڪٿا منهنجي پياري دوست ڌڻي بخش ڌني جي آهي. ٿيڻ ته ائين گهرجي ها، جو اڄوڪو ڪالم ڌڻي بخش ڌنو لکي ها ۽ پنهنجي آتم ڪٿا بقلم خود اوهان کي ٻڌائي ها. پر، هن ائين نه ڪيو آهي. هن مون کي اختيار ڏنو آهي ته مان سندس آتم ڪهاڻي ڪالم ذريعي اوهان تائين پهچايان. ڌڻي بخش ڌني جي آتم ڪهاڻي ٻڌائڻ کان اڳ مان واضح ڪرڻ گهران ٿو ته اڄوڪي ڪالم ۾ جيترا به ڪوڙ ۽ گشا هڻيل آهن، سي منهنجا ناهن. مان پهرين جملي ۾ ئي عرض ڪري چڪو آهيان ته هيءَ آتم ڪٿا منهنجي ناهي. هيءَ آتم ڪٿا ڌڻي بخش ڌني جي آهي. تنهن ڪري اڄوڪي ڪالم ۾ گشن لاءِ ذميوار ڌڻي بخش ڌنو آهي.

ڪجهه ڏينهن اڳ جي ڳالهه آهي. ڌڻي بخش جي دل دنيا مان ڪٿي ٿي پيئي هئي. اسين حيران نه ٿياسين. ڌڻي بخش جي دل اڪثر دنيا مان ڪٿي ٿي پوندي آهي ۽ هو دنيا مان ڪوچ ڪرڻ جون ڳالهيون ڪندو آهي. گذريل دفعي پڻ هن دنيا مان ڪوچ ڪرڻ جو ذڪر ڪيو. چيو هئائين، ”يار گذر دنيا ڏک ڏنا آهن. هينئر سچ پچ دنيا مان ڪوچ ڪبو.“

دنيا مان ڪوچ ڪرڻ جو پڪو په ڪري ڌڻي بخش ڌنو اڌ رات ڌاري گهر مان ٻاهر نڪتو. هو ڪلاڪن جا ڪلاڪ رستن تي رلندو رهيو پر دنيا مان ڪوچ ڪرڻ جي ڪا واٽ ڪيس نظر نه آئي. هن ڪجهه ماڻهن کان دنيا مان ڪوچ ڪرڻ جي راهه جو ڏس پتو پڇيو. هنن ڪيس چريو سمجهيو ۽ مٿس کلندا هليا ويا. ڪجهه چئن ڪيس پٿر به هڻي ڪڍيا.

ڌني کي جڏهن دنيا مان ڪوچ ڪرڻ جي واٽ هٿ نه آئي تڏهن هو بيحد اداس ٿي پيو. هو هڪ وٺ کي ٽيڪ ڏيئي ويهي رهيو. اهو وٺ اتفاق سان ناريل جو وٺ هو. هوا جو جهوٽو آيو. هڪ ناريل ڇڏائجي سڌو اچي ڌڻي بخش کي ٽڪڙ تي لڳو. ڌڻي بخش جا ماشا چرخ ٿي ويا. ڪيس اکين آڏو ترورا تري آيا. پوءِ اوچتو ترورن مان هڪ شخص نمودار ٿيو. هن ڌني کان پڇيو. ”تون ڪير آهين ۽ ناريل جي وٺ هيٺان ڇا پيو ڪرين؟“

ڌني ورائيو، ”منهنجو نالو ڌڻي بخش ڌنو آهي. مان گذر جو سنگتي آهيان. دنيا مان ڪوچ ڪرڻ جا سانپاها ڪري گهر کان نڪتو آهيان، پر دنيا مان ڪوچ ڪرڻ لاءِ ڪا واٽ هٿ نه ٿي لڳي. بس، ساڻو ٿي ناريل جي وٺ هيٺان ويهي رهيو آهيان.“

اجنبي شخص ڌني کان پڇيو ”مرڻ چاهين ٿو؟“
”ها.“

”ته پوءِ ڪوچ ڪرڻ جون ڳالهيون ڇو پيو ڪرين؟“

”ان ڪري جو خودڪش ڪرڻ گناهه آهي.“

”ته پوءِ ڪوچ ڪرڻ چاهي؟“

”خودڪشيءَ جو جنرڪ نالو آهي. ان نالي تي ڪنهن کي به اعتراض نه ٿيندو آهي.“

”مطلب ته تون مرڻ چاهين ٿو!“

”ها، مان مرڻ چاهيان ٿو.“ ڏني ان شخص کان پڇيو ”پر تون ڪير آهين اي اجنبي شخص؟“

”مان ملڪ الموت جو ايجنٽ آهيان.“

”ڇا تون ٽرڪ ڊرائيور آهين؟“

”نه.“

”ته ڇا، تون ڪنهن اسپتال جو ڊاڪٽر يا سرجن آهين؟“

”نه.“

”سپر هاءِ وي آهين؟“

”نه.“

”ته پوءِ تون ڪيئن ملڪ الموت جو ايجنٽ آهين؟“ ڏني اجنبيءَ کان پڇيو ”ڇا تووٽ ايجنسيءَ

جو سرٽيفڪيٽ آهي؟“

ملڪ الموت جي ايجنٽ ورائيو. ”تنهنجو مطلب مرڻ سان آهي يا منهنجي انٽرويو سان؟“

ڏني ورائيو ”مرڻ سان.“

ملڪ الموت جي ايجنٽ چيو ”اهو ڪم منهنجو آهي.“

”ته پوءِ مون کي ماري ڇڏ.“

”مرڻ ايتري قدر سولو ته نه آهي ان لاءِ ڪاغذي ڪارروائيءَ جي ضرورت رهندي آهي.“

”ڪهڙي قسم جي ڪاغذي تياري!“

”ڪنهن جي چڻي چپاڻي آندي اٿئي؟“

”مون تنهنجو مطلب نه سمجهيو ايجنٽ صاحب.“

”منهنجو مطلب آهي، سفارش آندي اٿئي؟“

”ڇا جي؟“

”مرڻ جي.“

”نه.“

”مون کي افسوس آهي ته مان توکي ماري نه سگهندس.“

ڏنو ڏاڍو پريشان ٿيو ملڪ الموت جي ايجنٽ کي ايلاز ڪندي چيائين، ”مون کي ماري ڇڏ

سائين.“

ملڪ الموت جي ايجنٽ ورائيو ”سفارش کان سواءِ تنهنجو ڪم نه ٿيندو.“

ڏني چيو ”پر مان ته مرڻ چاهيان ٿو!“

ملڪ الموت جي ايجنٽ ورائيو ”پيارا، مرڻ لاءِ به ڪنهنجي نه ڪنهنجي سفارش آڻڻي پوندي. پوءِ

مري سگهندين!“

ماريندو ته الله آهي نه؟

سائين، توهين ڪالم ڪالم لکندا آهيو نه؟
”ها، مان فقط ڪالم لکندو آهيان. ڪالم ڪڏهن به نه لکندو آهيان.“
”مڙيئي خير آهي! ڪالم ته لکندا آهيو نه؟“
”ها.“

”مان توهان سان ملڻ آيو آهيان.“
”پلي ڪري آيا.“
”مون کي توهان سان ڪجهه ڳالهائڻو آهي.“
”ڳالهايو.“

”ڪجهه مخفي ڳالهائڻو آهي.“
”مخفي ڳالهايو.“

”هو جيڪو سامهون واري ميز تي تنگن رکي ويٺو آهي نه، سو شخص مون کي ٺيڪ ماڻهو نه ٿو
ڏسجي.“

”توهين هن جي باري ۾ ڳالهائڻ آيا آهيو؟“
”نه، پر هن جي موجودگيءَ ۾ ڳالهائڻ ٺيڪ نه ٿو لڳي.“
”هو منهنجو پيارو دوست، ۽ مشهور عامل ڪامل صحافي قنڌڻ آهي.“
”ته پوءِ مان ڳالهايان؟“
”هائو ادا، ڳالهائ.“

”پاڻو ڪالم وارا، سڀ کان اول مون کي اهو ٻڌاءِ ته ماڻهوءَ کي ڪنهن پيدا ڪيو آهي؟“
”الله سائين“

”پڪ؟“

”هائو“

”۽ ٻيا ماڻهوءَ کي ماريندو ڪير آهي؟“
”الله سائين.“

”پڪ؟“

”بلڪل پڪ“

”ڏس پنهنجي ڳالهه تان ڦري نه وڃجانءِ“

”تون منهنجو انٽرويو ته نه وٺڻ آيو آهين؟“

”پلا هڪ پن به الله سائين جي مرضيءَ کان سواءِ ڪڏهن ڇري سگهيو آهي؟“
”نه، ڪڏهن به نه.“

”مطلب ته ماڻهن کي الله سائين پيدا ڪندو آهي ۽ ماريندو به الله سائين آهي ۽ هڪڙو ٻن به الله سائين جي مرضيءَ کان سواءِ چري نه سگهندو آهي. هاڻي تون ئي ٻڌاءِ. ڪالم وارا پاڻي، ته الله سائينءَ وارا ڪم ڪو بندو گندو ڪيئن ڪري سگهندو؟“

”ڇا مطلب!“

”مطلب ته مان پوليس وارن جو نمائندو آهيان. اسان تي الزام آهي، ته اسين ٿاڻن ۾، جيلن ۾، ۽ پوليس مقابلن ۾ قيدين کي ماري ڇڏيندا آهيون؟“

”ته ڇا اهو ڪوڙ آهي؟“

”ڏس! تون اقرار ڪري چڪو آهين، ته ماڻهوءَ کي فقط الله سائين ماري سگهندو آهي. الله سائين جيڪڏهن ٿاڻي جي لاکپ، يا جيل ۾ ڪنهن قيديءَ کي مارڻ جو فيصلو ڪري ٿو ۽ پوءِ کيس ماري ڇڏي ٿو، تنهن ۾ اسان مسڪين پوليس وارن جو ڪهڙو ڏوهه آهي؟“

هاڻي ۽ مان

زندگيءَ ۾ پهريون دفعو هاڻي ڏسي مان حيران ٿيس. سڀ کان وڌيڪ جنهن مون کي حيران ڪيو سي هئا هاڻيءَ جا ڏند. مون ٻڌو هو. بلڪ اصطلاحن ۽ محاورن ۾ پڙهيو هو. ته هاڻيءَ جا ڏند ڪاٺ لاءِ هڪٽا، ۽ ڏيکارڻ لاءِ پيا هوندا آهن. جنهن وقت مان هاڻيءَ سان مليس، تنهن وقت هاڻيءَ ڏيکارڻ وارا به ڏند ٻاهر ڪڍي بيٺو هو. ۽ مرڪي رهيو هو.

مون زندگيءَ ۾ پهريون دفعو ڪنهن جانور کي مرڪندي ڏٺو هو. هونءَ نه ته سياڻن ۽ ڏاهن کان ٻڌو هو ته انسان ۽ جانور ۾ سڀ کان وڏو فرق اهو آهي، جو ماڻهو ڪل سگهندو آهي ۽ جانور ڪلي نه سگهندا آهن. پر، مون هاڻيءَ کي مرڪندي ڏٺو.

مون هاڻيءَ کي چيو. ”انسان ۽ جانور ۾ سڀ کان وڏو فرق اهو آهي جو انسان مرڪي سگهندو آهي ۽ جانور مرڪي نه سگهندو آهي. تون ڪهڙي قسم جو جانور آهين جو مرڪي رهيو آهين!“
هاڻيءَ چيو. ”اڙي بيوقوف توکي ڪيئن خبر پيئي ته مان مرڪي رهيو آهيان.“
چيم، ”مون کي لڳي ٿو ته تون مرڪي رهيو آهين.“

هاڻيءَ چيو. ”مان جڏهن به ڏيکارڻ وارا ڏند وات مان ٻاهر ڪڍي بيهندو آهيان، تڏهن ڏسڻ وارو دوکو ڪاٺي ويندو آهي، ۽ پائيندو آهي ته ڇڻ مرڪي رهيو آهيان.“
حيران ٿيندي هاڻيءَ کان پڇيم، ”ته ڇا هن وقت تون سچ پچ نه پيو مرڪين!“
”بلڪل نه.“ هاڻيءَ چيو. ”مان جانور آهيان ۽ جانور نه مرڪندا آهن.“
”عجيب ڳالهه آهي!“ چيم، ”مون کي لڳي ٿو ته تون مرڪي رهيو آهين.“
”تون غلط فهميءَ جو شڪار آهين. مان تنهنجي غلط فهمي دور ڪندس.“ هاڻيءَ چيو. ”مان ڏيکارڻ وارا ڏند اندر ڪيان ٿو.“

هاڻيءَ ڏيکارڻ وارا ڏند اندر ڪيا. سندس تڙيل واچون، جن تي مون کي مرڪ جو شڪ ٿيو هو سي لتڪي پيون. هاڻيءَ جو ٽڪنڊو وات ڪنهن بيوقوف جي چپ وانگر لتڪي پيو.
هاڻيءَ پڇيو. ”ڪيئن ٿو پائين هينئر؟“
چيم، ”يار ڪمال آهي!“

هاڻيءَ چيو. ”مان ٻيهر ڏيکارڻ وارا ڏند ٻاهر ٿو ڪيان.“
هاڻيءَ ڏيکارڻ وارا ڏند ٻاهر ڪڍيا. سندس لتڪيل واچون تڙي پيون. هاڻيءَ جي منهن تي مرڪ ڦهلجي ويئي، جيتوڻيڪ هاڻي مرڪ کان محروم هو. هاڻيءَ پڇيو. ”هينئر ڪيئن پيو لڳان؟“
چيم، ”لڳي پيو ڇڻ مرڪي رهيو آهين.“
هاڻيءَ چيو. ”جڏهن ڏيکارڻ وارا ڏند وات مان ٻاهر هوندا آهن، تڏهن منهن تي مرڪ جو گمان ٿيندو آهي.“

مون هاڻيءَ کان پڇيو. ”ڏيکارڻ ۽ ڪاٺ وارن ڏندن ۾ ڪهڙو فرق آهي؟“

جواب ڏنائين، ”جيڪو قول ۽ فعل ۾ فرق ٿيندو آهي.“
چيم، ”تون داناءُ هاڻي پيو لڳين. تنهنجي ڳالهه مون کي سمجهه ۾ نه آئي آهي.“
هاڻي تهڪ ڏيئي ڪلي پيو چيائين، ”تون پنهنجين تحريرن ۾ بي باڪ، بهادر ۽ دلير محسوس ٿيندو
آهين. پر اصل ۾ تون مصلحت پسند، ڊڄڻو ۽ گيدي آهين.“
مون کي هاڻيءَ جي ڳالهه دل سان لڳي.

مان وسارڻ چاهيان ٿو

نه رستا بدليا، ۽ نه اسين بدلياسين. اها ئي دل ۽ اها ئي دل جي ڪيفيت! ڪمانن مان تير ته نڪري ويو. پر طبيعتن مان آوارگيءَ جو عنصر نه نڪتو! دل جو قافلو رهبرن هٿان لتجي ويو! اينگل روڊ.

اينگل روڊ تي آرٽ ڪائونسل جي عمارت.

آرٽ ڪائونسل جي عمارت ۾ گل رنگ ريسٽورنٽ.*

گل رنگ ريسٽورنٽ جي ٻاهران اهوئي مان، ۽ ڏامر جي رستن تي قدمن جي نشانن جي ڳولا! رات جا ٻه ٿيا هئا. هو هن دفعي پاڻ ۾ چار چڻا هئا. جيپ ۾ چڙهي آيا هئا. منجهائن هڪ چڻي، جنهن کي رڇ جي رنگ جهڙيون ڪاريون مڇون هيون، ۽ ڏسڻ ۾ به هوبهو رڇ جهڙو هو تنهن چيو ”ديوان سڌري وڃ.“

مون رڇ ڏانهن ڏٺو. چيم، ”ادا رڇ، اول ته مان ديوان نه آهيان. مان اصل ۾ ديوانو آهيان. ۽ ٻيو ته منهنجي سڌرڻ وارو زمانو گذري ويو آهي.“

چئن چئن ۾ به چڻا آهي ساڳيا مشڪرا هئا، جن کي گذريل هفتي ٻٽ ٻڌل هئي. انهن مان هڪ مشڪري روالور منهنجي سيني تي رکندي چيو ”پائنجي ٿو توکي زندگي پياري ناهي.“ ”زندگي به ڪا پيار ڪرڻ جي شيءِ آهي!“ چيم، ”پيار ته پاڇولن سان ڪبو آهي. پيار ته وڇوڙي وارين گهڙين سان ڪبو آهي. پيار ته ڪنهن تٽل تاري جي لات سان ڪبو آهي!“ هن روالور منهنجي سيني کان پري ڪري ڇڏيو ”ڇٽبو ته توکي زندگيءَ سان پيار ناهي.“

ورائي ڪانس پچيم، ”توهين ڪير آهيو؟ ۽ ڇا ٿا چاهيو؟“

رڇ چيو ”تون اسان جي خلاف لڪڻ ڇڏي ڏي!“

مون کان چرڪ نڪري ويو. مون ڪجهه حيرت وچان چئني چئن ڏانهن ڏٺو. هو اوڀرا هئا. مون کين اڳ ڪڏهن به نه ڏٺو هو.

روالور واري چيو ”مون جيڪڏهن ارڙهن راشن ڊيپوالات ڪرايا آهن، ته تون ڇو ٿو اعتراض ڪرين!“

رڇ چيو ”مون ملڪيتون ناهيون آهن، ته تون ڇو ٿو ووت ڪائين!“

تئين چڻي چيو ”مان جيڪڏهن موٽرن ۽ ترڪن جون پرمتون وٺي وڪڻان ٿو ته توکي ڇو ٿو تپ چڙهي!“

چوٿين چيو ”۽ مان جيڪڏهن ليڊري چمڪايان ٿو ته تون ڇو ٿو ساڙ ڪائين.“

التجا واري نوع ۾ چيم، ”مون ته اڄ تائين توهان جي باري ۾ هڪ اکر به نه لکيو آهي. اوهين جيڪي ڪجهه ڪري رهيا آهيو اهو روزمره جو دستور آهي. ملڪ جي ڪنڊ ڪڙڇ ۾ ائين ئي ٿي رهيو آهي.“

رڃ چيو ”تون پبلڪ اوپينين (Public Opinion) خراب ڪري رهيو آهين!“

پڇيو مانس، ”Public Opinion نالي به ڪا شيءِ هوندي آهي ڇا!“

رڃ چيو ”تون پنهنجو رويو بدلائي ڇڏ. ورنه!“

پڇيم، ”ورن ڇا؟“

جواب مليو، ”ورن اسين ثابت ڪنداسين، ته تون سنڌو ديش واري تحريڪ جو مخفي ليڊر آهين. گوريلن کي جنگ جي تربيت ڏيئي رهيو آهين. سنڌو ديش جي باري ۾ لٽريچر لکي ۽ ڇپائي، خفيه نموني ورهائي رهيو آهين. اسين توکي دشمن جو ايجنٽ پڻ ثابت ڪري سگهون ٿا. اسان جي وڏي رهائي آهي.“

”اوهين مون کي جيڪڏهن سڀ ڪجهه ثابت ڪرڻ جي حرفت رکو ٿا، ته پوءِ مون تي هڪ ٻيو احسان به ڪريو.“ چيم، ”اوهين مون کي ماڻهوءَ بدران پٿر ثابت ڪريو. مان ڪجهه به سوچڻ نه ٿو چاهيان. مان وسارڻ چاهيان ٿو.“

مرڻ مهڻو نه آهي

مان خواب ڏسندو آهيان. عجيب عجيب خواب ڏسندو آهيان. ڪجهه خواب مخفي هوندا آهن. انهن خوابن جو ذڪر ڪنهن سان نه ڪندو آهيان. اهي خواب مون کي سمجھ ۾ نه ايندا آهن. ۽ نه ئي انهن جي تعبير! اهڙن خوابن جي باري ۾ مان خاموش رهندو آهيان، ۽ پاڻ کي ڏٺو نه ڪندو آهيان. ڪجهه خواب مخفي نه هوندا آهن. اهڙن خوابن جو ذڪر دوستن سان ڪندو آهيان. دوست، وڏي مغز ماريءَ کان پوءِ خوابن جي تعبير ٻڌائڻ ۾ ڪامياب ٿيندا آهن، ۽ دوستيءَ جو حق پورو ڪندا آهن. “اڄ تائين خوابن جي جيڪا تعبير مون کي ٻڌائي ويئي آهي، سا پوري نه ٿي آهي. مان، ڪڏهن ڪڏهن سوچيندو آهيان، ته منهنجا خواب بي معنيٰ آهن، ۽ منهنجي خوابن جي ڪا به تعبير نه آهي. يا سنگتي ساڻي جيڪي تعبيرون ٻڌائيندا آهن، انهن تعبيرن جا خواب نه هوندا آهن، اهي تعبيرون، خواب بنا تعبيرون ٿينديون آهن.”

مان خواب ۾ ريل گاڏي ڏسندو آهيان. ڦنڊڻ جو خيال آهي، ته مان تمام جلد انجڻ ڊرائيور ٿيندس. ۽ لڪڻ جو ڌنڌو ڇڏي ريل گاڏي هلائيندس. پر، ڏٺي بخش ڏٺو ان تعبير سان متفق ناهي. ڏني ان خواب جي ٻئي تعبير ڪڍي آهي. چيو اٿائين، جيڪي شخص خواب ۾ ريل گاڏي ڏسندا آهن، سي گهڻو ڪري بنا ٽڪيٽ جي سفر ڪندا آهن. خاص طرح دادو ۽ سيوهڻ جي وچ ۾، خواب ۾ به سفر نه ڪيو آهي، تنهن ڪري انهن اسٽيشنن درميان بنا ٽڪيٽ سفر ڪرڻ جو سوال ٿي پيدا نٿو ٿئي! ڏني منهنجي ڳالهه تي اعتبار نه ڪيو آهي. هن کي يقين ٿي ويو آهي، ته مان دادو ۽ سيوهڻ جي وچ ۾ بنا ٽڪيٽ سفر ڪندو آهيان، تنهن ڪري خواب ۾ ريل گاڏي ڏسندو آهيان.

هڪ دفعي مون لاڳيتو خوابن ۾ ريل گاڏي ڏٺي هئي. ڦنڊڻ منهنجي حال تي رحم ڪاڌو هو ۽ مون کي هڪ نجومِيءَ ڏانهن وٺي ويو هو. نجومِيءَ وڏي کوجنا کان پوءِ مون کي ٻڌايو هو ته مون ڪنهن دؤر ۾ اهڙي چوڪريءَ سان محبت ڪئي آهي، جيڪا ريل گاڏي وانگر مون کي ڇڏي، ڪيڏانهن هلي ويئي آهي. نجومِيءَ جي ٻڌايل تعبير مون کي ڪجهه ڪجهه دل سان لڳي هئي ۽ مون کي ياد آيو هو ته مون ڪنهن زماني ۾ سچ پچ هڪ اهڙي چوڪريءَ سان محبت ڪئي هئي، جيڪا مون کي ريل گاڏيءَ وانگر ڇڏي، ڪيڏانهن هلي ويئي هئي ۽ پوءِ مون جنگ تي وڃڻ جو فيصلو ڪيو هو. پر بدقسمتيءَ سان انهن ڏينهن ۾ ڪا به جنگ لڳل نه هئي.

نجومِيءَ جي تعبير جو ذڪر جڏهن پنهنجي پراسرار دوست فدا حسين ڦوندي سان ڪيم، تڏهن هو گنپير ٿي ويو. نجومِيءَ جي تعبير کي رد ڪندي چيائين، “جيڪي ماڻهو خواب ۾ ريل گاڏي ڏسندا آهن سي مري ويندا آهن.”

منهنجي بدران ڦنڊڻ جواب ڏيندي چيو هو، “ڦوندا، جيڪي ماڻهو خواب ۾ ريل گاڏي نه ڏسندا آهن، سي به هڪڙي ڏينهن مري ويندا آهن. تون خواب ۾ سائيڪل ڏسندو آهين. تون به مري ويندين. مان خواب ۾ ڦٽڻي ڏسندو آهيان. مان به مري ويندس. ۽ جيڪي ماڻهو خواب ۾ ڪجهه نه ڏسندا آهن سي به مري ويندا آهن.”

رحيم هنگوري جهڙو ڏوهاري

سموري جيل ۾ چوبل، چوپچو! هر ڪو قيدي حيران پريشان! ٻڌو هٿائون، ته ڪو خوفناڪ ڏوهاري جيل ۾ آندو ويندو ۽ کيس سي ڪلاس ۾ رکيو ويندو.

سي ڪلاس جا قيدي هن متعلق پاڻ ۾ ڳالهائڻ لڳا.

”هو خطرناڪ ڏوهاري آهي ڇا؟“

”نه رڳو خطرناڪ، پر خوفناڪ به آهي.“

”تو کي ڪيئن خبر پيئي؟“

”اندو آهي! جيل ۾ پڇ ڊڪ ۽ وٺ وٺان نه پيو ڏسين!“

هڪڙي پوڙهي قيدي چيو ”اهڙي وٺ وٺان هن جيل ۾ مون رحيم هنگوري پيريءَ ڏني هئي.“

”ته ڇا، هو رحيم هنگوري کان به وڏو ڏوهاري آهي؟“

”پائنجي ته ائين ئي ٿو.“

”گهڻا خون ڪيا اٿائين؟“

”پڪ سان ته ڪجهه چئي نٿو سگهجي. اچي، ته يار سان رهاڻيون ڪيون.“

”رحيم هنگوري به سؤ خون ڪيا هئا. مان سمجهان ٿو هن تي سؤ خون ڪيا آهن.“

”پڪ ڌاڙا به هنيا اٿائين؟“

”رڳو ڌاڙا! اڙي سلفي چاپ، ريل گاڏيون به ڪيرايون هوندا آهن.“

”تڏهن ته اسان واري شاهي وارد ۾ پيا آئينس.“

”برابر. خوني ۽ ڌاڙيل نه هجي ها، ته جيڪر سي ڪلاس ۾ نه آئينس ها.“

”يار پوءِ ڳوٺن کي باهيون به پڪ ڏنيون هوندا آهن!“

”باهيون ڏيئي، پچندڙن تي گوليون هلايون هوندا آهن.“

”ٻارڙن کي ڪهاڙين سان ڳيا ڪيو هوندا آهن.“

”پر هو آهي ڪير؟“

”الا.“

”اسين سڀئي هڪٻئي کي سڃاڻون، هڪ ٻئي جونالو ۽ حد سڃاڻون. هيءُ نئون خوني ۽ ڌاڙيل ڪير آهي، جنهن کي اسين نه سڃاڻون!“

”هن کي مان سڃاڻان ٿو.“ هڪ پوڙهي قيدي چيو ”هو سنڌي اديب آهي.“

ڪميونسٽ شاعر

”ايجنٽ زيرو زيرو فور اسين تنهنجي ڪم مان خوش نه آهيون.“
”مون کي پنهنجي ڪوتاهيءَ جو اعتراف آهي، باس.“
”ڪهڙو سبب آهي، جو تون اڃان تائين ان شاعر کي ٺڪاڻي لڳائي نه سگهيو آهين، جيڪو
تعصب پکيڙي رهيو آهي.“
”مون گهڻن ئي شاعرن کي ٺڪاڻي لڳائي ڇڏيو آهي، باس.“
”پر تون اڃا تائين شاهه عبداللطيف ڀٽائيءَ کي ٺڪاڻي لڳائڻ ۾ ناڪام رهيو آهين.“
”شاهه عبداللطيف ڀٽائيءَ جي تلاش جاري آهي، باس. درحقيقت سندس تلاش واري مهم ۾ ڪجهه
رخنوپيئي وڌي رهيو آهي.“
”ڪهڙي قسم جو رخنو؟ ڇا هن هٿيار کنيا آهن؟“
”نو باس.“
”ته پوءِ؟“
”هڪ ٻيو ۽ وڌيڪ خطرناڪ شاعر پيدا ٿي پيو آهي. مون ڪجهه ماڻهو ان شاعر جي ڪڍ لڳائي
ڇڏيا آهن.“
”هو ڪهڙي ڊگريءَ جو خطرناڪ شاعر آهي.“
”فرست ڊگريءَ جو خطرناڪ آهي.“
”ته ڇا هو به تعصب پکيڙي رهيو آهي؟“
”تعصب! هو ڪميونسٽ آهي باس.“
”ڪميونسٽ! ڇا هتي ڪميونسٽ دم ڦهلي سگهن ٿا؟“
”هو نه فقط ڪميونسٽ آهي، پر ملحد پڻ آهي.“
”تو کي خبر هئڻ گهرجي، ايجنٽ زيرو زيرو فور، ته ملحد ۽ ڪميونسٽ ۾ ڪو فرق نه هوندو آهي.“
”آءٌ ايم ساري، باس.“
”ان ڪميونسٽ شاعر جي شاعريءَ مان ڪو مثال ٻڌاء.“
باس، هن پنهنجي هڪ شعر ۾ چيو آهي:
مذهبن ملڪ ۾ ماڻهو منجهڙا -
پيرن بزرگن پنڊتن بيحد ڀلايا.
”Highly Objectionable“ سخت اعتراض جوڳو شعر آهي. اُن ملحد شاعر جو نالو ڇا آهي؟“
”سچل سرمست.“
”سچل سرمست کي هڪدم ٺڪاڻي لڳايو وڃي. سندس ٻيڙو ٻوڙيو وڃي.“
”اوڪي باس.“

پهاڪن جي پڄاڻي

اسڪول ۾ هڪڙي دفعي استاد سائينءَ مون کان هڪ پهاڪي جي معنيٰ پڇي هئي. مان کيس معنيٰ ٻڌائي نه سگهيو هوس. استاد سائينءَ مون کي بينچ تي بيهاري ڇڏيو هو. منهنجي ڪلاس ۾ اڌواڌ تعداد چوڪرين جو هو. چوڪرين جي سامهون بينچ تي بيهڻ ۾ مون ڏاڍو شرم محسوس ڪيو. دل ۾ پڪو پڪو ڪيم ته جڏهن وڏو ٿيندس، ان بيهودي پهاڪي کي ڪتابن مان خارج ڪرائيندس ۽ ايندڙ نسلن تي احسان ڪندس.

مون هڪ پهاڪي کي ڪتابن مان خارج ڪرائڻ جو عزم ڪيو هو. پر، منهنجي ڪوشش ڪانسواءِ اڄڪلهه سمورا پهاڪا ڪتابن مان خارج ڪيا ويا آهن. مان سرهو آهيان. سنڌي ادبي بورڊ طرفان ڇپايل ديوان ڪيولرام سلامتراءِ آڏواڻيءَ جي پهاڪن جي ڪتاب ”گل شڪر“ جون گذريل اٺن سالن ۾ هڪ هزار ڪاپيون به وڪامي نه سگهيون آهن. پهاڪن جو مشهور ڪتاب ”گل شڪر“ اڄڪلهه اڏوهيءَ جو دلپسند ڪاڄ آهي. اڏوهي سنڌ جي عالمن لاءِ دعاگو آهي. (مان به دعاگو آهيان. جيتوڻيڪ مان اڏوهي نه آهيان.)

جنهن پهاڪي جي معنيٰ نه ٻڌائڻ جي ڪري مان ڪلاس جي ويهارو کن چوڪرين آڏو بينچ تي بيهاريو ويو هوس، سو پهاڪو مون کي اڄ به ياد آهي، پر پهاڪي جي معنيٰ کان اڄ به بي خبر آهيان. اهو پهاڪو آهي:

”چور جي ماءُ ڪنڊ ۾ روئي.“

مون ان پهاڪي متعلق هڪ چور سان ڳالهايو. مون چور کان پڇيو ”تنهنجي ماءُ ڪنڊ ۾ ڇو روئيندي آهي؟“

”تو کي ڪيئن خبر پيئي ته منهنجي ماءُ ڪنڊ ۾ روئيندي آهي؟“ چور مون کان پڇيو ”ڇا تون جاسوسي ڊائجيسٽ پڙهندو آهين؟“

چور جي غلط فهمي دور ڪندي چيم، ”مان ڪجهه به نه آهيان، فقط هڪ پهاڪي جي معنيٰ جو متلاشي آهيان.“

چور مون کي مايوس ڪيو. مون کي پهاڪي جي معنيٰ ٻڌائي نه سگهيو. چيائين، ”مون کي خبر ڪونهي ته منهنجي ماءُ سڙڪن، چؤواٽن ۽ بازارن بدران ڪنڊ ۾ ڇو روئيندي آهي.“

هڪڙي ڏينهن مون هڪ پوڙهيءَ عورت کي ڪنڊ ۾ روئيندي ڏٺو. خوش ٿيم. پوڙهيءَ کان پڇيم، ”ڇا، تون چور جي ماءُ آهين، جو ڪنڊ ۾ پئي روئين؟“

پوڙهي باهه ٿي ويئي. چيائين، ”چور هوندين تون. ڪنڊ ۾ روئيندي هوندي تنهنجي ماءُ.“

آزي نيزاري ڪندي پوڙهيءَ کان پڇيم، ”ته پوءِ تون ڪنڊ ۾ ڇو پئي روئين؟“

پوڙهيءَ اوچنگار ڏني ۽ پوءِ سڙڪن ۾ چوڻ لڳي، ”پنهنجن هٿن سان پٽ کي پرڻايو هوم. اهڙي

ننهن ڪيم جو منهنجي پٽ کي پٽيون پڙهائي، مون کان جدا ڪري ويئي آهي. هينئر ويني ڪنڊ ۾ روئان.“

”ان جو مطلب آهي، ته تون چور جي ماءُ ناهين ۽ اجايو ڪنڊ ۾ ويني روئين.“ چيم، ”مان وڃان ٿو خدا حافظ.“

آخر ۾ مون پنهنجي پياري دوست فدا حسين ڦوڏني کان مشهور پهاري، ”چور جي ماءُ ڪنڊ ۾ روئي،“ جي معنيٰ پڇي.

فدا حسين ڦوڏني چيو ”اسڪول ۾ بينچ تي ان ڪري بيٺو پيو هو جو تون ان پهاري جي معنيٰ ٻڌائي نه سگهيو هئين. وقت بدلجي ويو آهي. هينئر جيڪڏهن ان پهاري جي صحيح معنيٰ ۽ مفهوم ٻڌائيندين، ته پٽ اچي ڏاڙهيءَ ۾ بينچ تي ايتوڻي هوندين! تنهن ڪري ان پهاري جي معنيٰ جي پچر ڇڏي ڏي.“

ٻڪر ۽ چيلو

ڪجهه ٻڪر ٻوٽ لٽڪائي پٿر ۾ بيٺا هئا ۽ بيحد اُداس نظر پئي آيا. سندس ڀر ۾ به - چار اڇا، ڪارا، چٽڪرا چيلا بيٺا هئا ۽ بلڪل بي پرواهه هئا. رڪي رڪي ٺيڻگ ٽپا پئي ڏنائون. انهن چيلن مان هڪڙي چيلي جو مٿو ننڍو ۽ ڪن وڏا هئا ۽ ذري گهٽ ڌرتيءَ سان ٿي لڳا. اهو چيلو پنهنجي نوعيت جو عجيب چيلو هو. ٿورڙو اڇو ٿورو ڪارو ۽ ڪٿان ڪٿان پورو هيو. اهي ٽپ پئي ڏنائين، جو الله امان! اهو پراسرار چيلو هڪ ڏاڙهي واري ڪاري ٻڪر جو ولي عهد هو. يعني پٽ هو.

ڏاڙهيءَ وارو ڪارو ٻڪر بيحد اُداس هو. چٽائي ڏسڻ سان ڪنهن غمگين پاڪستاني فلم جي صحتمند غمگين هيري جهڙو نظر پئي آيو.

پوءِ اوچتو چٽڪري پراسرار چيلي جي پنهنجي پيءُ، يعني ڪاري ٻڪر تي نظر پئجي ويئي. هو ٺيڻگ ڏيئي وٽس هليو آيو. پنهنجي ننڍڙي ۽ بنا سڱن واري مٿي سان پيءُ جي وڏن سڱن واري پوائتي مٿي ۾ ٽڪر هڻندي چيائين، ”تون منهن توڙي جهڙو ڪري چوئينو آهين، بابا؟“

ڏاڙهيءَ واري ڪاري ٻڪر ورائيو ”مان بيحد اُداس آهيان، منهنجا نوجوان پٽ، چيلا.“

چيلي پڇيو ”پر تون اُداس چو آهين، بابا؟“

ٻڪر پنهنجيون نمائون اکيون کڻي ٻين ٻڪرن ڏانهن نهاريو. چيائين، ”نه فقط مان پر اڄ اسان جي برادريءَ جو هر ڪو ٻڪر اُداس آهي ۽ پيروينءَ ۾ ڪو ڪلام ڳائڻ جي ڪوشش ڪري رهيو آهي.“

چٽڪرو چيلو حيران ٿيو. ڪجهه ڪجهه پريشان ٿيو. پنهنجي پيءُ کان پڇيائين، ”پر اوهين سڀئي چو اُداس آهيو بابا؟“

ٻڪر ورائيو ”اڄ اسان جي شهادت جو ڏينهن آهي، چيلا.“

”شهادت جو ڏينهن!“ چيلي حيرت مان پڇيو ”پر اڄ ته عيد جو ڏينهن آهي، بابا ڪارا ٻڪر؟“

”برابر اڄ عيد جو ڏينهن آهي.“ ڪاري ٻڪر ورائيو ”پر اڄوڪو ڏينهن اسان لاءِ شهادت جو ڏينهن آهي.“

چيلي پڇيو ”اڄوڪو ڏينهن اسان لاءِ شهادت جو ڏينهن آهي؟“

”ها پٽ، اڄ اسان لاءِ شهادت جو ڏينهن آهي.“ ڪاري ٻڪر ورائيو.

چيلي پڇيو ”اڄ الله جي راهه ۾ ڪا جنگ ڪندؤ ڇا؟“

”نه جنگ ته نه ڪنداسين.“ ڪاري ٻڪر ورائيو ”پر پاڪستان ۾ شهادت تڙي ڪڙي ملندي آهي. بس ۾ سفر ڪندي ڪو ڪريو ۽ ڦيٽي هيٺان چٽجي مٿو ته سمجهو شهيد ٿيو. وڏيرو ناچ گاني جي محفل مان کائي پي مست ٿي آيو ۽ پوءِ جيڪڏهن جيپ سميت وٽ سان وڃي لڳو يا واهه ۾ ٻڏي مٿو ته سمجهو ته شهيد ٿيو ۽ پئي ڏينهن سندس شهادت جي خبر اخبارن ۾ شايع ٿيندي.“

چيلي ورائي پڇيو ”پر تون ڪهڙي سلسلي ۾ شهيد ٿيندين، بابا ڪارا ٻڪر؟“

ٻڪر روڻهار ڪي آواز ۾ جواب ڏنو ”پٽ چيلا، اڄ وڏيرو چلتو پرزو اسان کي الله جي راهه ۾ قربان

ڪندو.“

ننڍي مٿي ۽ وڏن ڪنن وارو چٽڪرو چيلو وڏي سوچ ۾ پئجي ويو. پوءِ پيءُ کان پڇيائين. ”بابا، وڏيرو چلتو پرزو الله جي راه ۾ ڪا اسپتال، اسڪول، يا لائبريري چونڻو ٺاهرائي؟“

”هر ڪو چڱو ڪم ڪرڻ لاءِ وڏيري چلتي پرزي ٺيڪو ته نه ڪنيو آهي!“ ڪاري ٻڪر چيو. ”وڏيرو لکين رپيا خرچ ڪري ڳوٺ جي اوطاق تي ملڪ جون نامور نچڻيون ۽ ڳائڻيون گهرائيندو آهي، جهنگل ۾ منگل ڪندو آهي. اهو ڪو گهٽ نيڪ ڪم آهي! اڙي چٽڪرا بيوقوف چيلا، وڏيرو چلتو پرزو لکين رپيا خرچ ڪري اهڙيون محفلون نه مچائي، ته هوند هاري ناري ۽ ٻيا ڳوناڻا پرين جهڙين نچڻين ۽ ڳائڻين جي هڪ جهلڪ ڏسڻ کانسواءِ ساڳ ماني ڪائي مري وڃن ها، قبر ۾ پنهنجي محروميءَ تي پڇتائيندا رهن ها! وڏيري چلتي پرزي جا ته مٿن وڏا احسان آهن، پٽ چيلا.“

چيلي غور سان پنهنجي پيءُ، ڪاري ٻڪر ڏانهن ٺهاريو. پوءِ ڪانئس پڇيائين، ”تون ڪارو ٻڪر آهين، يا ٻڪرن جو فلاسافر آهين.“

”مون کي خبر ناهي ته مان ڪير آهيان.“ ڪاري ٻڪر ورائيو. ”مون کي فقط ايتري خبر آهي، ته اڄ وڏيرو چلتو پرزو مون کي الله جي راه ۾ قربان ڪندو ۽ رات جو منهنجي گوشت جا ڪباب، تڪا، برياني، ڪورما ۽ ڪوفتا حد جي صوبيدارن، مختيارڪارن، ڏاڙيلن ۽ تپيدارن کي کارائيندو. ان سلسلي ۾ اڄ رات هن زبردست محفل جو بندوبست پڻ ڪيو آهي.“

اها ڳالهه ٻڌڻ کان پوءِ، ننڍڙي چيلي پنهنجا وڏا ڪن ڪپائي ڇڏيا.

سائين چور کي سڱ ٿيندا آهن؟

”سائين، اسان ٻڌو آهي، ته چين ۾ چوريون نه ٿينديون آهن؟“

”تو نيڪ ٻڌو آهي، منا.“

”چين ۾ چوريون نه ٿينديون آهن ته پوءِ چين جا چور ڇا ڪندا آهن؟“

”الا، مون کي خبر ڪونهي.“

”ته ڇا، چين ۾ تنهنجي ڪنهن چور سان ملاقات نه ٿي ڇا؟“

”مان سرڪاري مهمان هوس. ثقافتي وفد جي ميمبر هوس. منهنجي چين جي ڪنهن چور سان

ملاقات ڪيئن ٿي ها!“

”ڪمال آهي يارا! اسان وٽ پاڪستان ۾ جڏهن به ڪو ٻاهران مهمان ايندو آهي، تڏهن چور

ڪنهن نه ڪنهن بهاني هن سان ملاقات ڪري وٺندا آهن!“

”بدقسمتيءَ سان مون کي اهڙو موقعو نه مليو. مان سمجهان ٿو، چين ۾ چور ناهن.“

”ائين وري ڪيئن هوندو! چين ۾ چور ضرور هوندا، ۽ ويچارا لڪ چپ ۾ ڪسمپرسِي ۽ غربت جي

زندگي گذاريندا هوندا. اسان تي لازم آهي، ته اسين اهڙن مفلس چيني چورن جي مدد ڪريون.“

”ها، پاڪستان ۾ چورن لاءِ نهايت ئي سازگار ماحول آهي.“

”چين ۾ رشوت خوري به ناهي.“

”ته ڇا اتان جي سرڪاري عملدارن کي بنگالا ٺاهرائڻ، موٽرون وٺڻ، پارٽيون ڏيڻ، ۽ بينڪ بيلنس

وڌائڻ جو شوق ناهي ڇا؟“

”مون کي خبر ڪونهي. مون کي فقط ايتري خبر آهي، ته چين ۾ رشوت خوري ڪونهي.“

”خير، رشوت خوري نه هوندي، پر رشوت خور ضرور هوندا. اسان تي لازم آهي، ته اسين پنهنجن

مسڪين، ۽ بيروزگار چيني رشوت خور پائرن کي چين مان ڳولي هٿ ڪريون، ۽ پوءِ کين پاڪستان

وٺي اچون. دنيا جي ڪنهن به ملڪ ۾ ڪو رشوت خور ايڏو سڪيو ستابو نه هوندو، جيترو پاڪستان ۾

آهي.“

”چين ۾ نائيٽ ڪلبون به ناهن.“

”وڏا ڪي بدنصيب آهن. ڪراچيءَ کان ڪوهه مريءَ تائين اسان جون نائيٽ ڪلبون، شراب

خانا، جوا جون ٽڪريون، ۽ ريس ڪورس، اسان جي چيني پائرن لاءِ حاضر آهن. ڇا تو کين پاڪستان

اچڻ جي دعوت نه ڏئي؟“

”نه يار.“

”ڇو؟“

”موقعو ئي نه مليو.“

”سڙباٽن ۾ ئي ڪنهن کي عياشيءَ جي دعوت ڏيئي ڇڏين ها.“

”چين ۾ مون کي به سڙباٽن ۾ شڪي نموني ڳالهائيندي نه ڏٺو.“

قد وڌائڻ جي اٽڪل

هڪ بيحد بندرو شخص مون سان ملڻ آيو چيائين، ”تو سان ملڻ جو مون کي بيحد اشتياق هو.“

پڇيو مانس، ”اهو اشتياق وري چاهي؟“

جواب ڏنائين، ”معزز ماڻهو شوق کي اشتياق سڏيندا آهن.“

حيران ٿيندي کانئس پڇيم، تون معزز آهين يا مان؟“

جواب ڏنائين، ”مان معزز شخص آهيان.“

پڇيو مانس، ”ڇا تون سمگلنگ ڪرائيندو آهين؟“

”نه.“

”ڌاڙيلن کي ڌاريندو آهين، يعني پاڻاڙيدار آهين؟“

”اون هون.“

”چوريون ڪرائيندو آهين؟“

”بلڪل نه.“

”ڀلا خون ڪرائيندو آهين؟“

”نه.“

”عورتن کي اغوا ڪرائيندو آهين؟“

”مان ڦڙي باز نه آهيان.“

”ته پوءِ معزز شخص ڪيئن آهين؟“ چيم، ”تنهنجن جوابن مان مون اندازو لڳايو آهي ته تون معزز

شخص سڏائڻ جو حقدار نه آهين.“

چيائين، ”تون مڃين، يا نه مڃين، مان پنهنجي پاڙي جو معزز شخص آهيان.“

پڇيو مانس، ”ڀلا مون سان ڪهڙي سلسلي ۾ ملڻ آيو آهين؟“

جواب ڏنائين، ”مون ٻڌو آهي ته توو ڦڙي ڦڙي جو قابل اعتماد نسخو آهي.“

پڇيم، ”اها خبر ڪهڙن ذريعن کان هٿ ڪئي اٿئي؟“

وراڻيائين، ”معتبر ذريعن کان.“

چيم، ”ائين برابر آهي ته مان پنهنجي ڏيک ويڪ مان ڪڏهن ڪڏهن لقمان حڪيم جهڙو نظر

ايندو آهيان. پر مان حڪيم نه آهيان.“

هن چيو، ”پر مون معتبر ذريعن کان ٻڌو آهي ته تون حڪيم آهين.“

وراڻيم، ”بابلا، حڪيم هجان ها، ته پاڪستان جي ثقافتي وفد جي ٻاهرين ملڪن ۾ قيادت

ڪريان ها، ملڪ ۾ ادبي انجمن جو صدر هجان ها ۽ سيني تي هٿ رکي فوتو ڪڍايان ها، ۽ اهو فوتو

اخبارن ۾ شايع ڪريان ها.“

”بهر حال.“ هن چيو، ”مون ٻڌو آهي ته توو ڦڙي ڦڙي جو نسخو آهي ۽ اهو نسخو استعمال ڪري

توپنهنجو قد وڌايو آهي.“

”ڇا مطلب!“ مون چرڪ ڀري هن کان پڇيو.

هن مرڪي مون ڏانهن نهاريو ۽ چيو ”استاد، مون ٻڌو آهي ته تون اصل ۾ بيحد بندرو بلڪه ڏيندڙو

آهين ۽ ان نسخي استعمال ڪرڻ کان پوءِ اجايو قد اور نظر ايندو آهين.“

ڳالهه لئوائڻ خاطر چيم، ”پائن جي ٿو تون منهنجن دشمنن سان ملي آيو آهين.“

جواب ڏنائين، ”مان تنهنجن دوستن سان ملي آيو آهيان.“

چيم، ”اهي دوست منهنجا دشمن آهن، بلڪه جاني دشمن آهن، جن توکي منهنجي بندري قد

متعلق خبر چارڻي آهي.“

”اهي دوست تنهنجا دشمن آهن، يا ناهن، ان سان منهنجو ڪو واسطو ڪونهي.“ هن چيو، ”تون مون

کي قد وڌائڻ جو نسخو ٻڌاءِ.“

مون پنهنجين تنگن تان ڪپڙو ڀري ڪندي چيو، ”ڏس، منهنجون تنگون ڪاٺ جون آهن. مون

واڍي کان وڌيون ڪري ناهرايون آهن. تون به ڪنهن واڍي کان پنهنجيءَ مرضيءَ مطابق ڪاٺ جون

وڌيون تنگون ٺهراءِ يقين ڪر. قد اور نظر ايندين ۽ ڪوبه توکي بندرو نه چوندو. دنيا جا اڪثر قد اور

ڪاٺ جي تنگن تي بيٺل هوندا آهن.“

ڪارئون سوچيندا آهن

”چپ چپ ويٺو آهين، ڪهڙا پوريو پڇائين؟“
”سوچيان پيو سمگلنگ ڪريان، ڪوآپريٽو بينڪن جا قرض ڪٿي کائي ڇڏيان، ٺڳيءَ جو درآمدي - برآمدي ڪاروبار شروع ڪريان ۽ عزت جي زندگي گذريان.“
”چو پنهنجي موجوده ڪرت مان خوش ناهين ڇا؟“
”مان پوليس، سي آءِ ڊي ۽ انٽيليجنس کان پيڇو ڇڏائڻ چاهيان ٿو.“
”لڪڻ ڇڏي ڏيندين؟“
”ها.“
”پوءِ ڇا ڪندين؟“
”آپگهاٽ.“
”مايوس ٿي ويو آهين ڇا؟“
”ڪنهن کان؟“
(سينسر)
”مون هڪ گل کي ڪڏهن به ڪومائجندي نه ڏٺو آهي. خبر اٿئي، چو؟“
”نه.“
”اهو گل حياتيءَ جي تاريءَ تي تڙيل نه آهي. اهو گل، ڪاغذ جو گل آهي.“
”تون پور پڇائڻ ڇڏي ڏي. پوءِ توکي سڀ ڪجهه ٺيڪ لڳندو.“
”تون ٺيڪ ٿي چوڀن. مان پور پڇائڻ ڇڏي ڏيندس، ۽ ڪنهن ڪاموري جو بورچي ٿي، سندس ماني پڇائيندس.“
”مان سمجهان ٿي، توکي آرام جي ضرورت آهي.“
”آرام گهڻ - معنيٰ لفظ آهي.“
”ڏهن - پندرهن ڏينهن لاءِ جيڪڏهن شهر کان ٻاهر هليا وڃئون، ته تنهنجي ذهن تان ٻوجهه جو احساس لهي ويندو.“
”مان فراريت جو دشمن آهيان.“
”مان تنهنجي باري ۾ فڪر مند رهڻ لڳي آهيان.“
”مون هڪ ڪارئون ڏٺو هو، جيڪو ٻن حصن ۾ ورهايل هو. هڪ حصي ۾ هڪ ٻار موڙي تي ويٺو هو. کاڌيءَ هيٺان هٿ هوس. ڏنگين ۾ ٻار جو جملو لکيل هو ته ڪڏهن ڪڏهن مان ويهي رهندو آهيان ۽ سوچيندو آهيان. ڪارئون جي ٻئي حصي ۾ ساڳيو ٻار ڪنڌ جهڪائي ڪيڏانهن وڃي رهيو هو. ڏنگين ۾ ٻار جو جملو لکيو هو ته ڪڏهن ڪڏهن مان سوچيندو آهيان ۽ پنڌ ڪندو آهيان.“
”تون پاڻ کي ڪارئون وارو ٻار ٿو سمجهين؟“

”نہ“

”تہ پوءِ؟“

”مان پاڻ ڪارئون آهيان.“

لڏم ۽ وڃايم

مان کيس سڃاڻان. هو ڪنهن سمي ڪلندو هو. دل کولي ڪلندو هو. تهڪ ڏيندو هو. پاڻ ڪلندو هو. ٻين کي ڪلائيندو هو. پوءِ هو ڪيڏانهن گرم ٿي ويو. ورهين کان پوءِ مليو. ته هو اهو ساڳيو نه هو. مون کي اوڀرو اوڀرو لڳو نه ڪلي سگهيو. نه ڪلائي سگهيو. کيس ٻه چار چرچا ٻڌايم. پر تهڪ ڏيئي نه سگهيو. پڇيو مانس، ”ڪلڻ ڪلاڻ ڇڏي ڏنواڻي ڇا؟“ ڪلي پيو. سندس ڪل ان ڪل کان ٻنهي مختلف هئي، جنهن ڪل سبب هو ڪنهن سمي سڃاتو ويندو هو.

چيائين، ”هيءُ ڪل به منهنجي آهي.“

چيم، ”يقين نه ٿو اچي.“

هو ٻيهر ڪلي پيو. چيائين، ”ڪنهن وقت مون کي به يقين نه ايندو آهي.“

”ايئن ڇو آهي؟“

”مان سمجهان ٿو. ڪلڻ تان منهنجو حق ختم ٿي ويو آهي.“

”مان تنهنجي رايي سان متفق نه آهيان.“

”ڇو؟“

”ڇو جو ڪلڻ ۽ روئڻ جو انسان تي اختيار هوندو آهي، انسان جو مٿن اختيار نه هوندو آهي.“

”ڪجهه انسانن جي ڪلڻ تي روئڻ جو گمان ٿيندو آهي. مان انهن منجهان هڪ آهيان.“

هو ڪجهه دير تائين چپن ۾ مرڪندو رهيو.

پڇيو مانس ”ايترو عرصو ڪٿي رهيو آهيان؟“

”پاڻ کي ڳوليندو رهيو آهيان.“

”پوءِ لڏو ۽ پاڻ کي؟“

”ها، پاڻ کي لڏم. پوءِ وري پاڻ کي وڃائي ڇڏيم.“

مصنوعي مرڪ هن جي چپن تان غائب ٿي ويئي.

کيس چيم، ”تون ڪنهن سمي ڊراما لکندو هئين، ۽ ڊرامن ۾ ڪم به ڪندو هئين. ڇڱو اداڪار

ليکيو ويندو هئين. هينئر فقط ڊراما لکين ٿو. ڊرامن ۾ ڪم نه ٿو ڪرين. ڇو؟“

هن غور سان مون ڏانهن ڏٺو. چيائين، ”اڳاڻو تنهنجي ڪنهن سوال جي جواب ۾ چيو هيم نه، ته پاڻ

کي لڏو هيم ۽ لهڻ کان پوءِ وري وڃائي ڇڏيو هيم!“

”ها.“

”خبر اٿئي، پاڻ کي ڪيئن لڏم؟“

”ڪيئن لڏو؟“

”منهنجو اصل چچريل، چٽيل ۽ فنا ٿيل هو.“ هن چيو. ”مون جنهن کي اصل ڄاتو هو. سو منهنجو

اصل نه هو. سو منهنجو نقل هو. منهنجي ڪل نقلي هئي. منهنجا تهڪ نقلي هئا، مان سمورو نقلي هوس. منهنجو بظاهر خوش ۽ مطمئن ظاهر، منهنجي فنا ٿيل اصل تي آباد هو. مون پنهنجي اصل جو تابوت ڏٺو آهي. دوست.

چيومانس، ”تنهنجو جملو في الحال منهنجيءَ سمجهه ۾ نه آيو آهي. گهر وڃي تنهنجي جملي تي سوچيندس.“

پوءِ هن مون کان پڇيو. ”ڪر خبر، تون اڄڪلهه ڇا پيو ڪرين؟“

وراڻيم. ”مان توکي ڳوليندو رهيو آهيان!“

ڪلي پيو پڇيائين، ”پوءِ لڌو مون ڪي؟“

”ها.“ وراڻيم. ”توڪي لڌو اٿم. توڪي لهڻ کان پوءِ وري وڃايو اٿم.“

بچوان ڏينهن کان

هن اسان ڏانهن اشارو ڪندي چيو ”توهين ٻئي وڏا بدمعاش آهيو.“
قنڊڻ ورائيو ”اسين ايڏي وڏي اعزاز جي لائق ناهيون، سائين.“
”مان توهان ٻنهي کي چڱي طرح سڃاڻان.“ هن چيو ”توهين ٻئي ڏيپاز آهيو.“
”سائين، اوهان کي پڪ غلط فهمي ٿي آهي. مان عامل ڪامل صحافي قنڊڻ آهيان.“ پوءِ مون ڏانهن اشارو ڪندي قنڊڻ چيو ”۽ هيءُ آواره گرد آهي. سڄو ڏينهن، سڄي رات رستن تي ڌڪا کائيندو آهي، راشن بچائيندو آهي، ۽ پوءِ هٿ ٽوڪيون ڳالهيون لکندو آهي.“
هن ڪرڙي اک سان اسان ٻنهي ڏانهن ڏٺو. ڪجهه دير کان پوءِ چيائين، ”مان توهان ٻنهي کي ڏسي رهندس.“

قنڊڻ پڇيس، ”ڇو هينئر اسين اوهان کي ڏسڻ ۾ نٿا اچون ڇا؟“
”ڳالهه ٻڌو پر ڪن کولي ٻڌو.“ هن چيو ”اوهين ٻئي پنهنجو رويو سڌاريو نه ته مان توهان ٻنهي کي وڏي نقصان ۾ وجهي ڇڏيندس.“
”منهنجا ڪارخانا هلندا آهن، اُهي بند نه ڪرائجو.“ قنڊڻ مون ڏانهن اشارو ڪندي چيو ”۽ هن ڪنگلي جا جهاز هلندا آهن. اُهي ضبط نه ڪرائجو.“
”مون کي معمولي ماڻهو ٿا سمجهو!“ هن اڪيون ڦوٽاريندي چيو ”پر منهنجي ڏيڻ ويٺ معمولي ماڻهن سان ناهي. مان توهان ٻنهي جا ترا ڪڍي ڇڏيندس.“
”مون قنڊڻ کي ڪن ۾ چيو. ”ماڻهو جا پل ته سڀ ڪجهه نڪرن، پر ترا نڪرڻ نه گهرجن.“
قنڊڻ سڙبائن ۾ پڇيو ”پوءِ ڇا ڪرڻ گهرجي؟“
آهستيگيءَ سان چيم، ”هن کان پڇڻ گهرجي ته پاڻ ڪهڙي هستي آهي، ۽ اسان کان ڪهڙي شڪايت اٿس؟“

قنڊڻ هن کان پڇيو ”سائين، اوهين ڪير آهيو ۽ اسان ٻنهي کان ڪهڙي سبب ناراض آهيو؟“
”مان ڪير آهيان! يعني ڪه مان ڪير آهيان؟“ هن جڪ کائيندي چيو ”اتي ئي توهان جي بدمعاشي ظاهر ٿي پيئي آهي. مون کان پڇو ٿا ته مان ڪير آهيان!“
اسان ٻئي ڊجي وباسين.
”مون قنڊڻ کي چيو ”هيءُ پاڻ ڪو وڏو ماڻهو آهي يا عنقريب وڏو ماڻهو ٿيڻ وارو آهي. يا ڪنهن وڏي ماڻهوءَ جو چمچو آهي.“
”تون وري ڪن ٿو پرينس ڇا؟“ هن هڪدم چڙب ڏيندي مون کان پڇيو.
چيم، ”نه سائين. قنڊڻ جي ڪن ۾ مر پريل آهي، تنهن ڪري سندس ڪن ۾ ٻيو ڪجهه پري نه ٿو سگهجي.“

قنڊڻ پڇيس، ”سائين، اوهين جيئنڊا قبل، اسان بدبختن کان ڪهڙي سبب ناراض آهيو؟“

”ڪهڙي سبب ناراض آهيان!“ هن ڪاوڙ وڃان چيو ”مون اوهان کي پنهنجي جوانيءَ جو فوتو ڏياري موڪليو هو. ۽ چوايو هو ته منهنجي بيان سان گڏ هميشه منهنجي جوانيءَ وارو فوتو شايع ڪندا ڪريو پر اوهان ٻنهي منهنجي حڪم جي خلاف ورزي ڪئي آهي. ۽ منهنجو موجوده، يعني پوڙهي وهيءَ وارو فوتو شايع ڪيو آهي.“

ڦٽندڙ ڪبندي ڪبندي پڇيس، ”اوهان ڪهڙي سلسلي ۾ بيان ڏنو هو. سائين؟“

”ڪتن ۽ رچن واري ويڙهه ۾ مون رچن جي طرفان بيان ڏنو هو.“ هن چيو ”مون کي رچن جي حمايت حاصل آهي، ۽ مان ايندڙ چونڊن ۾ رچن جي سپورٽ تي بيهندس. ۽ منهن جو انتخابي نشان رچ هوندو. توهين پڻي ڊڄوان ڏينهن کان، جڏهن مان چونڊن ۾ ڪامياب ٿيندس، ۽ توهان ٻنهي کان بدلو وٺندس.“

ڪافراڻو سوال

”اها ڪهڙي شيءِ آهي، جيڪا انسان ته ڏسي سگهندو آهي، پر الله تعاليٰ نه ڏسي سگهندو آهي؟“

اسلام آباد ۾ ٻه يونيورسٽيون آهن. هڪ يونيورسٽيءَ جو نالو پيپلز اوپن يونيورسٽي آهي ۽ ٻيءَ يونيورسٽيءَ جو نالو اسلام آباد يونيورسٽي آهي. ٻنهي يونيورسٽين مان هڪ يونيورسٽيءَ جا ڪجهه پروفيسر ۽ ليڪچرار اسٽاف بس ۾ ويٺا هئا ۽ پاڻ ۾ ڳالهائي رهيا هئا.

هڪڙي پروفيسر سڀني کي مخاطب ٿيندي پڇيو ”ٻڌايو ته اها ڪهڙي شئي آهي، جيڪا انسان ته ڏسي سگهندو آهي، پر الله تعاليٰ نه ڏسي سگهندو آهي؟“

هڪڙي چئي ٺهه پڇيو ”اهو سراسر ناممڪن آهي، ته انسان جيڪي ڪجهه ڏسي، تنهن کي خدا نه ڏسي سگهي.“

پهرين پروفيسر چيو ”هڪڙي اهڙي شيءِ آهي جيڪا انسان ڏسي سگهندو آهي، پر خدا نه ڏسي سگهندو آهي.“

”الله تعاليٰ باطن ۽ ظاهر جو مالڪ ۽ خالق آهي. سڀ ڪجهه ڏسي سگهندو آهي.“ هڪڙي ليڪچرار چيو ”تنهنجو سوال بي معنيٰ آهي.“

”منهنجو سوال بامعنيٰ آهي.“ پروفيسر چيو ”توهين سوچيو ۽ پوءِ جواب ڏيو ته اها ڪهڙي شيءِ آهي، جيڪا خدا نه ڏسي سگهندو آهي، پر انسان ڏسي سگهندو آهي.“

سڀئي چڻا سوچ ۾ پئجي ويا. ٻڇي ڌاڙهيءَ واري هڪ ليڪچرار چيو ”پروفيسر، تون مون کي ڪميونسٽن جو ايجنٽ ٿو لڳين.“

پروفيسر حيران ٿيو. پڇيائين، ”ڪيئن؟“

ملان ليڪچرار ورائيو ”توا هڙو سوال پڇيو آهي، جنهن جو ڪو جواب ڪونهي.“

”جواب آهي.“ پروفيسر چيو ”تمام سولو جواب آهي.“

”تون اسان کي گمراهه ٿو ڪرين.“ ملان ليڪچرار چيو ”الله تعاليٰ سمورن اسرارن کان واقف آهي ۽ سندن خالق ۽ مالڪ آهي. تنهن ڪري اهڙي ڪابه شيءِ ٿي نه ٿي سگهي جنهن کي الله تعاليٰ نه ڏسي سگهندو هجي.“

”هڪڙي اهڙي شيءِ آهي، جيڪا الله تعاليٰ نه ڏسي سگهندو آهي.“ پروفيسر نهايت ڏيرج سان چيو ”توهين سوچيو. مون اهڙيءَ شيءِ جي باري ۾ سوال ڪيو آهي، جيڪا فقط انسان ڏسي سگهندو آهي.“

بس ۾ خاموشي چائنڻجي ويئي. ٻاهريان آواز بس ۾ ڪاهي پيا. پروفيسر ۽ ليڪچرار سوچيندا رهيا. ملان ليڪچرار برداشت ڪري نه سگهيو. چيائين، ”هيءُ ملحد آهي، دهريو آهي، تڏهن ته اهڙو سوال پڇي پيو جنهن جو ڪو جواب ڪونهي.“

”ڪي ڪي سوال برابر لاجواب هوندا آهن.“ پروفيسر چيو ”پر منهنجو سوال لاجواب نه آهي. منهنجي سوال جو تمام سولو جواب آهي. غور سان سوال ٻڌو ۽ جواب ڏيو. اها ڪهڙي شيءِ آهي،

جيڪا انسان ڏسي سگهندو آهي، پر خدا نه ڏسي سگهندو آهي؟“
”هڪدم جواب ٻڌاءِ.“ ملان ليڪچرار ٻانهون ڪنجي بيهي رهيو. ”ورنہ جنهم رسيد ڪندو مانءِ.“
پروفيسر کليو چيائين، ”الله تعاليٰ خواب ڏسي نه سگهندو آهي. خواب فقط انسان ڏسي سگهندو آهي.“
ملان ليڪچرار ويهي رهيو ۽ ٻچي ڏاڙهي ڪنھڻ لڳو.

ڳجه جي ڳالهه

هڪ شخص ڪنهن ڪاٺي ڪرامتن جي صاحب کي ٻاڏائيندي چيو ”سائين، مون کي باطني ڪن عطا ڪر، ته جيئن مان ماڻهن جي اندر جا آواز ٻڌي سگهان.“

ڪاٺي ڪرامتن جي صاحب کيس خوب سمجهايو ته، ٻچا، ان ضد تان لهي وڃ. اهو شخص ضد تان نه لٿو، ڪاٺي ڪرامتن جي صاحب آڏو ٻاڏائيندو رهيو. ”مون کي پنهنجي فيض مان هڪ جوڙي باطني ڪنن جي عطا ڪر، ته جيئن مان ٻين جي دلين جون ڳالهيون ٻڌي سگهان.“

ڪاٺي ڪرامتن جو صاحب بيزار ٿيو. سوالي کي پنهنجي گنج مان هڪ جوڙي باطني ڪنن جي ڏيئي ڇڏيائين. سوالي ڏاڍو خوش ٿيو. خوشيءَ وچان جهمر هڻڻ لڳو. پوءِ هن نائون دفعو شادي ڪرڻ جو فيصلو ڪيو.

ان شخص جي عمر اسي سال هئي. هن کي ٽي زالون جيئريون جاڳنديون ويٺيون هيون. پنج زالون راهه رباني وٺي چڪيون هيون. هن، تنهن ڪري چئن زالن جو انگ پورو ڪرڻ لاءِ نائون دفعو شادي ڪرڻ جو پڪو فيصلو ڪيو ۽ پوءِ هن شادي ڪري ڇڏي. هڪ ارڙهن سالن جي ننڍي نيتي نينگريءَ سان!

شاديءَ رات هن ڏاڙهي، مڇن ۽ مٽي جي ڪٽل وارن کي خطاب سان ڪارو پنور ڪري ڇڏيو. هڪڙي چيني دندان ساز کان ڏندن جي پٽهي وجهائي آيو. پنهنجن پٽن، پوٽن پر پوٽن ۽ ڏوهٽن جي موجودگيءَ ۾ اهڙو تيار ٿيو، جن زندگيءَ ۾ پهريون دفعو شادي ڪري رهيو هو.

نڪاح ٿي ويو. رسم رواج ۽ ساٿ سنوڻ به پورا ٿي ويا ۽ پوءِ اها مردن واري گهڙي آئي، جڏهن اسي سالن جو پوڙهو پنهنجي ارڙهن سالن جي ڪنوار جي ڪمري ۾ داخل ٿيو.

ڪنوار ڪنڌ جهڪائي ويٺي هئي.

پوڙهي گهٽ پنهنجي باطني ڪنن سان ڪنوار جي اندر جو آواز ٻڌي ورتو. ”اچي ويو مٿو پوڙهو ٻڪر.“

پوڙهي کان چرڪ نڪري ويو.

هن ٻيهر پنهنجن باطني ڪنن سان ٻڌو. ”مٽي کي شرم به نٿو اچي! مون کان وڏي عمر جون ڌيئرون اٿس. مون جيتريون پوٽيون ۽ ڏوهٽيون اٿس. پر مٽي مردود کي ڪوبه حياءُ ڪونهي. ٺهي، ٺڪي گهٽ ٿي مون وٽ آيو آهي مردود.“

پوڙهو توائي ٿي ويو.

پوءِ هن ٻيهر ڪنوار جي اندر جو آواز ٻڌو. ”مٿو طرحين طرحين جي بيمارين ۾ ورتل آهي. ڪجهه ڏينهن کان پوءِ مري ويندو ۽ مون کي جواني ۾ ڏوهاڳڻ ڪري ويندو.“

پوڙهي جون وايون بتال ٿي ويون. پنهنجي باطني ڪنن سان ٻڌائين، ”جمال، مون کي بيوفا نه

سمجھجانءِ هيءُ پوڙهو پڪر فقط منهنجو جسم حاصل ڪري سگهيو آهي. منهنجو روح تنهنجو آهي. منهنجا خواب تنهنجا آهن. منهنجي ذهن جي هڪ هڪ ساعت تنهنجي آهي.“
پوڙهو باطني ڪنن سان وڌيڪ ڪجهه ٻڌي نه سگهيو. بي پناهه غيرت ۾ اچي ويو. هن ڪهاڙي ڪٽي، ڪنڌ جهڪايل ۽ خاموش ويٺل ننڍي نيتي ڪنوار جو ڪنڌ لاهي ڇڏيو. خدا جي خلق کي فخر سان ٻڌايائين ته ڪاري هئي.

روانگي

ماڻهو دلبر هو دلبر به اهڙو جڻ ڪنهن عاشق جي دل! سنڌ وانگر سباجهو! ويجهو ويهيس. ته منجهانئس سنڌ جي سڳند پئي ايندي. خوامخواه پيو وڻي. چئجي ته، بس وينو ڳالهائڻ جيس. چيائين، ”مان وڃان ٿو.“

مون کان چرڪ نڪري ويو پڇيومانس، ”ايترو جلدي؟“

جواب ڏنائين، ”ها، هاڻي هتي نه رهيو. وڃبو.“

”وڃبو!“ مون ڏانهس ڏٺو. الاءِ ڇو مون کي بيحد اداس نظر آيو. چيم، ”هينئر ته اسان وٽ آيو آهين!“

هينئر ته هتي پهتو آهين! وري ايترو جلد موٽي پيو وڃين. ڇو؟“

ٿڌو ساھ ڪنيائين، منهنجي سوال جو جواب ڏنائين. چيائين، ”اياز جي هڪ وائيءَ جي هڪ ست

مون کي دل تي تري آئي آهي.“

پڇيم، ”ڪهڙي؟“

اهڙو وياڪل ٿي ويو. جڻ سرءُ جي شام ۾ ڪنهن تاريءَ کان ٿل پڻ هو! پوءِ، جهلي جهلي اياز جي

هڪ وائيءَ جي ست ورجيائين.

”پوءِ نه آئي پانءِ، الا مان اڏري ويندوسانءِ.“

منهنجي هانوءَ ۾ هٿ پيو.

”تون اڏري ويندين! تون هليو ويندين!“ مون سندس ڪلهي تي هٿ رکندي چيو، ”پنهنجن دوستن،

سنگتين ساٿين کي ڇڏي هليو ويندين!“

”ها، اسان سفر جو سانباھو ڪري ڇڏيو آهي.“ پولاڙ ڏانهن ڏسندي چيائين، ”پنڌ پراھون آهي. راھ

اڻاڳي آهي. منزل ڏور ۽ من تنھا آهي. تنهن ڪري سوبل ڀريو سفر تي روانو ٿيو.“

منهنجين اکين ۾ پاڻي تري آيو. پڇيومانس، ”ڏکڻ واري ڏيهه ۾ دل نه لڳي اٿئي ڇا؟“

هن جواب نه ڏنو.

ماٺ ميٺ ۾ سفر تي رواني ٿي ويو.

عبدالحق عالمائي، منهنجو دوست، منهنجو سنگتي، منهنجو ساٿي گذاري ويو. هو نه ترسيو. هو هليو

ويو.

اڄ اياز جي هڪ گيت جا ڪجهه بند منهنجيءَ دل جي بيابان ۾ پڙلاءَ ڪري رهيا آهن.

”اڄ دور ويا، ڪلهه ڀرسان هئا،

گهنگه ور گهٽا ٿي ترسان هئا،

مان سارا چارا ميٽيان هئا،

مان بادل بڻجي برسان هئا،

روئڻ سان رهن هاڃي سڀرين،

مان نيٽن نيٽن روڪيان هئا.“

فائيل، جيڪي بند نه ٿيندا آهن

14 آگسٽ تي موڪل هئي. ڦٽندڙ ۽ مان سڄو ڏينهن ڪراچيءَ جي رستن تي رلندا رهياسين، ۽ ڪهاڻين لاءِ مواد گڏ ڪندا رهياسين. ميونسپل ڪارپوريشن جا رستا جڏهن گسائيندي گسائيندي ٽڪجي پياسين، تڏهن سمر سيت اسٽريٽ جي هڪ ٻاڪڙا هوٽل ۾ چانهن پيئڻ ۽ ڊمر پٽڻ لاءِ وڃي ويٺاسين.

ڪڙڪ، ڪوڙي ۽ تهڪندڙ چانهه جون سرڪيون پريندي ڦٽندڙ چيو ”سامهون پٽ تي فلم ”برباد جوانيءَ“ جو پوسٽر ڏسين ٿو؟“

پوسٽر ڏانهن ڏسندي، چيم، ”سنو پوسٽر آهي، ولين اصل ۾ هيرو کان وڌيڪ هينڊسم آهي.“
ڦٽندڙ پڇيو ”پوسٽر جي پاسي ۾ رکيل ڪرسيءَ تي ٻه شخص ڏسين ٿو؟“
چيم، ”اٽي ٻه ڪرسيون رکيون آهن، ۽ ٻنهي ڪرسي تي ٻه شخص ويٺا آهن. تون ڪهڙي شخص جي باري ۾ پيو پڇين؟“

ورائڻائين، ”مان ٺوڙهي پوڙهي جي باري ۾ پيو پڇان.“

”هن ۾ ڪهڙي خوبي آهي؟“

”هيءُ ساڳيو شخص آهي، جنهن ڪالهه اسان جو پريس کان چاڪيوڙي تائين پيڇو ڪيو هو.“
”هيءُ ڪير آهي؟“ مون ٺوڙهي پوڙهي ڏانهن ڏسندي چيو ”مان سمجهان ٿو، ٽيون ڏينهن جنهن شخص اسان جو ٽيڪسي ۾ پيڇو ڪيو هو، سو هيءُ شخص ئي هو، مون کي پڪ آهي.“
ڦٽندڙ چيو ”مان سمجهان ٿو هيءُ فرشتو آهي.“

اسان کي پاڻ ۾ سڙبات ڪندي ڏسي، ٺوڙهو پوڙهو ڪرسيءَ تان اٿي، اسان جي پاسي ۾ اچي ويٺو. هو سڀنيو ماڻهو هو. هڪدم پنهنجي واقفيت ڪرايائين. اسان کان ڪجهه نه لڪايائين. اسان جو شڪ سڄو ثابت ٿيو. هو سڄ پڇ فرشتو هو.

اسان فرشتو ان شخص کي سڏيندا آهيون، جيڪو ٻين شهرين ۾ ڏوهه، گناهه، سازشون ۽ تحريڪون تلاش ڪندو رهندو آهي، پر پاڻ انهيءَ ڳالهين کان مٿاهون هوندو آهي. سندس کاتي جو ڪوبه ملازم الزام هيٺ نه ايندو آهي. سندس کاتي کي اسين فرشتن جو کاتو سڏيندا آهيون. ڦٽندڙ، فرشتي کان پڇيو ”تون اسان ٻنهي جي ڪڍ لڳي پنهنجو وقت برباد ڇو پيو ڪرين؟“

فرشتي جواب ڏنو ”سڀ کان اول ته مون کي خانه پوريءَ لاءِ ڪنهن نه ڪنهن شخص جو پيڇو ضرور ڪرڻو آهي. ان ڪم لاءِ مون اوهان ٻنهي کي چونڊيو آهي. اوهان ٻنهي جا اسان جي کاتي ۾ فائيل کلي ويا آهن.“

”فائيل کلي ويا آهن!“ مون حيرت وڃان پڇيو ”آخر ڇو؟“

ورائڻائين، ”ڇو جو اوهين ٻئي ڪميونسٽ آهيو.“

ڦٽندڙ کانئس پڇيو ”تو ٿو ڪهڙو ثبوت آهي، ته اسين ٻئي ڪميونسٽ آهيون؟“

”مون وٽ تمام پڪو ثبوت آهي.“ نوڙهي پوڙهي چيو ”اوهين ٻئي وڏيرن جي سخت خلاف آهيو. ٻيو ته اوهين ڪولھين جا همدرد آهيو. بلڪ ڪولھين جو پاسو ڪڍي، اوهين طبقاتي نفرت پکيڙي رهيا آهيو.“

پڇيو مانس، ”ته پوءِ ڪڏهن تواسان کي جنت جو سير ڪرائين.“
جواب ڏنائين، ”خانہ پوريءَ لاءِ مان ڪجهه ڏينهن وڌيڪ اوهان جو پيڇو ڪندس. پوءِ اوهان کي ٺڪاڻي لڳائڻ لاءِ پنهنجي کاتي کي رپورٽ ڏيندس.“ اسان کي ٺڪاڻي لڳائڻ کان اڳ فرشتي کي ٺڪاڻي لڳائي ڇڏيو. پر اسان خلاف ڪولايل فائيل اڄ تائين ڪليل آهي.

خونناڪ بيماري

هڪ شخص پنهنجي نوجوان پٽ کي رسين سان ٻڌي، جڪڙي قابو ڪري کڻي آيو هڪ ڊاڪٽر وٽ!

ڊاڪٽر حيران ٿي ويو. ڪجهه دير تائين ان شخص ۽ سندس جڪڙيل پٽ ڏانهن ڏسندو رهيو. مريضن جي پيڇه سبب ڊاڪٽر ان شخص سان وڌيڪ ته ڪجهه ڳالهائي نه سگهيو فقط ايترو چئي سگهيو ته مان چرين جو ڊاڪٽر نه آهيان.

”منهنجو پٽ چريو ناهي، ڊاڪٽر.“ ان شخص چيو ”منهنجي پٽ کي موتمار مرض لڳي ويو آهي.“
ڊاڪٽر غور سان نوجوان ڏانهن ڏٺو ۽ پوءِ ان شخص کان پڇيو ”ڪو عشق بشق، يا محبت محبت جو چڪر ته ناهي؟“

”نه ڊاڪٽر.“ ان شخص ورائيو ”مرض نهايت خطرناڪ آهي، جنهن کي ادبي ٻوليءَ ۾ مهلڪ مرض سڏيندا آهن.“

”ڏسڻ ۾ ته صحتمند ٿو اچي!“ ڊاڪٽر پڇيو ”سلهه ته ڪونهيس؟“
”سلهه هجي ها ته مان جيڪر فڪر مند نه ٿيان ها!“ ان شخص ٻين مريضن ڏانهن ڏسندي ڏاڍيءَ رازداريءَ واري نوع ۾ چيو ”مان خدا جي خلق آڏو پنهنجي پٽ جي مرض جو ذڪر ڪري، پنهنجي پٽ کي بدنام نه ڪندس. بس، ايترو چوڻ ڪافي سمجهو ته منهنجو پٽ نهايت ئي خطرناڪ قسم جي مرض ۾ گرفتار آهي. الله شل رحم ڪري!“

”بس بس مان سمجهي ويو آهيان. اڪثر نوجوان غلطيون ڪري وجهندا آهن ۽ پوءِ اهڙن مهلڪ مرضن ۾ وٺي ويندا آهن.“ ڊاڪٽر چيو ”توهين فڪر نه ڪريو. مان ٻين مريضن مان واندو ٿي سمورو احوال وٺي ڪا موثر دوا ۽ سيون لکي ٿو ڏيان.“

ڊاڪٽر ڪجهه دير کان پوءِ واندو ٿيو. ان شخص ۽ نوجوان وٽ اچي بيٺو. نوجوان ڏانهن ڏسندي سندس پوڙهي پيءُ کي چيائين، ”هاڻي سمورو احوال ڏيو.“

ان شخص هيڏانهن هوڏانهن ڏسندي پڇيو ”ٻيو ڪو مريض يا توهان جو ڪمپائونڊر ٻڌي ته نه وٺندو؟“
”ان ۾ لڪائڻ جي ڪهڙي ڳالهه آهي!“ ڊاڪٽر چيو ”اهڙين بيمارين جا مريض اڪثر مون وٽ ۽ ٻين ڊاڪٽرن وٽ ايندا رهندا آهن.“

”اچا!“ پوڙهو شخص حيران ٿي ويو، پڇيائين، ”ته ڇا اهو مرض ايڏو عام ٿي ويو آهي؟“
”اڳواڻين فلمن، فحش ڪتابن ۽ رسالن ۽ ننگين تصويرن جا اڳا نتيجا نه نڪرندا، ته ڇا ڪي چڱا نتيجا نڪرندا!“ ڊاڪٽر چيو ”سمورو معاشره جنسي هيڃان ۾ مبتلا آهي.“

”نه نه. اها ڳالهه ناهي.“ پوڙهي هڪدم چيو ”منهنجو پٽ ڪنهن اهڙيءَ بيماريءَ ۾ ورتل ناهي. پر، ان کان به وڌيڪ خونناڪ، خطرناڪ ۽ پوائٽي بيماريءَ ۾ وڻجي ويو آهي.“
ڊاڪٽر اچرج وڃان پڇيو ”تنهنجي پٽ کي ڇا ٿيو آهي؟“
پوڙهي شخص ورائيو ”منهنجي پٽ سوچڻ شروع ڪيو آهي!“

اڃا افلاطون، سقراط ۽ ارسطو

هڪڙي ڏينهن مون افلاطون کي چؤسول وٽ قلبي ڪائيندي ڏٺو. مان ڏاڍو حيران ٿيس. سندس پاسي ۾ وڃي بيٺس. ڪائنس پڇيم، ”تون افلاطون آهين؟“
وات مان ڪلفي ڪڍي جواب ڏنائين، ”ها، مان افلاطون آهيان.“
”ڪمال آهي!“ چيم، ”تون افلاطون آهين، پر تنهن هوندي به قلبي ڪائي رهيو آهين!“
”چؤ؟“ افلاطون ڪلفي ڪائيندي پڇيو، ”مون کي وات ڪونهي ڇا؟“
”نه، نه. اها ڳالهه ڪونهي.“ ڪجهه تجسس، ۽ ڪجهه حيرت وڃان چيم، ”بس، ڪجهه عجيب پيو لڳي.“

پڇيائين، ”ڇا عجيب پيو لڳيئي؟“
ورائيم، ”تنهنجو قلبي ڪاٺ.“
”سامهون بيٺل ڏاڙهيءَ واري شخص کي ڏسين ٿو؟“ افلاطون هڪ ٿلهي، ۽ پواڻي شڪل واري شخص ڏانهن اشارو ڪندي مون کان پڇيو، ”ڏسينس پيو نه؟“
مون ان شخص ڏانهن غور سان ڏٺو. هو چولا ڪائي رهيو هو. چيم، ”ها. ڏسانس پيو. هو چولا ڪائي رهيو آهي.“

پڇيائين، ”سڃاڻينس ٿو؟“
جواب ڏنم، ”نه.“
افلاطون چيو، ”هو سقراط آهي.“
”هو سقراط آهي!“ مون کان چرڪ نڪري ويو. چيم، ”هو شخص، جيڪو چولا ڪائي رهيو آهي، سو شخص اصل ۾ سقراط آهي؟“

”ها. هو اصل ۾ سقراط آهي.“ افلاطون چيو، ”اڄڪلهه سقراط توکي فقط چولا ڪائيندي نظر ايندو.“
افلاطون کي اُتيئي ڇڏي، مان سقراط ڏانهن وڌي ويس. وڃي سندس پاسي کان بيٺس. ڪائنس پڇيم، ”تون سڄو پڇو سقراط آهين ڇا؟“

سقراط چولا ڪائيندي مون کان پڇيو، ”تو کي ڪنهن ٻڌايو ته مان سقراط آهيان؟“
”سامهون وٺ هيٺان جيڪو شخص قلبي ڪائي رهيو آهي، سو افلاطون آهي.“ افلاطون ڏانهن اشارو ڪندي چيم، ”هن مون کي ٻڌايو آهي ته تون سقراط آهين.“

”برابر، مان سقراط آهيان.“ سقراط موت ۾ افلاطون ڏانهن اشارو ڪندي چيو، ”پر، جنهن شخص کي تون افلاطون سمجهي ويٺو آهين، سو شخص اصل ۾ افلاطون ناهي. وڏو فراڊ آهي.“
”ڇا!“ مون حيرت مان سقراط کان پڇيو، ”هو شخص، جيڪو قلبي ڪائي رهيو آهي، سو افلاطون ناهي؟“

”هرگز نه. هو ڪوڙو آهي. بوگس، يعني جڙتو افلاطون آهي.“ سقراط چيو، ”منهنجيءَ ڳالهه تي اعتبار

نه اچي ئي ته پوءِ وڃي ارسطوءَ کان پڪ ڪري اچ.“
سقراط کان پڇيم، ”ارسطو ڪٿي آهي؟“
ڪجهه ماڻهن جي انبوهه ڏانهن اشارو ڪندي چيائين، ”ان انبوهه ۾ ته - پتائين وٽ ارسطو قسمت آزمائي رهيو آهي.“
مان وڏي وڃي انبوهه وٽ بيسنس. ارسطو ته - پتائين جو پيڙو پوڙي ڇڏيو. ۽ ڪانئن رقم ڦري اٿي بيٺو.
مون ڪانئن پڇيو، ”ڇا تون ارسطو آهين؟“
هن سقراط ڏانهن اشارو ڪندي چيو، ”ان درياهي گهوڙي جيڪڏهن ٻڌايو اٿئي ته مان ارسطو آهيان، ته پوءِ يقين ڪر ته مان اصلي ارسطو آهيان. پر اهو شخص، جيڪو چولا کائي رهيو آهي، سو اصل ۾ سقراط ناهي.“
”اڃا!“ حيران ٿيندي چيم، ”هو شخص، جيڪو چولا کائي رهيو آهي. سو اصل ۾ سقراط ناهي؟“
”نه.“ ارسطوءَ چيو، ”هو جڙتو سقراط آهي.“
ته - پتائين جي سردار ارسطوءَ کي اچي ڪنڌ کان ورتو.
مون سردار کي چيو، ”اڙي اڙي! ڇا پيو ڪرين. ارسطوءَ کي ڪنڌ کان ٽو وٺين! وڏو ڪو واهيات آهين.“
”هن کي تون ارسطو ٿو سمجهين!“ ته - پتائين جي سردار چيو، ”هيءَ ڪراچيءَ جو مشهور ٿي - پتائي استاد تڱڙم آهي، ۽ ڪڏهن ڪڏهن اسان سان به هيرا ڦيري ڪري ويندو آهي.“

مالڪ تون درد ڪٽيندين

ڦندڙ جي تنگن ۾ سخت سور ٿي پيو آهي. مرن وٽ سوچ ٿي وئي اٿس. اسان وارو عامل ڪامل صحافي دوست اڄڪلهه مزي ۾ ڪونهي.

ڏنو فدا حسين ڦوندو ۽ مان کيس پڇڻ وٺايو.

ڦندڙ جي ڪمري مان ڇت وارو پڪو غائب هو ۽ پڪي واري ڪنڊي مان هڪ رسي لٽڪي رهي هئي.

ڦندڙ پنهنجا پير رسيءَ سان ٻڏي، ڪجهه مٿي ڪري ڇڏيا هئا. سندس باقي بدن کٽ تي پيو هو.

هن اسان کي کيڪاريو.

ڏني چيس، ”ان رسيءَ ۾ جيڪڏهن پيرن بدران پنهنجو ڪنڌ ٻڌي، ۽ رسي ڪجهه مٿي ڪري ڇڏين ته جيڪر سمورن دردن کان ڇڻي پوين ها.“

ڦندڙ کلڙ جي ڪوشش ڪئي.

ڦوندي چيس، ”کلڙ جي ڪوشش نه ڪر، اصل ناڪام سياستدان ٿو لڳين.“

مون ڦندڙ کي چيو ”توسجي عمر ٻين جي معاملي ۾ تنگ اڙائي آهي. هينئر نتيجو پيو پوڳين.“

ڏني چيو ”شڪر ڪريو جو ڦندڙ ٻين جي معاملي ۾ فقط تنگ اڙائي آهي، ۽ هينئر تنگن جي مرض ۾ وٺي ويو آهي! بدبخت، جيڪڏهن ٻين جي معاملي ۾ ڪنڌ اڙائي ها، ته جيڪر ڪنڌ وڃائي ويهي ها!“

ڦندڙ چيو ”مون کي مرن ۽ پيرن تي سوچ ٿي پئي آهي، تنهن ڪري تنگن رسيءَ ۾ ٻڌي چڪي مٿي ڪري ڇڏيون اٿم.“

ڦوندي چيو ”مان سمجهان ٿو، ڦندڙ پيار ۾ ڪو غلط قدم ڪيو آهي، تنهن ڪري پيرن جي سزا پوڳي رهيو آهي.“

ڏني بخش ڏني چيو ”ڦندڙ هميشه غلط قدم ڪيو آهي، تنهن ڪري هو غلط قدم ڪڍڻ جو هيراڪ آهي. مان سمجهان ٿو، ڦندڙ زندگيءَ ۾ پهريون دفعو صحيح قدم ڪڍڻ جي ڪوشش ڪئي آهي، تنهن ڪري هينئر نتيجو لوڙهي رهيو آهي.“

مون کي ڦندڙ جي حال تي رحم آيو. هو آهستي آهستي ماسٽر چندر جو ڳايل ڪلام جهونگاري رهيو هو.

”مالڪ تون درد ڪٽيندين، ڪين ڇڏيندين، هر حال ۾ رانول رهبر ٿيندين.“

مون ڦندڙ کي چيو ”دل نه لاه، تون جلد چاڪ چڱو ٿي ويندين، ۽ وري ماڻهن جي معاملن ۾ تنگ اڙائڻ جي ڪوشش ڪندين.“

ڦندڙ پاڻ کي نونين تي مٿي ڪندي چيو ”مون کي ناز ٻوڙ آئي ڏيو.“

”اي نهيو نهيو ڏيسي فلاسافر!“ فدا حسين ڦوندي چڙب ڪيندي چيس، ”تون سولائي سان مرڻ جو ناهين. تون خدا جي آڌ خلق کي پنهنجي وجود سان بور ڪري مارڻ کان پوءِ وڃي ڪومرندين! في الحال تنهنجي مرڻ جو ڪو امڪان نظر نه ٿو اچي.“

”ته پوءِ هلو ته توهان کي آزاد پنڇي هونل جي ڪڙڪ گولي مار چانهه هلي پيئاريان.“ ڦندڙ پنهنجا پير رسيءَ مان ڪڍي ڇڏيا.

ميد ۾ جي ٻلي

ڪجهه ڏينهن کان مون کيس پريشان پئي ڏٺو.
هڪڙي ڏينهن پڇيو مانس، ”ميد ۾ خيريت ته آهي نه؟“
جواب ڏنائين، ”ها، مڙيئي خيريت آهي.“
چيم، ”پريشان پئي ڏسجين.“
مرٽينگ آواز ۾ چيائين، ”بس، ائين ئي.“

سوچيم، شايد موسم جو اثر آهي. ڪجهه ماڻهو حالتن ۾ پٽاندر ٿڌندا آهن ۽ حالتن ۾ پٽاندر ڪو ماڻهو ويندا آهن. خزانن ڪجهه ماڻهن کي تارين کان پٽي ڌار ڪري ڇڏينديون آهن.

هوءَ سياست ۾ تمام گهري دلچسپي وٺندي آهي. ڪجهه ماڻهن جو خيال آهي ته هوءَ سياست کان ”چورن“ جو ڪم وٺندي آهي. اطلاع لاءِ عرض آهي ته ”چورن“ هڪ قسم جي ڦڪي ٿيندي آهي. ماني هضم ڪرڻ لاءِ اها ٻي ڳالهه آهي ته اسان پاڪستانين جا هاضم نهايت تيز هوندا آهن ۽ اسين لوهه، سيمنٽ، ڪانڪريٽ، فرنيچر، پيسي ۽ روڪڙن ڏوڪڙن کان سواءِ وڏا وڏا ڪوڙ هضم ڪري سگهندا آهيون. ڪجهه ماڻهن جو خيال آهي ته ميد ۾ سياست کان سوئيت ڊش جو ڪم وٺندي آهي. پاڪستان ۾ گهڻا ماڻهو مانيءَ کان پوءِ سوئيت ڊش کائي سگهندا آهن! ان سوال سان اسان جو بحث نه آهي. سياسي ڏاهن جو ارشاد آهي ته اها سڀ نصيب جي ڳالهه آهي. هوند اڻ هوند قسمت جو ڪيل آهي! بهرحال، پاڪستان ۾ جيڪي ماڻهو سوئيت ڊش کائيندا آهن، سي گهڻو ڪري انهن ڪروڙين ماڻهن لاءِ فڪر مند رهندا آهن، جيڪي مانيءَ کان پوءِ سوئيت ڊش کائي نه سگهندا آهن.

پاڪستاني سياست تي ڳالهائيندي، ميد ۾ ويهارو کن ملڪن جا حوالا ڏيئي ويندي آهي. انهن ملڪن ۾ اشتراڪي ملڪ شامل هوندا آهن، ته سامراجي ملڪ به شامل هوندا آهن. کيس ڪامل يقين آهي ته سرمائيدارن ۽ جاگيردارن جي مدد ۽ مرضيءَ کان سواءِ ڪنهن به ملڪ ۾ اشتراڪي نظام قائم ڪري نٿو سگهجي! سياسي لاهن چاڙهن سبب هوءَ ڪم گهٽ ڪندي آهي ۽ ڳالهائيندي گهڻو آهي. هن پنهنجي زندگيءَ جا پورا پنج سال سنڌ ۾ به گذاريا آهن. سنڌ ۾ پنجن سالن جي قيام ۽ طعام دوران هن سنڌي زبان جا پنج نهايت ڪارآمد، لفظ سکيا آهن، اهي پنج لفظ آهن، ماني، ڪٽ، ننڊ، لٽ ۽ خميسو. سنڌ ۾ قيام ۽ طعام دوران سنڌ جي معزز چرپندين سان سندس ڪٽنب جي ڏيڻ ويٺ ٿي پيئي، جيڪا اڃا تائين هلندي اچي. هن لاءِ سنڌ ۽ سنڌين کي پرڪٽ، ڄاڻڻ ۽ سڃاڻڻ لاءِ چرپندين جو پئمانو آهي. سندس معصوم خيال مطابق سنڌ جا ماڻهو ٻڌي ليکي چرپندي آهن! بهرحال، ميد ۾ دل جي صاف، نيت جي سچي، طبيعت جي سڀيتي ۽ بيحد ذهين آهي. جيتوڻيڪ آسائش ۾ زندگي بسر ڪندي آهي پر ڳالهائين انهن جون ڪندي آهي، جيڪي آسائش کان محروم آهن.

کيس پريشان ڏٺم، ته کانس ۾ پڇيم، ”ائين ته ناهي ميد ۾ جو ٽيليويزن تان مزاحيه پروگرام ڏسڻ کان پوءِ ڪلڻ جي ڪوشش ڪندي پريشان ٿي پئي آهين!“

جواب ڏنائين، ”اهڙي ڪا به ڳالهه ڪونهي.“

پڇيو مانس، ”سوشلزم جي تشريح ۾ ڪو بنيادي فرق ته پيدا نه ٿي پيو آهي!“
ورائين، ”نه“

پڇيم، ”ته پوءِ تنهنجي پريشانيءَ جو سبب ڪهڙو آهي؟“
تڏو ساھ ڪٽندي چيائين، ”منهنجي ٻلي بيمار آهي.“
”بدهاضي جي شڪايت ته نه اٿس؟“
”نه“

”مٿي ۾ سور ته نه ٿو رهيس؟“
”نه“

”زڪام ته نه ٿي پيو اٿس؟“
”زڪام فقط ڏيڙيءَ کي ٿيندو آهي.“

تعجب ۾ پئجي ويس. ميڊم جي سياسي ٻليءَ کي آخر ڪهڙو مرض لڳي سگهي ٿو! پڇيو مانس،
”تنهنجي ٻليءَ اخبارن مان غريب ۽ مخلص نمائندن جي ملڪيتن جا انگ اکر ته نه پڙهي ورتا آهن!“
ميڊم چيو، ”منهنجي ٻليءَ دولتان، ٽوانن، نونن، نوابزادن، ڪالا باغن ۽ سردارن ۽ خائن جي ملڪيت جا
انگ اکر ورهيه ٿيا جو ڏسي ورتا هئا. ان کان پوءِ منهنجي ٻليءَ کي باقي بچيل نمائندا مفلس ۽ ڪنگال
محسوس ٿيندا آهن.“

پڇيم، ”تنهنجي ٻليءَ ڪنهن اديب يا شاعر سان محبت ته نه ڪئي آهي.“
جواب ڏنائين، ”منهنجي ٻلي فقط ”خانم ڪا دستر خوان“ پڙهندي آهي.“
پڇيم، ”ته پوءِ تنهنجي ٻليءَ کي ڪهڙي تڪليف آهي! ڪٿي ڪاسائي ۽ چيڙن جي چڪر ۾ ته
نه پئجي ويئي آهي!“
ميڊم روڻهار ڪي آواز ۾ چيو، ”منهنجي ٻليءَ کي هڪ ڪوئي سان عشق ٿي پيو آهي.“

فيلسوف ۽ گڏھ

هڪڙو گڏھ هڪ فيلسوف سان ملڻ ويو. ان وقت اهو فيلسوف هڪ صوف کائي رهيو هو ۽ جديد سياست ۾ ماڻهن کي بيوقوف بنائڻ جي طريقن تي سوچي رهيو هو. فيلسوف کان گڏھ پڇيو. ”ماڻهو گڏھ تي سواري چونه ڪندا آهن.“ فيلسوف ورائيو. ”چو جو ماڻهو گهوڙي تي سواري ڪندا آهن.“ گڏھ واٽڙو ٿي ويو. پڇيائين، ”ماڻهو ڀلا گهوڙي تي سواري چو ڪندا آهن؟“ فيلسوف جواب ڏنو. چو جو ماڻهو گڏھ تي سواري نه ڪندا آهن.“ گڏھ بدران پيو ڪو جانور هجي ها، ته فيلسوف جا جواب ٻڌي هوند پڇي وڃي ها! گڏھ نثر هو بيهي رهيو.

فيلسوف کائڻس پڇيو. ”چو بينو آهين؟“ گڏھ ورائيو. ”چو جو هلاڻ نٿو.“ فيلسوف واٽڙو ٿي ويو. گڏھ کان پڇيائين، ”هه هين چونه ٿو؟“ گڏھ جواب ڏنو. ”چو جو بينو آهيان.“ گڏھ جو جواب ٻڌي فيلسوف خوش ٿيو. گڏھ جي پني ٺپيندين چيائين، ”تون نهايت ذهين گڏھ آهين.“

”ذهين هجان ها، ته پوءِ تو وٽ چو اچان ها!“ گڏھ چيو. ”مان توکان ڪجهه مونجهارن بابت سمجهائي وٺڻ آيو آهيان.“

”پڇ، ڇا ٿو پڇين.“ فيلسوف سوال ٻڌڻ لاءِ تيار ٿي ويٺو. فيلسوف کان گڏھ پڇيو. ”نيپولين بونا پارت جيڪڏهن گهوڙي بدران گڏھ تي سواري ڪري ها، ته ڇا ٿئي ها؟“

”هو جنگ جي ميدان ۾ ڪنهن کي به نظر نه اچي ها.“ فيلسوف چيو. ”نيپولين بيحد بندرو هيو.“ گڏھ هڪدم چيو. ”ان جو مطلب آهي، ته نيپولين بذات خود ڪجهه به نه هو. هو جيڪي ڪجهه به هو. پنهنجي گهوڙي جي نسبت سان هيو.“

”گهوڙي دنيا جي تاريخ ۾ وڏو ڪردار ادا ڪيو آهي.“ فيلسوف چيو. ”دنيا جا بيشمار ديندا ۽ بندرا شخص گهوڙي تي سواري ڪرڻ سبب اجايو قداور ٿي پيا.“

گڏھ خوش ٿيو. هو فيلسوف کي پنهنجو همدرد سمجهڻ لڳو. هن فيلسوف کان پڇيو. ”ڪو چور چوري ڪندي جڏهن پڪڙجي پوندو آهي، تڏهن چور جو دانگيءَ سان منهن ڪارو ڪري، کيس گڏھ تي ويهاري جلوس چو ڪيندا آهن؟ کيس ٻئي ڪنهن جانور تي چونه ويهاريندا آهن؟“

”اهو گڏھن سان سراسر ظلم آهي.“ فيلسوف چيو. ”مون کي توهان سان همدردي آهي.“ ”مهرباني فيلسوف.“ گڏھ فخر وچان چيو. ”خبر اٿئي ته تاج محل لاءِ سنگ مرمر گڏھن تي ڪٽائي

آيا هئا.

”پليل آهين.“ فيلسوف وراڻيو. ”تاج محل ٺاهڻ لاءِ سنگ مرمر خچرن تي ڪٽائي آڻيندا هئا.“
گڏهه مايوس ٿي پيو. فيلسوف صوف ڪاٺ لڳو ۽ جديد سياست ۾ ماڻهن کي بيوقوف بنائڻ جي
طريقن متعلق سوچڻ لڳو.

ڪجهه دير کان پوءِ گڏهه تي نگاهه پيس.

پڇيائينس، ”وڃين ڇو نه ٿو؟“

گڏهه وراڻيو ”وڃڻ لاءِ هلڻ ضروري آهي.“

فيلسوف واٽڙو ٿي پيو. پڇيائينس، ”ته پوءِ هلين ڇو نه ٿو؟“

”ڇو جو سوچيان پيو.“ گڏهه چيو. ”اسين گڏهه جڏهن سوچيندا آهيون، تڏهن هلندا ناهيون. بيهي
رهندا آهيون.“

فيلسوف پڇيو، ”ڇا پيو سوچين؟“

گڏهه کليو چيائين، ”مون کي هڪ صوف ڪاٺ لاءِ ڏي. پوءِ ٻڌائيندو مان ته مان ڇو سوچي رهيو
آهيان.“

فيلسوف گڏهه کي ڪاٺ لاءِ صوف ڏنو.

صوف ڪاٺ کان پوءِ گڏهه چيو، ”مان سوچي رهيو آهيان ته اسين گڏهه جيڪڏهن نه هجئون ها ته
پوءِ خچر ڪيئن پيدا ٿين ها؟“

قندڻ جو پرابلم

ٽيليفون جي گھنٽي وڳي.

قندڻ مون ڏانهن ڏٺو. مون قندڻ ڏانهن ڏٺو. قندڻ چيو ”مان سمجھان ٿو تنهنجي ڪنهن قاتل جي فون آهي.“

”چو ٿو لنوائين!“ چيم. ”تنهنجي ڪنهن مائٽ جي فون هوندي وڃي منهن ڏينس.“

”نه بابا.“ قندڻ مون کي هٿ ٻڌندي چيو ”مان جن، پوت ۽ راکاس، ۽ سي آءِ ڊيءَ وارن سان ته ڳالهائي سگهان ٿو پر پنهنجي مائٽ سان هرگز ڳالهائي نه سگھندس.“

قندڻ پنهنجي ڪرسيءَ تان اُٿي مون وٽ آيو. نماڻو منهن ٺاهيندي چيائين، ”منهنجي مدد ڪر.“

مون کي قندڻ تي قياس آيو قندڻ جي شادي ٿيل ناهي، سندس مائٽن جي مرضي آهي، ته قندڻ جلد کان جلد شادي ڪري، ۽ ٻارن ڄڻ جو سلسلو شروع ڪري، ته جيئن خاندان جو نالو روشن رهي. پر، اسان جو عامل ڪامل صحافي دوست قندڻ شاديءَ لاءِ تيار ناهي. بلڪه، هو شاديءَ کان وڻ ويندو آهي. چونڊو آهي، ”زندگيءَ ۾ هڪ دفعو محبت ڪرڻ ۽ ٻاهر جو ٺيڪو فقط عورتن ته نه کنيو آهي. مرد به زندگيءَ ۾ فقط هڪ دفعو محبت ڪندو آهي، ۽ باقي رهيل زندگي ان محبت جي ياد سان ڳر لڳي گذاري ڇڏيندو آهي.“

مون کي خبر آهي، قندڻ هڪ دفعي دل جي سچائيءَ سان ڪنهن سان محبت ڪئي هئي، ۽ اها محبت سندس زندگيءَ جي آخري محبت هئي. ان کان پوءِ قندڻ ڪنهن سان به محبت نه ڪئي آهي.

مان ڪنهن ڪنهن وقت قندڻ جي هيڪلاين جي باري ۾ سوچيندو آهيان. مان جڏهن به قندڻ جي اڪيلائين ۽ دنيا سان ٺاهه نه ڪرڻ واري رويي جي باري ۾ سوچيندو آهيان، تڏهن مون کان پنهنجي هيڪلائي ۽ دنيا سان ٺاهه نه ڪرڻ واري روش وسري ويندي آهي. مون سان گڏ منهنجو ننڍڙو، پٽڪڙو ۽ منڙو پيءُ چينو رهندو آهي. مون کي پنهنجي ماءُ به آهي، جيڪا جيتوڻيڪ ظاهري طرح مون کان پري آهي، منهنجين اکين کان اوجھل آهي، پر دل جي ويجهو آهي. سندس وجود جو منهنجي ذهن ۾ واسو آهي. مون کي خبر آهي، ته هوءَ روهڙيءَ ۾ آهي، ۽ هوءَ ستين جي آستان وٽ وار چوڙي بيٺي هوندي آهي. ۽ منهنجو انتظار ڪندي رهندي آهي.

پر، قندڻ جو ڪوبه ڪونهي. مون کي خبر آهي، ته سندس مائٽ مطلب آهيان. هنن کي ساڻس ڪابه همدردي ڪانهي. هو هڪ سٺي چوڪري جي چڪر ۾ آهن. ۽ قندڻ، پنهنجي ٻرندڙ جبل جهڙي زندگيءَ سميت کين سٺو چوڪرو لڳندو آهي، پر، هو اڪيلو آهي. هن سمورا رشتا ناتا ٽوڙي ڇڏيا آهن. هن جو ڪوبه ڪونهي. هن وٽ ڪجهه به ڪونهي - نه بنگلو نه موٽر، نه بينڪ بيلنس ۽ نه سٺا ڪپڙا ۽ بوت. هن وٽ ڪجهه ڪونهي! ۽ انسان وٽ وڃائڻ لاءِ جڏهن ڪجهه به نه هوندو آهي، تڏهن هو بي انتها بهادر ٿي پوندو آهي. هو زماني سازيءَ جي زنجيرن کان آزاد هوندو آهي. انديشن ۽ خوف کي ڪٽ ۾ نه آڻيندو آهي. هو حالتن جي اوندهه ۾ ضمير جي روشنيءَ سان هلندو رهندو آهي.

۽ منهنجو پيارو دوست ۽ ساٿي قندڻ اهڙو ئي آهي. ٽيليفون جي گھنٽي وڃندي وڃندي بند ٿي ويئي.